





لاہور سے چین تک

اسلم کمال



لاہور سے چین تک

سفر نامہ

اسلم کمال

ہمالہ کے چشمے ابلنے لگے

میں ان اوراق میں جغرافیہ کا طالب علم نہیں ہوں۔

شاعر ہوں، حسن پرست ہوں۔

میں مورخ نہیں ہوں، محقق تو بالکل نہیں۔

مصور ہوں، خطاط ہوں۔

میں ملک چین تعصبات لے کر نہیں گیا کہ حکمت کی بات مومن کی گمشدہ میراث ہے۔

اور مرعوبیت میری سرشت میں نہیں ہے، میں پاکستانی ہوں۔

یہ روداد ان لمحوں کے شمار کا تسلسل ہے جو ڈوبتے ابھرتے رہے۔ اس کہکشاں میں کبھی کوئی ستارہ چمک کر نیا افق روشن کرتا ہے اور کوئی ٹوٹ کر لمبی لکیر کھینچتا ہوا سفر معکوس میں گم ہو جاتا ہے۔ ذہن کی ایک ایک لہر اور قلب کی تمام واردات اس تسلسل کی کڑیاں ہیں کہ سب میری نظر میری آنکھوں کے عدسوں میں اپنی نوعیت کے اعتبار سے پھیلے اور سٹپے ہیں۔

قرب و بعد کی انتہائیں ہمیشہ ورانے ارتکاز رہتی ہیں۔ صرف آئینہ وجدان پر اک ٹکس ابھرتا ہے۔

ایک سالم انسان کے سفر میں مرنے اور غیر مرنے کی ہر دو صورتیں یکساں اہمیت رکھتی ہیں۔ ممکن ہے کہ ان اوراق میں کوئی سفر نامہ نہ ہو اسی لیے میں اسے سفر نامہ نہیں کہتا۔ مگر یہ ایک سفر نامہ ہے کہ ننھے ولید کمال کی مسکراہٹ اور اس کی ماں پروین کمال کے چہرے کا اعتماد اپنے گھر کے آگن میں سرما کی پہلی بارش کی بوندوں میں چھوڑ کر ۱۱ نومبر ۱۹۸۱ء بعد از دو پہر لاہور ایئر پورٹ پر ارشاد صدیقی، خالد بٹ، فہیم کمال اور سعدیہ کمال کو خدا حافظ کہہ کر کراچی کے لیے پرواز کر گیا تھا۔

کراچی ایئر پورٹ پر اترتو سعدیہ کمال یاد آئی۔

”ابو اپنے ساتھ ٹھنڈے پانی کا تھرماس رکھ لیں۔“

کراچی میں چند دوستوں کو آمد کی اطلاع دے سکا۔ بہت سارے ملنے آئے۔ محبت بھری باتیں اور لطیفے بازی ہوتی رہی۔ ساڑھے گیارہ بجے شب ”حریت“ والے ساجد میر پہنچے۔ دیر بعد ملے تھے۔ مڈوے ہوٹل کے اپیل روم میں فریش لائٹ پیتے رہے۔

بیٹے دنوں کو یاد کرتے رہے پھر میر صاحب چلے گئے اور نیند آ گئی۔

۱۲ نومبر کی صبح مڈوے ہوٹل کراچی کے کمرہ نمبر ۷۲ میں ٹیلیفون کی گھنٹی بجی۔ ریسیور اٹھایا۔

”سر آپ جاگ جائیے۔ آپ کی فلائٹ ساڑھے پانچ بجے ہے۔“

”ٹھیک ہے۔“ میں نے جواب دیا اور دانت صاف کر کے شیو کیا۔ نہانے کی تیاری کر رہا تھا کہ دروازے پر دستک ہوئی۔

”آ جاؤ۔“

بیر اندر داخل ہوا اور پوچھا۔ ”سر چائے یا کافی؟“

”کافی“ میں نے کہا اور بیر اچلا گیا۔

نہا کر جلدی جلدی کپڑے پہنے اور ایک سیب اور دو کیلے جلدی جلدی نگل کر کافی پی سگریٹ سلگایا اور دوبارہ ٹیلیفون کی گھنٹی بجی۔

”سرسب تیار ہیں اور لاؤنچ میں آ چکے ہیں۔ آپ کا انتظار ہے۔ پورٹر کو سامان دیجئے اور آ جائیے۔“

باہر آیا اور آغا ناصر سے السلام علیکم ہوئی۔ پھر ایئر پورٹ پہنچے اور وی آئی پی لاؤنچ میں ارباب نیاز اور بیگم ارباب نیاز سے ملاقات ہوئی۔ سگریٹ سلگایا تو پتہ چلا تین رکنی وفد میں سگریٹ نوش میں اکیلا تھا۔ صبح صادق کے نور میں جہاز پر سوار ہوئے اور جہاز رن وے پر دوڑ کر فضا میں بلند ہو گیا۔ اور کراچی شہر کا ایک خوبصورت چکر کاٹا۔

سورج ابھی طلوع نہیں ہوا اور کراچی کا عظیم شہر ابھی انگڑائی لے رہا ہے اور منوڑا کے ساحل پر ہلکی ہلکی لہریں ساحل کو تھپتھپا رہی ہیں۔ منوڑا اسی سائیٹ پر پہلے ایک مندر تھا۔ اب برائے نام رہ گیا ہے۔ اس کے مغرب میں پی این ایس ہمالیہ کی جانب ایک قبرستان ہے۔ جہاں تک لوگ دن کے اجالے میں بھی کم جاتے ہیں۔ میں راتوں کی تنہائیوں میں اس جگہ بیٹھتا تھا۔ یہ راتیں ماضی بعید کا قصہ ہیں۔ مگر میرے حافظے میں اس کی تمام تفصیل پوری کیفیات کے ساتھ موجود ہے۔ میرے پاس کرکٹ کا ایک بیٹ ہوتا تھا۔ جسے میں کالج کے بعد اپنے ساتھ ساتھ لیے پھرتا تھا۔ فرصتوں کی تلاش میں اس وقت کے انتظار میں کہ میں دوبارہ نیٹ پر یکٹس کر سکوں۔ مگر جب وقت کے تسلسل میں کہیں بھی کوئی رخ نہ کوئی وقفہ دور دور تک دکھائی نہ دیا تو میں نے ایک رات وہ بیٹ چپکے سے سمندر کی لہروں کے سپرد کر دیا۔ یہ رات پورے چاند کی رات تھی۔ سمندر کف اڑا رہا تھا۔ چاروں طرف دھند تھی۔ میرا بلا موجوں میں ابھرتا ڈوبتا غائب ہو جاتا اور پھر کسی لہر کی انگلی پکڑے ضدی بچے کی طرح میری طرف لوٹ آتا۔ میں نے اس منظر سے نظریں ہٹانے کے لیے بھی اور ضدی بچے کی آس توڑنے کے لیے بھی ایک لکڑی کے ٹکڑے کو قلم کی طرح پکڑ کر تازہ تازہ ہموار ریت پر لکیریں کھینچنی شروع کر

دیں۔ وہ لکیریں باہم ملتی پھڑکتی ایک دوسرے کو کائناتی بناتی رہیں اور میں ہجر و وصال کے اس کھیل کی دل فریبی میں گم ہوتا گیا۔

سمندر کی لہریں آتیں اور میرے نقش چاٹ کر واپس پلٹ جاتیں اور میں لہروں کے لوٹنے ہی نرم تازہ ہموار ریت پر پھر کوئی نقش بناتا۔ بڑی سرعت سے کہ مبادا لہر آ جائے اور میں اپنا نقش مکمل بھی نہ کر سکوں اور وہ میرا ادھورا نامکمل نقش نگل لے۔ نہ جانے کون میرے کان میں کہتا ہاں نقش ہر صورت میں لہر کی آمد سے پہلے مکمل کر لینا۔ ادھورا نقش کچھ نہیں ہوتا اور لہریں صرف ادھورے نقش نگل سکتی ہیں۔ یہ ایک فنی مراقبہ تھا یا روحانی چلہ یا صرف کرکٹ کا کھیل تھا۔ میں نقش بناتا تھا یا رنز۔۔۔۔۔۔ ان گنت راتیں، بے شمار لہریں، لاتعداد نقش۔۔۔۔۔۔ کبھی کبھی کھیلتے کھیلتے رات گزر جاتی تھی۔ ساحل کے پتھروں پر بیٹھ کر سوچتا تھا۔ سمندر نے جو میرے نقش چاٹ لیے کبھی تو ساحل پر بھی بکھیریں گے تو کیسے موتی ہوں گے۔

”خواتین و حضرات! السلام علیکم۔۔۔۔۔۔ جہاز کا کیپٹن آپ کو خوش آمدید کہتا ہے۔ ہم چھتیس ہزار فٹ کی بلندی پر پرواز کرتے ہوئے نواب شاہ رحیم یار خان، اسلام آباد اور گلگت پر سے گزرتے ہوئے قراقرم عبور کرتے ہوئے چین میں داخل ہوں گے۔ یہ پرواز مسلسل ساڑھے چھ گھنٹے کی ہے۔ امید ہے آپ کا یہ سفر ہمارے ساتھ نہایت خوشگوار گزرے گا۔“

سورج ابھی طلوع نہیں ہوا اور مشرق میں پورا چاند دکھائی دیتا ہے۔

جہاز میں ابھی کافی ٹھنڈ ہے۔ ایئر ہوسٹس نے سرخ کمبل مسافروں میں تقسیم کئے۔ میں نے کمبل ٹانگوں پر پھیلا لیا۔ جہاز میں تقریباً پینتیس مسافر خواتین و حضرات ہیں۔ میرے مقابل والی سیٹ پر ایک نوجوان جاپانی لڑکی کمبل اوڑھ کر لیٹ گئی۔ بیمار لگتی تھی۔ ایک نوجوان باریش جاپانی کیمروہ لیے جہاز میں ادھر ادھر گھومتا پھرتا ہے۔ ایک بوڑھا امریکی آدھے بازو کی بشرٹ میں اپنے ڈنڈ دکھاتا پھرتا ہے اور ہیلو کہہ کر ہر کسی سے گپ بازی شروع کر دیتا ہے۔ مخالف سیٹ پر بیمار نوجوان جاپانی لڑکی کے چہرے سے وہ کمبل ہٹاتا ہے۔ اسے ہیلو ہیلو کرتا ہے، طبیعت کا حال پوچھتا ہے اور اس کے سرخ گال پر بوسہ دے کر آگے بڑھ جاتا ہے۔ میری اگلی سیٹ پر بوڑھی میم نے سگریٹ سلاگالیا اور لمبے لمبے کش لیتی ہے اور یوں دھواں باہر اڑاتی ہے کہ خواہ مخواہ تشویش ہوتی ہے کہ اس بڑھیا کی صحت سگریٹ کے لیے سخت مضر ہے۔

اس جہاز میں چار اسٹیورڈ ہیں۔ چاروں پاکستانی اور ان میں سے ایک چینی زبان بھی جانتا ہے۔ تین ایئر ہوسٹس ہیں۔ دو پاکستانی اور ایک چینی۔ انہوں نے ناشتہ لگا دیا ہے۔ میں نے سلائس پر مکھن لگایا اور باہر کھڑکی سے پہاڑوں میں ایک جھیل دکھائی دی۔ میں نے غور کیا، تو مجھے یوں لگا جیسے ہم تربیلا ڈیم پر سے گزر رہے ہیں۔ میں نے چینی ہوسٹس سے پوچھا۔ پہلے تو اس نے کھڑکی

سے جھانکا مگر شاید کچھ سمجھ نہ آیا تو جا کر نقشہ اٹھالائی اور وہ مقام بتایا، نقشہ پر جس پر سے ہم گزر رہے تھے۔ یہ واقعی تربیلا ڈیم کی جھیل تھی۔ چند ماہ قبل واپڈا نے مجھے اس کی سیر کی دعوت دی تھی۔ اس بجلی گھر میں خطاطی کروانے کا فیصلہ کیا تھا۔ خدا اس ڈیم کو سلامت رکھے۔ انسانی سعی مشکور فرمائے۔ اس کی زیر تعمیر نسل دیکھ کر بے ساختہ یاد آتا ہے۔

تو شب آفریدی چراغ آفریدم
سفال آفریدی ایانغ آفریدم

اور تربیلا کی جھیل اس بلندی سے ایک بڑا ایانغ ہی دکھائی دیتی ہے۔ میں نے ہوسٹس کے لیے پھر گھنٹی بجائی تو پاکستانی لڑکی آئی جسے میں نے لیٹر پیڈ کے لیے کہا۔ وہ پی آئی اے کا خوبصورت پیڈ لے آئی تو میں نے لکھا۔
”برادر مکیپٹن صاحب۔۔۔۔۔ السلام علیکم!

امید ہے آج بھی آپ کی یہ پرواز لا جواب ہوگی۔ وہ اس طرح کے راہ کے قابل ذکر مقامات کا تعارف آپ ضرور کروائیں گے۔ مزید امید یہ ہے کہ آپ آج بھی حسب معمول آپ کے ساتھ باکمال لوگ محو پرواز ہوں گے، میں صرف اسلم کمال ہوں۔“
یہ خط میں نے لفافہ میں ملفوف کر کے ہوسٹس کے سپرد کیا۔ وہ پہلے تو قدرے گھبرائی پھر شرمائی بھی۔ تب میں نے تسلی کے انداز میں عرض کیا۔

”میرا یہ نامہ محبت تمہارے کیپٹن کے لیے ہے اور اس میں آپ کی اور آپ جیسی کسی اور کی کوئی شکایت وغیرہ نہیں ہے۔ وہ چلی گئی اور تھوڑی بعد مسکراتی ہوئی آئی اور بولی۔

”کپتان آپ کا شکر یہ ادا کرتے ہیں اور آپ کو مایوس نہیں کریں گے۔“

ہوسٹس نے یہ کہہ کر میرے ساتھ کی سیٹ پر بیٹھنے کی اجازت چاہی۔

”جی آپ کا اپنا جہاز ہے۔ جہاں جی چاہے بیٹھئے۔ ویسے گرم چائے کا ایک کپ لادیں تو برف زاروں پر پرواز کا لطف دو بالا ہو جائے گا۔“

”جی کیوں نہیں۔۔۔۔۔ میں ابھی لاتی ہوں۔“

اور پھر گرم چائے کا کپ آ گیا۔ میں نے ایک گھونٹ لیا اور سگریٹ سلگا لیا۔



نیچے شاہراہ ریشم۔۔۔۔۔۔۔۔۔۔ پاک سرزمین ختم اور چینی علاقہ شروع ہوتا ہے۔ جاپانی بیمار لڑکی نے کبیل اتار کر رکھا اور بیگ سے کیمرہ نکالا اور میری طرف بڑھایا اور کچھ کہا۔ جو میں فوراً سمجھ گیا۔ اور اس کے کیمرے میں کے ٹو کا عکس اتار کر کیمرہ اسے واپس دیا۔ پھر کے ٹو کو دیکھنے لگا۔ کے ٹو مونٹ ایورسٹ سے تین سو فٹ کم بلند ہے۔ اس طرح یہ دنیا کی دوسری بلند ترین چوٹی ہے۔ کیپٹن ٹی جے منگمری نے کوہستان قراقرم کا جائزہ لیتے وقت مختلف چوٹیوں کو ظاہر کرنے کے لیے کے دن کے ٹو اور کے تھری کے الفاظ استعمال کئے تھے۔ حرف ”کے“ (K) برائے قراقرم ہے۔ باقی چوٹیاں دوسرے ناموں سے معروف ہیں، مگر ”کے ٹو“ کے لیے کوئی اور نام زبان زد عام نہ ہو سکا جب کہ مقامی زبان میں کے ٹو کو چاغوری کے نام سے پکارتے ہیں۔ چاغوری کا مطلب پہاڑوں کا بادشاہ ہے اور حقیقت بھی یہی ہے کہ رعب دبدبہ اور شکوہ اس چوٹی کا دیکھنے سے تعلق رکھتا ہے۔ تاحد نظر برف پوش اونچے اونچے پہاڑوں کے درمیان کے ٹو کی عمود اٹھتی ہوئی چوٹی انسانی آنکھ کو عظمت کے ایک نئے تناظر سے روشناس کرتی ہے جو بسیط تنہائی سے ابھرتا ہے۔ بادشاہ شہنشاہ تو ان بلندیوں کے دامن اور پستیوں میں رعب اور دبدبہ کی سلطنت قائم کرتے ہیں۔ کے ٹو کی رفعت عظمت اور تنہائی کو دیکھ کر پیغمبر یاد آتے ہیں۔ اس کے قریب ابھی کوئی بادل یا ابر پارہ نہیں۔ کے ٹو برف زاروں میں اداس پروقار ازل اور ابد کی تنہائیاں پہنے ہوئے ہے۔ ہمارے نیچے برف میں ایک لکیر شاہراہ ریشم، انسانی عزم و ہمت کا بے مثال کارنامہ۔۔۔۔۔۔۔۔۔۔ میری نظریں پھر کے ٹو کی طرف لپکتی ہیں۔ میں اس منظر کو کھونا نہیں چاہتا۔ مگر سفر کی ایک اپنی روش ہے۔ مناظر گزر رہے جاتے ہیں۔

”خواتین و حضرات! اس وقت ہم چین کے صوبہ سکینگ کے دارالحکومت اور چچی پر سے گزر رہے ہیں۔ چینی وقت کے مطابق اپنی گھڑیوں میں تین گھنٹے وقت آگے کر لیجئے۔“

سکینا نگ جہاں چینی مسلمانوں کی کثیر آبادی ہے۔

مسجدوں کی بڑی تعداد ہے۔

اب نیچے پہاڑی علاقہ ہے کہیں کہیں برف اور جا بجا بادل دھند دھوپ۔۔۔۔۔ میں اپنی سیٹ پر واپس آ گیا۔ میں نے گھنٹی دی اور ہو سٹس نے مسکرا کر حسب دستور پوچھا۔ ”چائے کا کپ“

”ابھی لیجئے۔“

اور چند منٹ بعد وہ چائے دے گئی۔ چائے کا گھونٹ لے کر میں نے کھڑکی سے دیکھا۔ زمین کے منظر میں پہاڑ ہیں اور ان پر تیرتے ہوئے بادل۔۔۔۔۔۔ میں واپس راکا پوشی، نانگا پربت اور کے ٹو کی تنہائیوں، پاکیزگیوں اور رفعتوں کی جانب لوٹ گیا۔

کے ٹوٹا ٹکا پر بت، راکا پوشی، قراقرم، قراقرم! راکا پوشی، راکا پوشی، راکا پوشی
 راکا پوشی، راکا پوشی، راکا پوشی، راکا پوشی
 کون سے کوہ نندا پر تجھ سے ہوں گے ہم کلام
 کون سی تنہائیوں میں تیرے ہوں گے روبرو
 اک تلاش رائیگاں میں -----
 اک تلاش رائیگاں میں اک ہجوم بے اماں
 کس طلب میں اٹھے ہیں قتل گاہوں کو قدم
 یہ سفر یہ راستہ -----
 یہ سفر یہ راستہ جانے کہاں لے جائے گا
 کون سے پیڑوں پہ -----
 کون سے پیڑوں پہ نکلیں گے
 کون سے پیڑوں پہ نکلیں گے ----- شمر
 کون سے پیڑوں پہ نکلیں گے مرادوں کے شمر
 کس گلی میں کہکشاں سے ٹوٹ کر بھریں گے ہم
 کس نگر میں شام ہوگی کس ڈگر پہ روشنی
 ہم تو ہر ساحل پہ اترے ہیں ستارہ دیکھ کر
 کس نگر میں اکادکا نقش پارہ جائے گا
 کون سے سنگ ستم کا زخم ہوگا آخری
 کون سی خواہش -----
 کون سی خواہش کا ----- ہونے کے بعد

چین کی سرزمین

میں کھڑکی سے باہر دیکھتا ہوں اور منتظر ہوں کہ چین کی سرزمین پر پہلا واضح منظر کون سا آنکھ دیکھتی ہے۔ چین ماؤزے تنگ کا دیس، چو این لائی کا وطن، ہیون سانگ کا دیس، کنفوشش کی سرزمین، دیوار چین والا ملک۔۔۔۔۔۔ میرے وطن سے عمر میں دو سال چھوٹا، میرے ملک سے کئی گنا رقبہ میں بڑا ملک، دنیا کی تیسری سپر پاور، چھوٹے قد اور گول گول سوئی سوئی سی آنکھوں والی زرد نسل کا وطن، جہاں راوی چین ہی چین لکھتا ہے۔

بلندی کم کرتے جہاز کی کھڑکی سے جو پہلا واضح منظر دیکھا، ایک کھیت میں تین کسان ہیں۔ پھر کچھ سائیکل سوار سڑک پر پھر ٹرالیاں، ٹرک اور ٹریکٹر۔

جہاز سے اترے تو چین محکمہ سیاحت اور فنون کے حکام نے ہمیں خوش آمدید کہا۔ وی آئی پی لاؤنج میں پہنچے تو پاکستانی سفارت خانے کے اہل کاروں سے ملاقات ہوئی۔ یہ لاؤنج خوبصورت اور کشادہ ہے اور دیواروں پر چینی روایتی مصوری اور خطاطی کے شکار آویزاں ہیں۔ جیسے ہی نشستوں پر بیٹھے ہمارے سامنے پہلے سے رکھے ہوئے چینی کے مگوں میں گرم پانی دو چینی لڑکیوں نے تھرماس میں سے ڈالا۔ تقریباً چالیس سیکنڈ بعد باقاعدہ چینی میزبانوں نے مگ اٹھا کر ہونٹوں سے لگائے اور ہمیں بھی پینے کی دعوت دی۔ تو ایک پاکستانی سفارت کار نے میرے کان میں کہا۔

چائے پیجئے حضور۔ پتی تو کپ میں پہلے سے موجود تھی۔ البتہ دودھ اور چینی نہ پہلے ڈالی تھی نہ بعد میں ڈالے گی۔۔۔۔۔۔ بسم اللہ!

سردی سے شہرے ہوئے تھے۔ فوراً کپ اٹھایا اور ہونٹوں سے لگایا اور گرم پانی نے ہونٹ جلانے تو بے ساختہ بسم اللہ نکلا۔ خدا جانے الحمد للہ اب کتنے دنوں بعد کہیں گے۔

تفصیلی تعارف شروع ہوا۔ نیلی جیکٹ نیلی پینٹ اور سر پر نیلی ماؤکیپ، سب گول گول اور چھوٹے چھوٹے اور موٹے موٹے روشن آنکھوں اور متمتاتے چہروں والے چینی میزبان، چینی چائے کا پھر کپ اٹھایا، لبوں سے لگایا، برائے نام چسکی لی اور واپس رکھ دیا۔ مگر پھر دوسرے گھونٹ کے لیے اٹھالیا کہ سردی مجبور کر دینے والی تھی۔ ریڈ فلیگ اور پیکنگ چینی گاڑیوں پر ہمارا قافلہ ریست ہاؤس کی

جانب چلا۔

ایئر پورٹ سے نکلتے ہی کھیتوں اور دہقانوں کا منظر سڑکوں کے دونوں جانب ہے۔ شام کا وقت تھا اور سورج ہمارے عین سامنے سڑک کی سیدھ میں کہیں درختوں کی اوٹ میں ہے۔ اگر سڑک پر توجہ مرکوز رکھی جائے اور دونوں جانب کے مناظر ذہن سے نکل جائیں تو یہ سڑک تزئین و آرائش اور کشادگی کی مماثلت سے زیر و پوائنٹ سے آب پارہ کی سی ہے۔ سڑک پر زیادہ تر آمدورفت چینی بچوں کی پیدل اور بذریعہ سائیکل ہے جو اسکول سے آرہے ہیں اور چینی لوگ دفاتر اور کارخانوں سے ٹرک اور ٹرالیاں زیادہ ہیں۔ بسیں نمبر ۲ پر اور کاریں صرف وہ جن پر ہم سوار ہیں۔ دورویہ لگا ہوا درخت پاپلر ہے۔ البتہ خزاں کی وجہ سے ٹنڈ منڈ اور اسی حالت میں باغات بھی دونوں جانب ہیں۔ پیدل چلنے والے لوگ سڑک سے اتر کر اطراف ہی پر چلتے ہیں اور آپس میں گپ شپ کرتے ہوئے کم دکھائی دیتے ہیں۔ ان میں مرد و زن کی خاص شناخت نہیں۔ لباس ایک اور وضع قطع بھی ایک۔ اور یوں لگتا ہے ان سب کو جہاں کہیں بھی جانا ہے شام ہو جانے سے پہلے پہنچنا ہے۔ ابھی تک پیکنگ شہر کی آبادی شروع نہیں ہوئی۔ ایک لڑکی اور ایک لڑکا عجیب رومانٹک وضع کے ہیں ہاتھوں میں ہاتھ دیئے دوسرے لوگوں سے ذرا دور ٹنڈ منڈ درختوں کے بیچوں بیچ چل رہے ہیں۔ کوئی ان میں ربط نہانی خاص ہے۔ یہ محسوس کر کے دل کو بڑا حوصلہ ہوا۔

بیجنگ شہر کی آبادی شروع ہو گئی جو ماضی قریب میں پیکنگ تھا اور ماضی بعید میں جسے پنجاب کے وارث شاہ نے ٹیکھن اور مراکش کے ابن بطوطہ نے ٹیکن لکھا۔ پنجابی شاعر کوپتلی ٹیکھے دی بڑی البیلی اور سجلی لگی تھی اور مراکشی سیاح کو ٹیکن کے صورت گر بہت پسند آئے تھے۔

بیجنگ شہر میں سڑکوں پر سیلاب سائیکل سواروں کا اور فٹ پاتھوں پر بھیڑ لوگوں کی انارکلی کی سی ہر طرف دکھائی دیتی ہے۔ انارکلی کی بھیڑ اپنی خوش رنگی اور خوش لباسی سے خوشگوار اور بیجنگ کی سڑکوں پر انسانوں کا انبوہ ایک لباس ایک چال ڈھال کی وجہ سے گھمبیر مگر پر شکوہ ہے۔

ایئر پورٹ سے تقریباً چالیس منٹ کی ڈرائیو کے بعد ہماری گاڑیاں بڑی شاہراہ سے بائیں ہاتھ ایک چھوٹی سڑک پر مڑ گئیں اور ہمارے ساتھ بیٹھا ہوا نیلے سوٹ اور ٹائی میں کامریڈ شان گویا ہوا۔

”صاحب یہ امید ہے کہ آپ لوگوں کو بیجنگ پسند آیا ہے۔ اس وقت شام کا وقت ہو رہا ہے۔ صبح جب ہوگی اور اجالا میں ہر چیز چمکے گی تو آپ کو یہ بیجنگ اور بھی دلکش یعنی دل کو کھینچنے والا لگے گا۔“

”صاحب آپ سٹیٹ گیسٹ ہاؤس میں ٹھہریں آپ کو یہ رہائش گاہ بڑی پر لطف لگتی ہے۔“

تب ہماری گاڑیاں ایک گیٹ میں داخل ہو کر دائیں جانب ایک پارک نما احاطہ میں ایک چھوٹی سی سڑک پر ریگن لگیں۔ پھر موڑ مڑا اور ایک کمان نما تنگ پل سے گزر کر بائیں چکر کاٹ کر ایک اور ویسے ہی پل پر سے گزریں۔ دائیں مڑیں اور ایک پورچ میں رک گئیں۔ دو چینی لڑکیوں نے دروازے وا کر کے خوش آمدید کہا۔ پھر پہلے فلور پر ہماری رہنمائی ہمارے کمروں کی طرف کی گئی۔ نہایت کشادہ کمرے سرخ اور بھورے قالین، بیڈ شیٹ روایتی چینی سلک کے حریری پردے اور نفیس صوفے۔۔۔۔۔۔ خوبصورت ڈرائنگ روم اور ننھا سا آراستہ پیراستہ دفتر۔۔۔۔۔۔ ٹیلی فون ٹرانسٹرنگلین ٹی وی اور فریج میں دختران رز کے منجھد غمزے عشوے اللہ اللہ سمجھ آئی کہ ابر کیا چیز ہے ہوا کیا ہے۔ اور باتھ روم کی جلوہ سامانیوں میں بھی ابھی دیدہ حیرت کھلا ہی تھا کہ کامریڈ شان ٹپک پڑا۔

”صاحب میرا خیال ہے آپ کو یہ جگہ کافی پسند آئی ہے۔ جلدی کیجئے کھانا لگ گیا ہے۔“

آپ کا خیال درست ہے۔ کامریڈ شان اسی لیے تو آئینہ میں اپنا کمال جلال و جمال تلاش کرنے میں کچھ وقت لگے گا بس چلتے ہیں۔

”آپ جلدی جلدی آجائے۔ کھانا ٹھنڈا ہو رہا ہے۔“

اور کامریڈ چلا گیا۔ گرم گرم پانی سے منہ دھویا۔ آنکھیں صاف کیں۔ بال سنوارے۔ ہاتھی دانت کی کنگھی تھی۔ بڑی پیاری کنگھی اتنی نفیس کنگھی تھی کہ بال بناتے ہوئے سامنے آئینے میں دیکھا تو اپنی بجائے خاقان خاور اور جلیل عالی کے عکس دکھائی دیتے تھے۔ ڈائمنگ ہال کو جاتے ہوئے درود یواری کی رونقوں کے لیے داد بے ساختہ نکلی۔ سادگی اور پرکاری میں خراماں انسان بھی پروقار بن جاتا ہے۔ دیوتائی اسٹیٹ گیسٹ ہاؤس باہر سے جتنا خاموش خاموش اور اداس سا ہے اندر سے اتنا ہی متاثر کرنے والا ہے۔

کھانے پر بیگم ارباب نیاز، ارباب نیاز، آغا ناصر اور حبیب الرحمن اور چینی میزبان تیار تھے۔ کھانے کی گول میز کے گرد کرسیاں اور میز پر ایک گول گھومنے والا تختہ جس پر کھانے سجائے جاتے ہیں۔ چینی لڑکیوں نے کھانا دینا شروع کیا۔ لڑکیوں کا کھانا کھانا پرانی چینی روایت مہمان نوازی ہے۔ اورنج جوس اور سوڈا گلاس میں لڑکیوں نے ڈالا اور کھانے کا پہلا کورس شروع ہوا۔ ہم سب نووارد سفارت کار حبیب الرحمن کی جانب دیکھتے۔ وہ اشارہ کرتا۔ اور ہم تناول فرمانے لگتے۔ ایک کورس، دو کورس، پھر کئی کورس۔ خدا خدا کر کے کھانا ختم ہوا۔ اور نقل مارنے سے فرصت ملی تو سیب، کیو اور کیلے کھائے۔ کیلے ہری چھال کے مگر چھوٹے سائز کے۔ کیو مرمل سے

یا نگ سے روار کھی گئی زیادتی کا ازالہ کرتے ہوئے آزاد کر دیتا ہے۔

انٹرول ہو گیا اور ہمیں تھمڑ کے لاؤنج میں چائے دی گئی۔ آغا ناصر اور میں چینیوں کے فن تمثیل کی مہارت کے سحر میں کھوئے سے تھے۔ پردہ کیا اٹھتا تھا۔ نظروں میں ایک نیا افق روشن ہو جاتا تھا۔ حیرت کا باب کھل جاتا تھا۔ سیٹ ڈیزائننگ میں چینی کمال کو پہنچے ہوئے ہیں۔ رنگ اور روشنی کا تناسب اور امتزاج دیدنی تھا اور اداکاروں کی ہنرمندی دم نہیں مارنے دیتی تھی۔ ایک سین سے دوسرے سین کے درمیان بمشکل ایک منٹ کا وقفہ اور اس قدر سرعت سے سیٹ بدلتا ہے کہ تماشا کی دنگ رہ جاتے ہیں۔

یہی وجہ تھی کہ یہ کھیل گزشتہ چھ ماہ سے چل رہا تھا اور آج بھی ہال لبالب بھرا ہوا تھا۔ چینی رقاص لڑکے اور لڑکیاں تو جیسے آتش بجان تھے۔ ان کے ملبوسات زیورات حرکات و سکنات ترتیب و تنظیم و ربط حیرت میں ڈالتے تھے۔

پانچواں سین شروع ہوا بد معاش مجسٹریٹ نے اپنے ٹولے کے ساتھ سوداگر انیس کو مارنے کی سازش کی۔ یا نگ نے مشعل جلا کر انیس کو بچانے کی کوشش کی مگر اپنی زندگی دوستی پر قربان کر گیا۔

ساتویں سین میں فوجی گورنر نے ون بانگ میں ۲۷ ملکوں کے مہمانوں کے استقبال میں ایک پارٹی دی، جس میں یگ نیا نگ بھیس بدل کر آئی اور رقص کرنے کی پیش کش کرتی ہے اور اپنے فن کے ذریعے مجسٹریٹ کی بدمعاشی آشکار کرتی ہے۔ مجسٹریٹ گرفتار کیا جاتا ہے اور یوں شاہراہ ریشم کا ایک خفیہ خطرہ ختم ہو جاتا ہے۔ اختتام میں میزبان اور مہمان ایک دوسرے کے لیے خیر سگالی کے جذبات کا اظہار کرتے ہیں اور الوداع کہتے ہوئے چینی عوام کے ساتھ دوستی کے فروغ کی امید کرتے ہیں۔

چینی ہنرمندوں کے فن نے ایک عجیب سی فرحت سے ہمکنار کر دیا تھا۔ کہانی کا تسلسل اور روانی جس طرح رنگ و نور کے زیر و بم سے ہم آہنگ ہوتا تھا۔ اس کا ایک چادو تھا جس نے ہمیں مبہوت کر دیا تھا۔

باہر نکلے تو ہلکی ہلکی بارش ہو رہی تھی۔

اندو۔۔۔۔۔ یہ آواز میرے قریب سے آئی۔

اندو۔۔۔۔۔ پھر یہ آواز سنائی تو میں سنبھلا۔ ایک چینی لڑکی ایک دوسری لڑکی سے میری طرف اشارہ کر رہی تھی۔

اندو۔۔۔۔۔ اس نے تیسری بار کہا تو میں جو کتنا ہوا۔ کامریڈ شان سے پوچھا کہ یہ کیا کہہ رہی ہیں۔ اس نے بتایا کہ وہ مجھے

ہندوستانی کہہ رہی ہیں۔

”کامریڈ شان! اسے کہو میں پاکستانی ہوں، مسلم ہوں۔“ میں نے کہا۔

”نہیں جناب وہ خدو خال کے لحاظ سے یوں کہہ رہی ہے۔“ کامریڈ نے مجھے تسلی دی۔

”کامریڈ اسے کہو کہ یہ خدو خال پاکستانی ہیں۔“

کامریڈ شان گیٹ تک بھاگتا ہوا ان لڑکیوں تک گیا اور انہیں بتا کر واپس آیا۔

”ٹھیک ہے؟“ کامریڈ نے کہا۔

”بالکل ٹھیک ہے کامریڈ“

واپس اسٹیٹ گیٹ ہاؤس پہنچتے مکان سے برا حال ہو رہا تھا۔ گرم گرم پانی سے نہائے۔ پھر اسے یاد کیا جو کبھی نہیں سوتا اور سو

گئے۔



پیلس میوزیم

۱۳ نومبر کی صبح جلدی بیدار ہو گیا اور مغربی کھڑکی کھول کر باہر جھانکا تو سوائے درختوں کے جنگل کے اور کچھ بھی دکھائی نہ دیتا تھا۔ تیار ہوئے اور ناشتہ مل کر کیا اور پیلس میوزیم کی سیر کو روانہ ہوئے۔ سائیکلوں کا سیلاب ہر گلی اور ہر سڑک پر۔ جتنی بڑی سڑک ہے سائیکلوں کا سیلاب اتنا ہی تند و تیز ہے۔ ہم پرانے بیجنگ شہر سے گزرتے ہوئے ایک خندق کے پل پر سے گزر کر ایک پر شکوہ دروازے سے داخل ہوتے ہیں۔ یہ پیلس میوزیم ہے۔ کیمرے گلے میں لٹکائے ہوئے دیس دیس کے سیاح مردوزن کا ایک ہجوم ہے۔ جو اس عظیم الشان میوزیم کو دیکھنے آیا ہے۔ چینی مردوزن کی بھی کافی تعداد ہے۔ مرد تو قومی لباس میں ہیں، مگر عورتیں اور بچے مختلف لباسوں میں ہیں۔ پیلس میوزیم محلات کا ایک سلسلہ ہے جسے چینی سانگ اور کنگ خاندانوں نے اپنے اپنے عہد میں آگے بڑھایا ہے۔ یوں اس قصر آباد کا معمار صدیوں کا تسلسل ہے۔ پیلس میوزیم کو عرف عام میں شہر ممنوعہ کہتے ہیں اور اس کی تاریخ پانچ صدیوں پر محیط ہے۔ ۱۴۰۶ء میں منگ شہنشاہ ینگ لو کے زمانے میں دو لاکھ مزدوروں نے اسے پندرہ سال میں مکمل کیا۔ اس میوزیم کا رقبہ 720,000 مربع میٹر اور 150,000 مربع میٹر رقبہ پر حصہ تعمیر ہے۔ یہ دس میٹر اونچی فصیل کے اندر ہے اور فصیل کے باہر ۵۲ میٹر چوڑی خندق ہے۔ پیلس میوزیم میں تقریباً ۹۰۰۰ ہزار کمرے ہیں اور اس کا لے آؤٹ جیو میٹر یکل ہے اور خوب گٹھا ہوا ہے۔ محلات کی یہ کہکشاں قدیم چینی طرز تعمیر کا نادر نمونہ ہے۔

پیلس میوزیم عقبی اور پیشی دو حصوں پر مشتمل ہے۔ سامنے کے حصے میں تین بڑے ہال ہیں، جن کو سپریم ہارمنی، کمپلیٹ ہارمنی اور پری زردنگ ہارمنی ہال کہتے ہیں۔ سپریم ہارمنی ہال باقی دو سے بہت زیادہ خوش نما ہے۔ یہاں بادشاہ کی رسم تاج پوشی، سالگرہ، جشن سال نو اور دوسری اہم تقریبات منعقد ہوتی ہیں۔ اسے طلائی تخت والا ہال بھی کہا جاتا تھا۔ اس محل کے تین عالی شان دروازے ہیں۔ عقبی حصے میں بھی تین محل ہیں جن کو قصر جنت، قصر اتحاد اور قصر سکون کہتے ہیں۔ اس کے مغرب میں چھ محل ہیں اور چھ مشرق میں یہ شہنشاہ اور اس کی داشتاؤں کے لیے ہے۔

پیلس میوزیم میں چینی تہذیب و تاریخ اور ثقافت کا ایک قیمتی سرمایہ ہے۔ آلات حرب، ملبوسات، زیورات، مصوری اور خطاطی کے شاہکار، دھات اور پتھر کے مجسمے، ظروف، قالین اور تخت و تاج نہایت عمدہ طریقے سے نمائش کے لیے سجائے گئے ہیں۔ حکمرانوں کو

ایک محل سے دوسرے محل تک لے جانے کے لیے کرسی نما سواری ہے جیسی مرزا غالب کے زمانے میں پنیں ہوا کرتی تھی۔ جسے کہہ رہا تھا کر چلتے تھے۔

بادشاہ کی شب ب سری کے لیے حفاظتی اقدامات کے طور پر ایک ہی نمونے کی ایک ہی جیسے سامان سے آراستہ ۲ خواب گاہیں ہیں تاکہ رات کو بادشاہ کس خواب گاہ میں ہے یہ پتہ نہ چل سکے۔ ویسے بھی یہ شہنشاہیت کی عالمگیر انا ہے کہ وہ اپنی مملکت میں ہر جگہ اپنی موجودگی کا احساس چاہتی ہے۔ اپنی رعایا کی ہر خواب گاہ اور ان کے خوابوں تک میں اپنی موجودگی چاہتی ہے اور شاید یہی وجہ ہے کہ جب کبھی رعایا مہم جوئی پہ اترتی ہے تو ان خوابوں کی سرنگوں میں سے ہوتی ہوئی شہنشاہوں کو زمین کی پاتال میں سے بھی ڈھونڈ نکالتی ہے۔

محلات کا ماحول بھی کرۂ ارض پہ ایک ہی طرح کا ہوتا ہے۔ جو ایک ہی طرح کی سازشیں جنم دیتا ہے اور جب ان سازشوں میں سازشیوں کی تمام عقل خرچ ہو جاتی ہے تو یہ محلات عوام پر اپنے دروازے کھول دیتے ہیں۔

ان محلات میں ایک شہنشاہ نے اپنے بے شمار بیٹوں میں سے نمبر ۱۴ کو اپنا جانشین بنانا چاہا اور اس کا نمبر ۱۴ لکھ کر چٹ تخت کے پیچھے آویزاں کر ایک خطاطی کی اوٹ میں صندوقچی میں ڈال دی۔ نمبر ۱۴ کو تو خبر نہ ہوئی البتہ نمبر ۳ نے ہوشیار سے اس چٹ پر ۱۴ کا ایک غائب کر دیا اور باپ کی وفات کا انتظار کرنے لگا اور بالآخر شہنشاہ بن ہی گیا۔ اسی سلسلہ محلات میں ایک زندہ ملکہ کو کنویں میں ڈھکیل دیا گیا تھا۔ اسی کنویں پر تختی لگی ہے۔

پورے میوزیم میں نیلا، سبز، گہرا سبز اور نیلا رنگ بکثرت ملتا ہے۔ اب سرخ ان سب پر حاوی ہے۔ جو انقلاب کے بعد داخل ہوا ہے۔ سرخ کی زیادتی سے باقی رنگوں کا حال وہی ہے جو فاتح کے سامنے مفتوحین کا ہوتا ہے۔

اس میوزیم کی سیر کے لیے بہت ہی زیادہ وقت درکار ہے۔ وقت جو ۱۹۱۱ء میں اس شہر ممنوعہ کے عقبی حصہ کی دیوار پھانڈ کر اندر داخل ہو گیا۔ اور منگ شہنشاہ نے انقلابیوں کے نعرہ ہائے حریت کے ہانکے میں خود کشی کا راستہ اپنایا تھا۔ چینی حریت پسندوں کی تصاویر جو معاصر چینی مصوروں نے تخلیق کیں۔ یہاں آویزاں ہیں۔ اس شہر ممنوعہ کا جنوبی حصہ اب سرکاری دفاتر میں بدل گیا ہے اور بربل سڑک تیں من واقع ہے۔ جس کی محراب میں چیئر مین ماؤ کھڑے ہو کر اہل وطن کو خطاب کرتے تھے اور ہم تصویریں دیکھا کرتے تھے۔ اب اس چیئر مین کی ایک تصویر آج بھی ویسے ہی لگی ہے اور ہم نے پورے دورۂ چین میں چیئر مین ماؤ کی سرعام ہی ایک تصویر دیکھی ہے۔

پیس میوزیم کی فصیل کے بیرونی حصے میں مختلف قسم کے پوسٹر دیکھے تو استفسار کرنے پر محرم راز نے بتایا کہ رات کے پردے میں کچھ لوگ ناپسندیدہ اشتہار بھی لگا جاتے ہیں یا نعرے لکھ جاتے ہیں۔ ہمیں وطن عزیز کے ایک صدر محترم بہت یاد آئے جو رات کی تاریکی میں اپنی سرکاری رہائش گاہ کی بیرونی دیوار پر اپنی رہائی کا مطالبہ لکھتے پائے گئے تھے۔ دروغ برگردن راوی۔

اسٹیٹ گیٹ ہاؤس واپس آئے۔ دوپہر کا کھانا کھایا اور وضو کر کے جمعہ ادا کرنے پر انے بیجنگ کی مسلم آبادی کے علاقہ نیو چے پہنچے۔ مسجد ایک عام سی روایتی چینی عمارت ہے۔ اس کے رنگ اور روغن بھی روایتی چینی ہیں۔ مستف حصہ میں قبلہ کی جانب ایک بڑی سی محراب ہے جس میں روایتی منبر ہے قبلہ والی دیوار پر پوری چوڑائی میں سورہ حشر کی کچھ آیات لکھی ہیں۔

مسجد کا فرش چوبی ہے۔ صف بندی کے لیے قالین اور سجدہ کے لیے خالی جگہ۔ امام مسجد خطبہ پڑھ رہے تھے۔ جب ہم پہنچے۔ عصا تھامے ہوئے منبر پر کھڑے تھے۔ سر پر گڑی تھی۔ داڑھی مختصر مگر آواز بلند اور بارعب تھی۔ جماعت کھڑے ہونے تک تمام مسجد خاک حرم سے آشنا چینی ہندی عربی پاکستانی افریقی جبینوں سے بھر گئی۔ جو سجدہ کرتے وقت چوبی فرش سے ٹکراتیں تو بڑی ولولہ انگیز آواز گونجتی۔ ”الحمد للہ رب العالمین ہا الرحمن الرحیم ہا مالک یوم الدین ہا۔۔۔۔۔۔“ بعد میں پوچھنے پر پتہ چلا کہ ”ہا“ بمعنی فل سٹاپ ہے۔ سورہ فاتحہ کے بعد سورہ والہین پڑھی گئی جس میں انسان کو بہترین سانچے میں پیدا کرنے کے بارے میں خدائے پاک نے فرمایا ہے۔ نماز ختم ہوئی۔ چینی میں دعا ہوئی اور ہم نے آمین کہا۔ امام صاحب سے ملاقات ہوئی۔ سب سے گلے ملے۔ ارباب نیاز نے اس مسجد کے لیے قرآن پاک کا ایک نسخہ عطیہ دیا۔ امام صاحب نے آنکھوں سے لگایا۔ چوما اور پھر ایک بار سب سے گلے ملے۔

امام صاحب کمیونسٹ پارٹی کے ایک سرکردہ ممبر ہیں۔ اور یہ مسجد ایک ہزار سال پرانی ہے۔



سائیکلوں کا سیلاب

مسجد سے واپسی پر پھر وہی سڑک کنارے بھیڑ اور سڑک پر سیلاب سائیکلوں کا۔ شام سے یہ منظر کچھ اور گہرا ہو جاتا ہے جس میں تنظیم، ترتیب، یک جہتی اور عزم منزل سب مل کر ایک دبدبہ پیدا کرتے ہیں۔ میں نے اپنے چینی میزبانوں سے کہا۔

”اے کامریڈو تم خواہ مخواہ ایٹم اور ہائیڈروجن کی بازی میں الجھ رہے ہو۔ ریگن اور برزنیف کو یہ منظر سائیکلوں میں دکھا کر کہہ دو کہ اس سیلاب کا رخ ماسکو اور نیویارک کی جانب ہے تو یقیناً جانوان کے اندازے تمہارے بارے میں اور شاندار ہو جائیں گے۔“

چینی میزبانوں نے خوب خوب داد دی اور جگہ جگہ میرا فرمودہ دہراتے تھے۔ سائیکلوں کے علاوہ ایک اور شے جو بجا بجا دیکھی۔ بلکہ بے جا دیکھی۔ وہ گوبھی کی کثرت تھی۔ میرا خیال ہے۔ وہ بند گوبھی اور پھول گوبھی طرح کی کوئی تیسری قسم ہے گوبھی کی۔ بڑے بڑے پتوں والی ڈھیروں کے ڈھیر گوبھی کے بیجنگ میں کوئی شے سرعام گندگی پھیلاتی دکھائی دیتی ہے تو وہ گوبھی ہے۔ دکانوں پر گوبھی۔ عالی شان اپارٹمنٹس کی رینگ پر لٹکی ہوئی گوبھی، سائیکلوں کے کیریئرز میں لٹکی ہوئی گوبھی، ہاتھوں میں گوبھی اور کسی کسی جیب میں بھی گوبھی۔ کھانوں میں گوبھی کے روپ بہروپ گویا گوبھی چینوں کی قومی پسند ہے۔ علامہ اقبال کے ملازم علی بخش بہت یاد آئے جنہوں نے مولانا گرامی کو بھگادیا صرف یہ کہہ کر کہ ”آج بھی گھر میں گوبھی پکی ہے۔“

گیسٹ ہاؤس پہنچے۔ جھٹ پٹ کمرے میں آئے۔ جرسی اتار کر پھینکی۔ بوٹ اتارے اور بیڈ پر نیم دراز ہو گیا اور اصنام خیالی کے حلقہ خوش کن میں ابھی بیٹھا بھی نہ تھا کہ انگریزی مترجم پیچھے پہنچ گئی اور سامنے صوفے پر بے حال ہو کر گررتی ہوئی بولی۔

چینی ثقافتی ٹیم سے مذاکرات چند منٹ بعد شروع ہونے والے ہیں۔ چند منٹ بھی بہت ہیں۔ میں نے کہا اور آنکھیں بند کر لیں۔ کے ٹو، ٹانگا پر بت، راکا پوشی، گلگت، ہنزہ، سوات، اسلام آباد، شکر پڑیاں، فیصل آباد، مری روڈ اور دائیں ہاتھ سسٹھ روڈ۔

”چار منٹ ہو گئے۔“ انگریزی مترجم بولی۔

میں نے بے دلی سے آنکھیں کھولیں۔ اس کی طرف دیکھا۔ اس کا چہرہ بھی کسی خواب کی دھند میں دھندلایا ہوا تھا۔

ٹھیک ہے۔ میں ہاتھ منہ دھو کر آتا ہوں۔ بس آ رہا ہوں۔ وہ تھکے تھکے قدم اٹھاتی چلی گئی۔

گراؤنڈ فلور پر کانفرنس ہال میں لمبی میز کی ایک طرف چینی ثقافتی ٹیم اپنے وزیر کے ساتھ اور دوسری طرف ارباب نیاز، آغا ناصر

افضل قادر، حبیب الرحمن اور راقم۔ میز پر چینی چائے کے کپ جن میں ہمارے بیٹھے ہی گرم پانی ڈال دیا گیا۔ بعد میں چیسٹری آئی اور مذاکرات شروع ہوئے۔ دونوں جانب سے خیر سگالی کے جذبات کا اظہار۔ نئے عزائم نئے ارادے اور نئی توقعات۔

گپ شپ، پھر حبیب الرحمن نے بروشر کا سوئیٹر چینی ٹیم کو بانٹا۔ جس میں خاکسار کے بارے میں معلومات اور کچھ تخلیقات کے عکس تھے۔ نہایت اچھا موسم، نہایت اچھی گفتگو، اکسانے والی چائے اور بہلانے والی پیسٹری، انگریزی میں ہماری جانب سے گفتگو اور ان کی طرف سے چینی میں۔ ان کی طرف سے انگریزی بولی گئی تو صرف ایک خاتون نے بولی۔ جو وزیر ثقافت چین کی پرائیویٹ سیکرٹری اور انٹرپرائیڈس کے مذاکرات پر اتفاق رائے اور مجلس برخواست۔

نئی انگریزی مترجم کا لہجہ اور وکیل کی بڑی شاندار تھی۔ شکل بڑی دلہندہ اور عمر بڑی ہلاکت خیز الغرض فتنہ شہر نہ سہی فتنہ مملکت ثقافت جین ضرور تھی۔

پس عرض کیا اور باب نیاز کے کان میں۔ ”خاں صاحب انگریزی کتنی اچھی ہے اس کی!“

”اویار! ونڈر فل بالکل ریئر ہے یہاں۔“ خاں صاحب ایک دم بولے۔

”چینی تو لگتی نہیں بالکل جاپانی ہے۔“ آغانا صبر بولے۔

صد شکر کہ سارا وفد متفق تھا۔

رات کو چینی نائب وزیراعظم نے پاکستانی ثقافتی وفد کو عشاءِیہ دیا۔ یہ تقریب گریٹ ہال آف دی پینلز میں منعقد ہوئی۔ گریٹ ہال ایک وسیع و عریض کمپلیکس ہے۔ نیچے اکیس ہال ہیں اور ایک ایک ہال اتنا بڑا ہے۔ جتنا پنجاب یونیورسٹی اولڈ کیمپس ہال اس کے علاوہ دفاتر، غسل خانے اور دیگر کمرے کتنے ہیں، معلوم نہیں ہے اور کتنے ہال اور کتنا کیا کیا اوپر ہے۔۔۔۔۔۔ اوپر والا ہی جانے۔ اس کی تعمیر جدید طرز کی ہے۔ آئینے جیسے چمکتے دیکتے فرش چپس سے مزین اور یوں مہذب کئے ہوئے کہ ذرا سی بے دھیانی سے پاؤں پھسل جاتا ہے۔ دیواروں کے رنگ دھیمے اور خوشگوار، نفیس چینی پردے، عمدہ لکڑی کا منقش فرنیچر، عدیم النظر فانوس، دیواروں پر چینی روایتی مصوری اور خطاطی کے شہکار آئینے سامنے اپنے ساز اور طرز نمائش میں چینی مہارت اور ذوق جمال کی بھرپور عکاسی کرتے ہیں۔ یہ گریٹ ہال بھی دس ماہ کی مدت میں چپس سے لے کر چھت تک تیار ہوا۔ اور جدید چین کے آٹھ عجائب میں شمار ہوتا ہے اور یہ ایک لاکھ مزدوروں کی انتھک محنت کی منہ بولتی مثال ہے۔ تمام سرکاری تقریبات اسی جگہ منعقد ہوتی ہیں۔

کھانا شروع ہوا کثرت خورد و نوش میں لذت کام و دہن نے صحت پر تو خوشگوار اثرات ضرور چھوڑے ہوں گے مگر حافظہ کمزور ہو

گیا۔ اس لیے کھانے کے کتنے کورس چلے یہ یاد نہیں ہے۔ انسان کھا کھا کر پی پی کر تھک جاتا ہے۔ ٹھنڈے بخ جوس کے گھونٹ پر دوسرا گھونٹ دھواں دیتے سوپ کا اور اس پر مٹھائی کا نوالہ جو ابھی حلق میں ہو اور گرم قندہ مچھلی کا منہ میں۔ قصہ مختصر کھا کر پیو اور پی کر کھاؤ۔ گرم اور سرد نرم اور سخت سب نگلتے جاؤ بے دھڑک اپنے معدے سے مخاطب ہو کر

تیری سرکار میں پہنچے تو بھی ایک ہوئے

یہاں تک کہ کھا کھا کر تھک جاؤ اور پکارنے لگو کہ کامریڈ تم اگر کسی کام میں وقت کا زیاں کرتے ہو تو کھانے میں ----- کھانے کی اقسام اور کثرت اور مہمان نوازی کا ساتھ ہم گرتے پڑتے دیتے رہے۔ آغا ناصر نے پیٹ پر ہاتھ پھیر کر کہا۔

”کاش ہمارے ساتھ اس وفد میں دو ایک مولوی حضرات بھی ہوتے۔“

ارباب نیاز نے آغا ناصر سے اتفاق کیا۔ ”بالکل ٹھیک۔“

پھر اپنی بیگم سے مخاطب ہوئے عینک اتار کر۔

”مونا بچے کو روکنے کے لیے کھانے سے ہاتھ روکنا پڑتا ہے۔“

بیگم ارباب سادہ سی خاتون ہنس پڑی اور کھانے سے ہاتھ چھوٹ گیا۔

پھر جام صحت نوش ہوئے اور ارباب نیاز نے کھڑے ہو کر تقریر شروع کی اور کہا۔ میں تقریر اردو ہی میں کرنا چاہتا تھا۔ مگر اردو کا مترجم ادھر دکھائی نہیں دیتا اس لیے انگریزی میں کرتا ہوں۔ اس بات پر نائب وزیراعظم نے اپنی ٹیم پر ایک ناپسندیدہ نظر ڈالی۔ پھر ارباب نیاز تقریر کرتے رہے اور چینیوں کے نچلے درجے کے افسران میں تشویش ناک کا نا پھوسی ہوتی رہی۔ میں نے اور آغا ناصر نے بھانپ لیا کہ آج ایک دو چینی افسر ضرور کلچر سے ایگریکلچر میں پہنچ جائیں گے۔

”آج کامریڈ شان کی خیر نہیں۔“ آغا ناصر نے اندیشہ ظاہر کیا۔

میں نے اسے پوچھا تھا تو وہ یہ کہتا تھا مجھے بلا یا ہی نہیں۔ میں نے کہا۔ ویسے اس کا کچھ کرنا چاہیے۔ نزہہ اسی پر گرے گا۔

اور پھر ہم نے ارباب نیاز سے یہ اندیشہ ظاہر کیا تو وہ نہایت خوبصورت طریقے سے کامریڈ شان کو بچا گئے۔ باہر نکلے تو اندھیرا گہرا ہو چکا تھا۔ اور سڑکوں پر انسان بہت کم رہ گئے تھے۔ گاڑیوں میں بیٹھے اور گیٹ ہاؤس روانہ ہوئے۔ پبلک میوزیم یعنی شہر ممنوعہ کی جنوبی دیوار پر بربل سڑک تیان من ہے۔ تیان من کے سامنے سڑک کے پار ایک کھلا میدان ہے۔ میدان کے درمیان عوامی ہیروز کی یادگار ہے۔ یادگار کے عقب میں چیئر مین ماؤ میموریل ہال (مقبرہ) اس کے عقب میں کیان من یعنی پرانے بیجنگ شہر کی

فصیل کا ایک دروازہ ہے۔ بائیں ہاتھ گریٹ ہال اور دائیں ہاتھ ہسٹری میوزیم ہے۔ اس سارے علاقے کو عرف عام میں ریڈ اسکوائر یا پیپلز اسکوائر بھی کہتے ہیں۔ عوامی ہیروز کی یادگار کے قریب میں چلتی گاڑی میں سے دیکھتا ہوں۔ معمولی روشنی ہے۔ باقی گھپ اندھیرا چیمبر مین ماؤ ہال کا ہیولا دکھائی دیتا ہے۔ جیسے ماؤ گہری نیند سو رہا ہو آسمان کی گہری کالی چادر اوڑھ کر جس پر چاند ستارے دسکتے ہیں۔ میرے دل میں کوئی آواز جاگی۔ باہر اندھیرا ہے۔ اندر بھی روشنی نہیں مگر اجالا ضرور ہے۔

واپس اسٹیٹ گیٹ ہاؤس پہنچے۔ گرم پانی کا غسل کیا پھر آغانا صر اور حبیب الرحمن آگئے۔ گپ شپ ہوتی رہی۔ یہ حبیب الرحمن جو پاکستانی سفارتخانے کا سینڈ سیکرٹری ہے ہمارے ساتھ ساتھ ہے۔ شروع شروع میں مجھے اور آغانا صر کو یہ عجیب الخلفت چیز بڑی پرانی پرائی سی لگی تھی۔ چھوٹا قد جلا ہوا گندمی رنگ سر پر بال بس بال بچے ہوئے چھوٹی اندر دھنسی ہوئی آنکھیں گول گول اور اوپر نوکدار لمبی بھنویں درمیانی ناک اور مونچھیں قابل اعتراض قسم کی گول چہرہ چھوٹے چھوٹے بازو، موٹے ہاتھ، موٹی توند اور ٹانگیں بس ٹانگیں ہی تھیں۔ گردن کا ذکر اس لیے نہیں کرتا کہ وہ تھی ہی نہیں۔ پیچھے سے چلتا دیکھیں تو لڑھکتا دکھائی دیتا تھا اور آتا دکھائی دے تو خنجر لہراتے ہوئے کسی قاتل کا شبہ ہوتا تھا۔ دودن میں ایسا گھل مل گیا اور ایسا کھلا کہ بند ہونے کا نام نہ لیتا تھا۔ فریج کھول کر کہنے لگا۔

یہاں سے کوئی چیز نہ چکھنا نہ پینا۔ یہ سب بد بودار ہیں۔ ویسے بد بو گوارا ہو تو بھی ایک دوسرے کو گواہ نہ بنانا۔

فریج بند کر یار۔ پہلے ہی تمہاری بد بو کافی ہے۔ آغانا صر بولا۔

چھٹی نہیں ہے منہ سے یہ کافر لگی ہوئی زور کس پر ہے یہ پر

حبیب الرحمن نے آنکھ میچ کر کہا۔

حبیب الرحمن بڑے مزے مزے کے چٹکے سنا تا رہا۔ بیجنگ اور چین کے دیگر شہروں میں پاکستانی طالب علم لڑکوں اور لڑکیوں کے مشاغل کے بارے میں اپنی معلومات کے خزانے لٹا تا رہا۔ اور چینی زبان اس نے کس طرح سیکھ لی ہے۔ یہ معرکہ بیان کرتا رہا اور پھر آہستہ آہستہ چینی عورتوں کی جسمانی ساخت پر لیکچر دینے لگا تو آغانا صر اسے بازو سے پکڑ کر کھینچتا ہوا میرے کمرے سے لے گیا۔ جاتے جاتے حبیب الرحمن نے میری طرف دیکھا اور سینہ پھیلا کر بولا۔

دیکھا باقی باتیں اب یہ مجھ سے اپنے کمرے میں سنے گا۔

میں نے کپڑے بدلے بستر پر دراز ہو کر آنکھیں بند کر لیں۔ تب اس کا نور میری روح میں پھیل گیا جو نور ہے زمین اور آسمانوں کا۔



چین کی سیر

۱۴ نومبر کے ناشتے کے بعد ارباب نیاز بمع اپنی بیگم کے ایک گلاس فیکٹری دیکھنے چلے گئے۔ آغا ناصر نیف ڈیک کے چکر میں اپنی منزل کو اور میں مادام چنگ اور کامریڈ شان کے ساتھ نیشنل آرٹ گیلری بیجنگ کی طرف روانہ ہوئے۔ راستہ میں ہم ایک ڈیپارٹمنٹل سٹور اترے۔ جہاں سے میں نے کسرے کے لیے فلم خریدی۔ کچھ سگریٹ لیے۔ کرنسی وغیرہ تبدیل کرائی۔ نیشنل آرٹ گیلری پہنچے تو چینی مصوری کی ایک شاندار نمائش زوروں پر تھی۔ تقریباً دوسو کے لگ بھگ نئے شہکار تھے۔ جن میں روایتی چینی مصوری بھی اور جدید چینی مصوری بھی تھی۔ چینی مصور مرد و زن سے ملاقات ہوئی۔ ان سے تبادلہ خیالات ہوا۔ چائے پی اور تصاویر دیکھنے لگے۔ آج موسم سخت سرد ہے اور نیشنل گیلری کے کشادہ ہالوں میں یہ شدت اور بھی محسوس ہو رہی ہے۔ کامریڈ شان شاہراہ ریشم کی تعمیر کے دوران گلگت ہنزہ وغیرہ میں رہا اور یہیں سے اس نے اردو سیکھی۔ بعد میں اسلام آباد میں کوئی کورس بھی کیا۔ مگر سڑک کی تعمیر ہی اسے یہ آتے آتے آنے والی زبان سیکھنے کا موقع ملا۔ بعد میں وہ اردو ناولوں کی مدد سے اردو کی مشق کرتا رہا۔ لہجے میں وہ بعض اوقات اہل زبان تو کیا اہل لکھنؤ کی نزاکتوں کو بھی چھو لیتا تھا۔ مگر روزمرہ کی زبان میں شاہراہ ریشم کی اینٹ سیمنٹ بجری چونا کسی کدال سے زیادہ اس کے پاس کچھ نہ تھا۔ لہذا اس کے ذریعے کوئی ٹیکنیکی گفتگو کرنا عیب تھا۔ لہذا جو میں کہتا وہ ان سے خدا جانے اس میں سے کتنا اور کیسے کہتا اور وہ جو مجھ سے کہتے کتنا مجھ تک پہنچتا۔ اس لیے تصاویر کو زیادہ سے زیادہ دیکھنا ہی ایک سودمند فعل تھا اور یہ ہم نے جی بھر کے کیا۔ نیشنل آرٹ گیلری لمبی چوڑی ہے۔ دو منزلہ ہے اور کئی کشادہ ہال ہیں۔ ایک ہال میں چین کی قدیم ترین مصوری کے نمونے جو ایک قبرستان سے برآمد ہوئے آویزاں ہیں۔ ان میں مصوری بھی ہے اور خطاطی بھی۔ دونوں دعوتِ نظر دیتے اور دامنِ دل خوب پکڑتے ہیں۔ مصوری کی یہ تصویریں منی ایچر ہیں۔ مرقع چغتائی میں کچھ چہرے جو چینی لگتے ہیں۔ اس کی وجہ چین، ایران اور ہندوستان کے ثقافتی پس منظر میں چنگیز خان، قبلائی خان اور بابر کے حوالے سے سمجھ میں کچھ کچھ آئی۔ خطاطی میں مسلمانوں کے بعد اگر کسی قوم کے پاس یہ سرمایہ ہے تو وہ چینیوں کے ہاں ہے۔ چینی خطاطی کے پانچ بڑے مکاتب ہیں۔ یہ خطاطی اپنی روانی زاویوں، قوسوں اور دائروں اور باہمی رچاؤ کے اعتبار سے اوج کمال کو چھوتی ہے۔ ارتقائی تنوع کے اعتبار سے مسلم خطاطی یقیناً اول نمبر ہے اور اسی وصف کی بدولت یہ اس قدر جہتوں کی کہکشا میں اپنے دامن میں رکھتی ہے کہ آج تک اسے پوری طرح دائرہ نظر میں سمیٹا ہی نہیں جا

سکا۔ دوسری طرف چینی خطاطی کی نگہداشت اور پرورش جس ذوق و شوق سے کی جاتی ہے قابل ستائش اور لائق تقلید بھی ہے۔ اس نمائش کی سیر سے آنکھ روشن، دل غنی، دماغ تیز اور روح تازہ ہو گئی۔ وزیر بک میں نقش کمالِ دادفن کے طور پر پیش کیا اور چینی مصور خواتین و حضرات کے خوش آئند تاثرات لے کر واپس آئے۔

واپسی پر ریڈ اسکوائر سے گزرے تو میں نے سوچا کہ ایسا بھی کیا کہ ماؤ کے دیس میں آ کر بار بار پاس سے گزر جائیں اور ماؤ کے حضور حاضری نہ دیں۔ میں نے مادام چنگ سے کہا۔ ابھی تھوڑا وقت ہے۔ میری شدید خواہش ہے کہ مجھے ماؤ ہال کی سیر کروائی جائے۔ بڑی محتاط خاتون تھی کچھ سوچتی رہی پھر راضی ہو گئی۔ گریٹ ہال اور ہسٹری میوزیم کے درمیان میدان ہے۔ شمال میں تیان من اور اس کے عین مقابل اس میدان میں چینی عوامی ہیروز کی یادگار ہے۔ اس کے عقب میں ماؤ میموریل ہال۔ ہال کے سامنے بھی اور عقب میں بھی دونوں جانب تحریک حریت کے مناظر سنگ تراشی کے اعلیٰ نمونوں کی صورت میں نصب ہیں۔ بندوق، کلہاڑی، تل، ہتھوڑا، درانتی اور پرچم اٹھائے ہوئے حریت پسند مردوزن ایک تنظیم ایک ترتیب میں اپنے نصب العین کی جانب بڑھتے دکھائی دیتے ہیں۔ ماؤ ہال میں داخل ہوں تو سامنے ماؤ کا سفید فام مجسمہ کرسی پر بیٹھے مسکراتے ہوئے استقبال کرتا ہے۔ اس مجسمہ کے دونوں جانب سے راستہ عقبی ہال میں جاتا ہے۔ جہاں درمیان میں شیشے کے تقریباً ۸x۱۲ فٹ مستطیل شوکیس میں ماؤ کی حنوط شدہ لاش پڑی ہے۔ چیئر مین ماؤ سیدھے لیٹے ہوئے آسمان کو دیکھتے ہوئے سرخ کبل شانوں تک ہے۔ ماؤ کے چہرے کی سیدھ میں چھت میں روشنی کے لیے مربع شکل میں روشن دان ہے۔ شوکیس کے چاروں طرف سرخ رنگ گملوں میں سرخ لٹی کے پھول کھلے ہیں۔ دونوں طرف سے غیر ملکی اور ملکی زائرین آہستہ آہستہ ماؤ کی زیارت کرتے گزرتے جاتے ہیں۔ کوئی رکتا نہیں اور شاید اسی لیے بعض چینی زائرین کی ہچکیاں اور سسکیاں بھی نہیں رکتی ہیں۔ سرد آہوں کی سائیں سائیں میں آگے گزر جاتا ہوں اور ہال سے باہر نکل کر ایک طرف کھڑا ہو جاتا ہوں۔ دل اور دماغ میں بہت کچھ یکدم اور یک لخت ابھر آیا ہے۔ کوئی ترتیب ان سب میں نہیں ہے۔ مگر ایک احساس کی ڈوری ان سب کو پرور رہی ہے جیسے بہت سارے مختلف گیت اپنے اپنے آہنگ کے ساتھ ایک گیت میں ڈھل رہے ہوں۔

رنگ، لفظ، خوشبو، سوچ، صدا، سب امانت ہیں، مبارک ہیں، وہ لوگ جو امین کہلائے، جن کے حرف صحیفوں میں، سرساعت میں نعرے فضا میں اور جن کے رنگ منظروں میں ہیں۔ معرکہ وجود میں جن کے گھوڑوں کے سموں سے اٹھنے والی گرد کی قسم کھائی گئی ہے۔ جن کے قلم، علم، سیف و ساز دلوں کے عجائب گھر میں عہد بہ عہد سجائے جاتے ہیں۔

وہ سب جو چراغ لے کر اندھیروں میں چلے، وہ سب جو شہید ہوئے۔ سچائی کی تلاش سرخرو ہوئے۔ وہ سب جو غازی ہیں۔ انہیں

یاد کریں، سلام کریں کہ نسل نو کا لاشعور الجھنوں سے پاک رہے اور شعور علم خیر سے فیض یاب ہو اور دشت سفر میں نخل آگہی ابھرے جس کے سامنے ہی ہر قسم کے استحصال سے نجات ملتی ہے۔ جہاں نور تیرگی پہ غالب آتا ہے اور خزاں بہار سے مات کھاتی ہے۔ سرقائم ہوتا ہے۔ سکوت صدا سے زیر ہوتا اور اسم اعظم کی گمشدہ میراث واپس ملتی ہے۔ تب آسمان درابر مراد کھولتا ہے اور زمین وہ سب نعمتیں اگلتی ہیں۔ جن کا وعدہ کیا گیا ہے۔

ساڑھے بارہ بج گئے اور میں چینی ساتھیوں کے ساتھ قریب ہی بیجنگ ڈک ریستورنٹ میں پہنچ گیا۔ جہاں چینی وزیر ثقافت پاکستانی وفد کو دوپہر کا کھانا دے رہے تھے۔ بیجنگ ڈک مشہور زمانہ ہے اور بیجنگ ڈک ریستوران میں دنیا بھر سے لوگ بطخ کھانے آتے ہیں۔ یہ بطخ ایک خاص انداز میں پرورش کی جاتی ہے۔ جس کا گوشت نہایت خستہ اور لذیذ ہوتا ہے۔

باقی حضرات بھی پہنچ چکے تھے۔ کھانا شروع ہوا۔ کھا کھا کر اور پی پی کر بے حال ہونے لگے تو ایک حسینہ ٹرے میں سالم بطخ بھی ہوئی سجا کر لائی اور دعوت نظارہ مرغک بیچارہ دینے لگی۔ یہ بطخ کی رونمائی تھی اور جو کچھ کھا چکے تھے۔ وہ تو صرف بھوک چکانے کا سامان تھا۔ پھر کورسز چلے اور چلتے رہے اور وہ خاص ڈش جب آئی جس میں بطخ کی چونچ پانچے سر اور ٹانگیں تھیں تو غنودگی چھانے لگی کیونکہ پلیٹ میں بطخ کے سر میں جڑی دوا نکھیں کہتی تھیں۔

دیکھو مجھے جو دیدہ عبرت نگاہ ہو

تب ہم نے ہاتھ میں جوس کا گلاس تھاما۔ سگریٹ سلگایا اور کش لے کر دھوئیں کے مرغولے چھوڑے اور چینی میزبانوں سے باتیں کرنے لگے۔ ایک چینی مسلمان سے جو کافی اچھے عہدے پر ہے تعارف ہوا اور تعارف ہوتے ہی وہ شاعر بھی نکل آیا اور جھٹ سے ایک نظم جو اس نے بقول اس کے ابھی اسی وقت ہمارے استقبال میں کہی تھی سنا ڈالی۔ اور ہمیں یقین ہو گیا کہ یہ بھلا مانس واقعی مسلمان ہے۔ نظم کا نام شاہراہ ریشم تھا۔ کامریڈ شان نے ترجمہ سنایا تو پتہ چلا شاہراہ ریشم کتنی طویل ہے۔

ساڑھے تین بجے گریٹ ہال میں وائس چیئرمین سٹینڈنگ کمیٹی بمعہ چینی ثقافتی ٹیم کے ساتھ پھر مذاکرات ہوئے۔ ثقافتی مسائل اور پروگرام کا ذکر ہوا۔ نئے عزائم اور ارادوں کا تبادلہ ہوا۔ سفارشات تیار ہوئیں۔ پھر روسی جارحیت زیر بحث آئی اور افغانستان کا ذکر ہوا تو وائس چیئرمین نے کرسی سے اٹھ کر غصے میں لال پیلا ہو کر مکہ میز پر مارا اور کہا۔

”ہمارے دوست پاکستان پر کسی بھی طرف سے اگر بالادستی تھوپنے کی کوشش کی گئی تو ایک سو کروڑ چینی عوام پاکستانیوں کے شانہ بشان لڑیں گے۔“

جاپان کے ساتھ چینی برآمدات کا ذکر ہوا تو چینی برادران میزانیہ ہندسوں پر ایک نہ تھے۔ ایک بار کوشش، پھر کوشش اور ہر کوشش ناکام۔ بالآخر چینی دوست یہ قصہ گول کر گئے۔ تو میں نے کامریڈ کے کان میں کہا۔

پاک چین دوستی کی بنیاد میں ریاضی میں دونوں قوموں کی کمزوری بھی ایک قدر مشترک ہے اور کامریڈ لن نے اس سے بھی اتفاق کر لیا۔

بھاری بھر کم مذاکرات کے بعد ہلکے پھلکے موضوعات چھڑے۔ پاکستان کی ایک فلم ”میرا نام ہے محبت“ جو یہاں پچھلے دنوں دکھائی گئی تھی اس کی تعریف وائس چیئرمین نے بھی کی۔

پھر اچانک ایک قہقہہ چینوں میں درجہ بدرجہ اتر اتر ہوا مترجم کامریڈ شان تک پہنچا تو اس نے منہ کھول کر قہقہہ آگے بڑھایا اور فوراً مسرت میں اپنا ہاتھ وائس چیئرمین کے ہاتھ پر دے مارا۔ وائس چیئرمین نے اپنا ہاتھ انگریزی کی مترجم فتنہ ثقافت کے نازک ہاتھ پر مار کر یہ ثابت کر دیا کہ چینی دکھ درد اور مسرت میں نہایت سادہ اور بے تکلف ہوتے ہیں۔ پھر جام صحت ہر دو جانب سے تجویز ہوئے اور ارباب نیاز نے ”میرا نام ہے محبت“ جیسی اور فلمیں بھجوانے کا وعدہ کیا۔

اس کے بعد میری ایک پینٹنگ (خطاطی) پاکستانی وفد کی جانب سے وائس چیئرمین کو تحفہ میں دی گئی جس پر لکھا تھا ”حوالہ القیوم“ وائس چیئرمین نے تپاک سے میرا ہاتھ دبایا اور تحسین آمیز کلمات کہے۔

گریٹ ہال سے نکلے تو سپورٹس کا مپلیکس بیجنگ پہنچے۔ راستے میں دارالحکومت کے در و دیوار کا نظارہ کرنے کا اچھا موقع ہاتھ آیا۔ رہائشی کوٹھیاں اور فلیٹس اور پارٹمنٹس خوب صورت مگر سادہ۔۔۔۔۔ صاف ستھرا ماحول ہر ابھرا۔ جدید یورپی طرز تعمیر کا بھی اثر نفوذ ہو رہا ہے۔ مگر زیب وزینت کے باب میں چینی سادگی و پرکاری کا عنصر حاوی ہے۔ ہمارے اسلام آباد کا سا عالم نہیں ہے ہاں بنگلے اور کوٹھیاں معماروں اور مزدوروں کی بجائے کسی بیکری کے بنے ہوئے کیک اور پیسٹریاں دکھائی دیتے ہیں۔

سپورٹس کمپلیکس میں داخل ہوتے ہوئے شام ہو گئی۔ پندرہ سو تماشاخیوں کے لیے نشستوں کے انتظام والی اس خوبصورت اور جدید بازی گاہ میں روشنی اور آواز کا سسٹم بہت عمدہ اور جدید ہے۔ فرش پر برف جمائی جا رہی تھی اور چھت پر روشنیاں چاند ستاروں اور کہکشاں کی صورت میں جیسے چینی شعوری طور پر آسمان کو زمین پر اتارنا چاہتے ہیں۔ نہ معلوم یہ جذبہ تقابل ہے یا لاشعوری سطح پر گمشدگی کا احساس۔

یہاں سے تیز تیز بیجنگ فرینڈشپ اسٹور کو چلے۔ بیگم ارباب نیاز کو ڈرائیور کی سٹ روئی پر بہت غصہ آ رہا تھا۔ بہر حال پہنچ گئے۔

فرینڈ شپ اسٹور کئی فلوروں پر مشتمل ہے اور دنیا بھر کی اشیاء یہاں پر دستیاب ہیں۔ پہلے کرنسی بدلوائی۔ ڈالر کے عوض یو آن ماڈ اور ففس لیے اور فرینڈ شپ اسٹور کی سیر کرنے لگے۔ سب بچھڑ گئے مگر چینی میز بانوں کا کمال تھا کہ ہر ایک کے ساتھ ایک ایک ضرور رہا۔ ملبوسات، پارچات، نوادرات مصنوعات بہت کچھ خریدنے کو جی چاہتا تھا۔ مگر سب کچھ خریدا نہیں جاسکتا اور فرینڈ شپ اسٹور پر غیر ملکیتوں کے لیے کچھ خریدنا اور بھی دشوار ہے۔ رش اس قدر ہوتا ہے کہ سفید ماؤکیپ جیکٹ اور پینٹ پوش چینی سیلز گرل اگرچہ کافی تعداد میں ہر کاؤنٹر پر ہوتی ہیں پھر بھی باری نہیں آتی اور چونکہ غیر ملکی ان سے بات مترجم کے ذریعے ہی کر سکتے ہیں۔ اس لیے وہ ایک کو ریٹ دوسرے کو سائز تیسرے سے نقدی وصول کرتی چوتھے کو رسید دیتی اور پانچویں کے لیے پکینگ کرتی ہوئی بے حد مصروف ہوتی ہیں۔ اس کا یہ حل سوچا کہ کم از کم سیلز گرل کو بلانے کے لیے تو کامریڈ شان سے چھٹکارا پایا جائے۔ ہم نے کامریڈ سے لڑکی کو بلانے کے لیے چینی زبان کے الفاظ پوچھے۔

”لے لے“ کامریڈ بولا۔

بالکل ٹھیک ہے۔ کامریڈ لے لے لیا، لیلیٰ یہ تو ہم نیل کے ساحل سے لے کر تاجناک کا شغور اور نجد کے صحراؤں سے چینی مرغزاروں تک پکار سکتے ہیں۔ پھر اس عاشقی میں ۱۵۰ یو آن خرچ کر کے واپس اسٹیٹ گیسٹ ہاؤس آگئے۔ کھانا کھایا اور سو گئے۔



مگر یہ سب مل کر اس حسن کا مقابلہ نہیں کرتے جو درہ خیر کے خشک پتھروں کے نصیب میں ہے۔ جہاں سے دیوار چین کو ہم دیکھنے والے ہیں۔ یہ بھی ایک درہ ہے جس کا نام شان ہائی پاس ہے اور بیجنگ کی حفاظت کے لیے یہ دیوار اس کو کاٹتی یا بند کرتی یہاں سے گزرتی ہے۔ یہاں بھی بالکل وہی منظر ہے طورخم بارڈر والا بائیں جانب ویسے چینی نوادرات کی دکانیں چائے خانے اور بس سٹینڈ ہیں۔

دیوار چین کی سیر شروع ہوتی ہے۔ ایک زینے سے چڑھ کر دیوار میں داخل ہوئے۔ دیوار ایک سڑک ہے جس میں ان گنت انسانی چڑھ کر گولے بارود اور خورد و نوش کے سامان سے لدے ہوئے ریڑھے کھینچا کرتے تھے۔ اور یوں اگلے مورچوں میں لڑتی فوج کو سامان رسد پہنچتا تھا۔ دیوار چین جو آٹھ عجائبات عالم میں سے ایک ہے۔ تقریباً ۷۰۰ برس قبل مسیح دفاعی نوعیت کے مختلف مقامات پر حصوں میں بنائی گئی۔ ۲۲۱ قبل از مسیح میں کن خاندان کے دور حکومت میں اس کے حصوں کو آپس میں ملا دیا گیا۔ گویا منگ خاندان کو ۱۴۰۰ عیسوی میں پہلی بار یہ دیوار پوری کی پوری تیار ملی۔ یہ موجودہ چین کے ساتھ صوبوں کو عبور کرتی ہے۔ اس کی بنیادوں میں پتھروں کی بھاری اور لمبی سلیں ہیں اور بالائی حصہ لمبی اینٹوں سے تعمیر کیا گیا ہے۔ دونوں جانب تقریباً ایک میٹر بلند حفاظتی دیواریں ہیں۔ اندرونی حفاظتی دیوار مسلسل اور بیرونی حفاظتی دیوار میں حملہ آور پر حملہ آور ہونے کے لیے رخنے ہیں۔ تقریباً دو سو میٹر کے فاصلے پر باقاعدہ چوکیاں ہیں۔ دیوار چین کی اونچائی تقریباً سات آٹھ میٹر ہے اور چوڑائی تقریباً پانچ اور چھ میٹر کے قریب ہے۔

میں اس دیوار کو دیکھتا ہوا بہت آگے نکل گیا اور بہت اونچائی پر پہنچ گیا یہاں تک کہ چینیوں سے بھی چھٹکارا مل گیا۔ میں اس کو ہر نشیب میں اترتا اور ہر فراز پر سے گزرتا دیکھتا ہوں۔ ٹھنڈی بخ ہوا بہت تیز ہے۔ مگر سیاحوں کا ایک جھوم ہے۔ پھر میں نیچے اس مقام کو دیکھتا ہوں جہاں سے سیاحوں کی سیر شروع ہوتی ہے۔ یہ دیوار ایک لمبی روش لگتی ہے پھولوں سے بھری ہوئی نیلے پیلے سفید کالے سبز سرخ ملبوسات غیر ملکوں کے بالکل انارکلی کی بھیڑ جیسے لگتے ہیں پیشہ ورفو نوگرافر بوڑھی میموں اور فلیٹ ہیٹ اور سوٹ بوٹ میں ملبوس چھڑیاں ٹیکتے چلتے سیاحوں کی تصویریں بنارہے ہیں۔ میں اس دیوار کا ایک بار بھر پور نظارہ کرنا چاہتا ہوں۔ جی چاہتا ہے یہ منظر اپنی ساری تفصیلات کے ساتھ میرے حافظے پر نقش ہو جائے۔ دفاعی نقطہ نظر سے بنائی گئی۔ اس دیوار کے شکوہ کا یہ اعجاز ہے انسان کے ذہن سے یہی دفاعی نقطہ نظر بالکل نکل جاتا ہے۔ دیوار چین کو انتہائی بلندی سے نیچے آتا دیکھیں تو ایسے لگتا ہے جیسے آسمان میں کوئی دروازہ کھلا ہے۔ اور دروازے سے کوئی زینہ زمین کی جانب اترتا ہے۔ جو نشیب میں سے گزر کر فراز کی جانب لپکتا ہوا پھر بادلوں میں غائب ہو جاتا ہے۔ یوں اس دیوار کا زیرو بم دیوار کے تصور کو نفاق دشمنی رقابت ہوس حسد اور سازش کی چار دیواری سے بلند کر کے

ایک نئی غنایت سے بہرہ ور کرتا ایک انوکھے تناظر سے ہمکنار کرتا ہوا تصویر نگہ اور تخیل کی سطح پر لے جاتا ہے۔

دیوار چین ایک جھولا ہے۔ جسے انسان سرخوشی میں جھولتا ہے۔ اور عالم بے خودی میں آسانی گیت گانے لگتا ہے۔

”هو الله الذي لا اله الا هو علم الغيب والشهادة هو الرحمن الرحيم“

کوئی دوسو گز پیچھے ڈھلوان پر کھڑا آغا ناصر میری طرف دیکھ رہا ہے۔ اور اشارے سے مجھے واپس بلا رہا ہے۔

اسلم کمال واپس آ جاؤ۔ ساتویں جماعت کے کھلنڈرے طالب علم تاریخ کی کتاب کے اپنے صفحے پر چلے آؤ۔ دل اس مراجعت پر آمادہ نہ تھا مگر دل جسم کا قیدی ہے اور جسم شرط سفر کا پابند تھا۔ رفعتوں سے اتر آیا۔

یہ دیوار ایک داستان ہے۔ کلید و منہ جیسی کوئی کہانی در کہانی ہے۔ چینی طرز زندگی کی کہانی، چینی طرز فکر کی کہانی، چینی طرز جنگ کی کہانی، چینی جو چینی طرز اظہار کی علامت بن کر پستیوں اور رفعتوں میں اترتی چڑھتی ہے۔ یہ دیوار ایک اثر دہا ہے۔ یہ دیوار ایک خط تسخیر ہے۔ جسے دست انسان نے کھینچا ہے۔ میری چشم تخیل روایتی چینی مصوری کے پس منظر میں ابھرنے ڈوبنے لگتی ہے۔ اور چینی مصور کو اترائیوں میں پھیلنے اور اونچائیوں پر لپکتے دیکھتی ہے، جس کے فن پاروں میں بادلوں سے پہاڑ جدا ہوتے دھند سے جنگل ابھرتے اور جنگلوں سے دریا نکلتے دیکھتی ہے۔ بادلوں کی نمی، جنگلوں کا بھید، پہاڑوں کا استقلال اور دریاؤں کی نغمہ سنجی چینی مصوروں کو ان اترائیوں میں پھسلنے اور ان اونچائیوں پر لپکنے سے ہاتھ آئی ہے۔

کامریڈ کمال، بریو بریو۔

میں چونک کر مادام چنگ اور مس چین کی جانب دیکھتا ہوں اور کامریڈ شان بتاتا ہے۔

یہ آپ کو بریو (بہادر) کہہ رہی ہیں۔ آپ اتنی دور اتنی بلندی پر چلے گئے تھے۔

میں نے خاتون کا شکریہ ادا کیا اور کہا بہادری ہم پاکستانیوں کی سرشت میں ہے۔ دیوار پر ہم فوراً چڑھ جاتے ہیں اور بے ساختہ قہقہہ لگاتے ہیں۔ ہمیں ڈمپٹی کی کہانی بھی ہمارے انگلش میڈیم سکولوں میں پڑھائی جاتی ہے۔

دیوار سے نیچے اتر کر ایک کیفے میں چائے پی۔ کاروں میں بیٹھے اور دیوار چین کو مڑ مڑ کر دیکھتے ہوئے واپس روانہ ہوئے۔

سڑک کے دونوں جانب تاحہ نظر میدانی علاقہ کھیت اورندی نالے اور چھوٹے چھوٹے گاؤں بانس کے جھنڈوں میں راستے میں منگ قبرستان دکھایا جائے گا۔ اور ہم بڑی سڑک سے نکلتی ہوئی ایک چھوٹی سڑک پر ہو لے۔ پھر ایک گیٹ وے سے گزرے۔ پھر دوسرے گیٹ وے سے اور آگے سڑک کے دونوں کناروں پر ہاتھی، شیر، ہرن، نیل، گھوڑا، اثر دھا اور کچھوا کے دیو بیکل مجسمے مودب

سجائے گئے ہیں۔ یہ آنجہانی شہنشاہ کی قبر کے راستے میں آخری دیدار کے لیے ایستادہ ہیں۔ پھر ایک گیٹ وے سے گزرے تو سڑک کے دونوں جانب امیروں و سفیروں اور دانشوروں کے مجسمے مودب آنجہانی کے آخری دیدار کے لیے کھڑے ہیں۔ ایک اور گیٹ وے سے گزر کر گاڑیاں کافی دیر بھاگتی رہیں۔ تب ایک پر رونق مقام آیا۔ یہ منگ قبرستان ہے۔ ایک دیوہیکل کچھوے پر ایک لاٹھ ہے۔ اور لاٹھ پر ایک تختی پر کچھ لکھا ہے جو یقیناً آنجہانی شہنشاہ کے بارے میں ہے۔

منگ خاندان (۱۶۳۴ء - ۱۷۰۳ء) نے اپنا دارالحکومت پکنگ بنایا اور ۱۳ منگ شہنشاہوں نے شمال مغربی مضافات میں اپنے قبرستان بنوائے۔ یہ قبرستان جس کی سیر کرنے والے ہیں تیسرے منگ بادشاہ چاؤلی کا ہے۔ سات کلومیٹر لمبی سڑک جس پر پتھر کے بنے ہوئے چار گیٹ ہیں۔ اور جن میں سڑک کے دونوں جانب جانور اور انسانوں کے مجسمے کھڑے ہیں۔ یہ مقدس راستہ اس قبرستان کا ہے اور یہ قبرستان تین حصوں میں ہے۔ باغ بہشت پہلا حصہ ہے۔ یہ ایک ہال ہے۔ جو ۱۷۲۷ء میں بنا اور چین میں لکڑی سے بنی ہوئی سب سے بڑی عمارت ہے۔ اس کا رقبہ ۱۹۰۰ مربع میٹر ہے۔ اس ہال کے پیچھے ایک دو منزلہ مینار ہے۔ یہ روح کی آرام گاہ ہے۔ یہاں بادشاہ چاؤلی کا پتھر کا تعویذ ہے۔ اس کے پیچھے ایک اور باغ جنت ہے جس کے گرد فصیل ہے۔ یہ فصیل دیوار چین کا مینی ایچر ماڈل ہے۔

اس باغ جنت کے نیچے دو منزلہ خانہ ہے۔ جہاں بادشاہ چاؤلی کا تابوت ہے اس کے ایک طرف اس کی ملکہ کا اور دوسری طرف داشتہ کا تابوت ہے۔ یہ دو منزلہ خانہ تقریباً ۲ میٹر گہرا ہے جس میں سامنے درمیان میں عقب میں دائیں اور بائیں پانچ ہال ہیں۔ یہ زیر زمین محل تمام کا تمام پتھر سے تعمیر کردہ ہے۔ جس میں ایک بھی کالم یا نیم کا استعمال نہیں کیا گیا۔ عقبی ہال میں شہنشاہ اس کی ملکہ اور داشتہ کے صندوق پڑے ہیں۔ جن میں ہیرے جواہرات بھرے پڑے تھے۔

منگ خاندان کے سترہ بادشاہ تھے۔ تیرہ نے پکنگ کے مضافات میں چالیس مربع کلومیٹر ہی کے رقبے میں اپنے قبرستان بنوائے باقی چار اپنے قبرستان نہ بنوا سکے۔ کیونکہ ایک کو قتل کر دیا گیا۔ ایک نے پھندا گلے میں ڈال کر اپنا کام تمام کر لیا۔ ایک کو پھانسی پر لٹکا کر راہی ملک عدم کیا گیا اور چوتھے نے خودکشی کر لی۔ خودکشی کا طریقہ نہیں معلوم ہو سکا۔ تیرہ قبرستانوں کا کھوج لگا لیا گیا ہے۔ مگر کھدائی ابھی اسی ایک قبرستان کی ہوئی ہے۔ شہنشاہ چاؤلی نے باغ بہشت بنوایا۔ روح کے آرام کے لیے مینار بنوایا۔ پھر بھی تسلی نہ ہوئی تو ایک اور باغ جنت فصیل کے حصار میں بنوایا، منگ چاؤلی کا یہ قبرستان مصری فرعونوں اور نمرودوں جیسا ہے۔ انسان جتنا چاہے بھاگے اور اپنی دانست میں بھاگ بھی نکلے مگر اللہ میاں کے تصور جنت سے دامن نہیں چھڑا سکا نہ آج سے پہلے نہ آج تک اور شاید نہ

آج کے بعد بھی۔ یہ سارا قبرستان کروڑوں مزدوروں نے دن رات ایک کر کے تعمیر کیا اور نہایت پوشیدہ طور پر اس کی تعمیر ہوئی۔ یہاں سنائی جانے والی کہانیوں کے مطابق تمام کاریگریاں گونگے چنے جاتے تھے یا ان سے مطلب براری کے مطابق ان کو گونگا کر دیا جاتا تھا۔ ان کی قوت گویائی چھین کر مطلق الحکم شہنشاہ نے عافیت پائی ہوگی کہ اس کا تابوت اس کی داشتائیں اور ہیرے جواہرات سب زیر زمین دنیا کی آنکھ سے اوجھل رہیں گے۔ لیکن جس طرح چاولی کی لاش اس کی ملکہ اور داشتائوں کی لاشیں اور ان کے ساتھ ہیرے جواہرات پوشیدہ نہیں رہ سکے۔ اسی طرح سلب شدہ قوت گویائی کھنڈرات کی زبان بن کر تاریخ سے مکالمہ کرنے لگی ہے۔ عقی ہال یعنی تابوت گاہ میں پہنچے تو دیکھا مرکز میں تابوت ہے۔ چاولی منگ بادشاہ کا۔ دائیں جانب ہے اس کی ملکہ کا اور بائیں جانب تابوت ہے۔ اس کی ایک بہت پیاری داشتہ کا۔ ملکہ اور داشتہ اپنے اپنے مرتبے کے لحاظ سے دائیں اور بائیں پہلو میں دفن تھیں ملکہ بے اولاد تھی مگر داشتہ آید بکار یعنی اس نے لڑکا جنا جو بادشاہ اور ملکہ اور اپنی ماں کے مرنے کے بعد تخت نشین ہوا تو داشتہ کی لاش ملکہ کے صندوق میں اور ملکہ کی لاش داشتہ والے صندوق میں منتقل کر دی گئی۔

استفسار کرنے پر بتایا گیا کہ اب ان صندوقوں میں لاشیں نہیں ہیں۔ جس طرح آزد بازو میں دیگر چوبی صندوقوں میں ہیرے جواہرات نہیں رہے انسان بھی عجیب ناقص العقل ہے۔ قفس عنصری سے روح کی پرواز کا ایک محض تصور رکھتا ہے۔ حالانکہ چمن اور بھی آشیاں اور بھی ہیں اور قفس عنصری قفس چوبیس سے بھی بدل سکتا ہے۔ یہ مرحلہ انسان کی ناقص عقل میں ابھی تک نہیں آیا۔ مزید استفسار کرنے پر کہ منگ شہنشاہ کا قفس عنصری کہاں گیا۔ ہیرے جواہرات تو سمجھ میں آتے ہیں کہ کہیں ضرور پہنچ گئے ہوں گے۔

بتایا گیا کہ اوپر میوزیم میں پتہ چلے گا۔

اوپر میوزیم میں آئے تو وہاں پر تاج، جوتے، کپڑے، تصویریں، برتن اور مکاؤں، داشتائیوں کے زیورات، ملبوسات، سامان آرائش وغیرہ وغیرہ سب نہایت سلیقے سے شوکیسوں میں زیر نمائش ہیں۔ اور ایک کونے میں ایک مکروہ انسانی ڈھانچہ کا بلیک اینڈ وائٹ فوٹو گراف دلوں کو دھڑکا تا اوسان خطا کرتا تھا۔ ہمت کر کے پوچھا تو بتایا گیا۔

شہنشاہ چاولی کا ڈھانچہ ہے۔

یہ تو فوٹو گراف ہے۔ صاحب تصویر ڈھانچہ کہاں ہے؟ چینی بھائی اسے شاید آنجہانی چاولی کی خواہش کے احترام میں ہمیشہ پوشیدہ رکھنے پر مصر تھے۔ لاعلمی کا اظہار کیا گیا تو میں نے پلٹ کر چینی مصوروں کی تخلیق کردہ منگ شہنشاہوں اور ان کی مکاؤں اور

دشاؤں کی تصاویر پر توجہ مرکوز کی۔ چینی گائیڈ کا چھلانگ مارنا اور ایک ایک چھلانگ صدیاں عبور کرتی ہوئی اور انقلاب کے گنتی کے سال سلوموشن میں دیکھتے رہنے سے کہیں زیادہ بہتر سمجھا کہ آنکھ جو دیکھتی ہے۔ دیکھتے جاؤ گوش سماعت پہ بارگزرتی آوازوں کو دوسرے کان سے نکال کر حسن سماعت کو جگاتی صداؤں پر توجہ دینے سے تاریخی شعور کی پرورش ہوتی ہے۔

شہنشاہ اپنی مملکت کے ایک ایک انچ کے لیے اپنی رعایا کا آخری فرد بھی کٹوانے کو تیار رہتے ہیں۔ مگر شہنشاہی مزاج کسی حد کسی سرحد کا پابند نہیں ہوتا۔ کرۂ ارض پہ اس کی ایک جیسی خاصیت ہے۔ آفاقی مزاج ہے لیکن چینی مطلق الحکم بادشاہوں کی تصویریں دیکھ کر اس آفاقی ت کو دھچکا سا لگتا ہے۔

ظالم جابر فاسق اور فاجر کی عالمگیر نشانیوں میں سے کوئی بھی نشانی ان چینی حکمرانوں کے خدو خال میں نہیں ہے نہ بڑی بڑی موچھیں نہ خوفناک ڈاڑھی نہ خونخوار آنکھیں نہ قاتل گہری بھنوس نہ موٹے آدم خور ہونٹ نہ سخت گیر ٹھوڑی نہ گردن سور کی سی اور نہ تنور جیسی توند۔ یہ تو منحنی سے ہیں۔ خوفناک موچھیں اور ڈاڑھی زرد نسل کے مقدر میں ہی نہیں۔ گردن صراحی دار ہوتی ہے اور توند کا تو سوال ہی پیدا نہیں ہوتا۔ بلکہ ان سب باتوں کے الٹ عالم پناہ کی پشت پر لمبی سی بل کھاتی چٹیا بھی لٹکتی ہے۔ یہ کیسے ظالم تھے کہ ظالموں جیسے نہیں ہیں جیسے یہ سوال ذہن میں ابھرتا تو وہ اوراق جن پر مظلوموں کی آہیں اور چیخیں رقم تھیں اور جن کو تاریخ نے اسی مظلومیت کے باوصف دھکا دیا تھا۔ پھر پھڑا کر آنکھوں میں تیرنے لگے۔ کروڑ ہا لوگوں کا انبوہ میرے سامنے تھا۔ وہ جو گونگے تھے۔ مگر گونگے نہ لگتے تھے۔ بالکل اسی طرح کہ جو ظالم تھے مگر ظالم لگتے نہیں ہیں اور جو ظالم ہو مگر ظالم دکھائی نہ دیتا ہو۔ تو جان لو اس کا ظلم جسموں سے بہت آگے دلوں کو گھیرنے والا روحوں کو کچلنے اور خوابوں کو مسلنے والا ہوتا ہے۔ پس انقلاب سے پہلے دیوار چین فراز ہے۔ پیکنگ سطح مرتفع اور نشیب منگ قبرستان ہے۔

بیجنگ واپس پہنچے۔ رات کو ارباب نیاز نے چینوں کو عشاء یہ دیا پاکستانی ایمپرسی میں۔ یہاں پاکستانیوں نے بھی قورے پلاؤ بریانی کے کورس چلائے مگر وہ بات کہاں چینوں والی۔

واپس اسٹیٹ گیٹ ہاؤس پہنچے۔ ہوا تیز ہو کر آندھی کی صورت اختیار کر رہی تھی۔ گرم پانی سے غسل کیا۔ ٹھنڈا اور نچ جوس پیا۔ مختار احمد سے ٹیلیفون پر گپ شپ ہوئی اور دوبارہ کینیڈین سے بیجنگ واپسی پر ملاقات کا وعدہ کیا اور سو گئے۔



شہینگ ہائی

۱۶ نومبر کی صبح بہت جلدی بیدار ہو گیا۔ یہ رات بڑی بے چینی میں کٹی۔ بار بار آنکھ کھل جاتی اور نیند گہری نہ ہو سکی۔ بدن میں تھکن کا زہر سا کھلا ہوا تھا۔ جسے ذاکل کرنے کے لیے پورا ایک گھنٹہ گرم پانی کے ٹب میں لیٹا رہا۔ پھر شیو کی۔ دروازے پر ہلکی سی دستک ہوئی۔ ویٹرس اندر آئی۔

”سہر کافی!“

[illegible]

میں نے جواب دیا اور ریسپور رکھ دیا۔ ہم آج شینگ ہائی روانہ ہو رہے ہیں۔ پورٹریا یا اور سامان اٹھا کر لے گیا۔ اور میں نیچے ناشتہ کے لیے اتر آیا۔ ارباب نیاز، بیگم ارباب نیاز، آغا ناصر، حبیب الرحمن، افضل قادر اور بیگم کوثر افضل قادر، دام چنگ، کامریڈ لن اور کامریڈ شان سب جمع تھے۔ ناشتہ کیا اور گیٹ ہاؤس کے پورچ میں نکلے۔ باہر سماں ہی اور تھا۔ رات بھر کی بے چینی کا سبب معلوم ہوا۔ دل میں کانٹے سے چھنے کی وجہ سمجھ میں آئی کہ موسم ایک نئی کروٹ بدل چکا تھا۔ رات بھر سے برف باری جاری ہے۔ زمین سفید فام ہو چکی ہے۔ اور درختوں پر برف کے برگ و بار پھیل چکے ہیں۔ میں کار میں بیٹھنے سے پہلے پورچ سے نکل کر کھلی فضا میں چند لمحوں کے لیے کھڑا ہو گیا۔

اویار کیوں بیمار پڑنے کا ارادہ ہے۔ ارباب نیاز نے مجھے کہا۔

صحت یاب ہو رہا ہوں خاں صاحب۔ میں نے جواب دیا۔

مسافر کو زاد سفر سے بے خبر نہیں رہنا چاہیے۔ ہر منظر کی ایک برکت اور ہر موسم کی ایک دعا ہوتی ہے۔ ضرور لینی چاہیے۔

گاڑیاں آہستہ آہستہ ایئر پورٹ کی جانب ریٹنگنے لگیں۔ نیف ڈیک کے آغا ناصر نے کہا۔

چلو اچھا ہوا خیر سگالی کے سٹر پوا اظہار کی تکرار سے فراغت ہوئی۔ آدھے دن کھانے میں اور آدھے دن شکر پے میں گزر گئے۔

بندھے نکلے پروگرام ختم ہوئے۔ کیا بک بک تھی یا کہ موسم اس لیے بہت سرد ہے کہ میں اپنے ساتھ لایا ہوا اور کوٹ پہن سکوں اور سردی کی شدت کم ہو ذرا تو یوں کہنا پڑے کہ سردی میرے لیے کم ہو گئی ہے کہ میں اور کوٹ اتار سکوں۔ یہ بادل اتر کر ہمارے بلائیں لینے آ رہے ہیں اور یہ دھوپ ہمارے گال تھپھپانے کے لیے نکلی ہے۔ درختوں کے پتے ہمارے استقبال کے لیے جھڑک کر فرش راہ ہو گئے ہیں۔

شاعری کرنے لگے ہو آغا، میں نے آغا ناصر کو بے حد جذباتی ہوتے دیکھ کر کہا اور وہ ہنس دیا۔

گاڑی بیجنگ شہر سے نکل کر ایئر پورٹ کی جانب رواں ہے۔ بیجنگ ساٹھ لاکھ آبادی کا شہر جس میں تیس لاکھ سائیکلیں ہیں۔ ایئر پورٹ روڈ پر آتے وقت شام کا سماں تھا اور درخت ٹنڈ ٹنڈ تھے۔ اب صبح کا عالم ہے۔ اور درختوں نے برف کی چادر اوڑھ لی ہے۔ گاڑیاں تشویش ناک حد تک ست رو ہیں۔ اندیشہ تھا کہ جہاز نکل جائے گا۔ مگر ہم بروقت ایئر پورٹ پہنچ گئے۔ برفباری کے باعث جہاز آدھ گھنٹے کی تاخیر سے ٹیک آف کر گیا۔ بیجنگ میزبان ٹیم میں سے کامریڈ لن کا مرید شان اور مادام چنگ ہمارے ساتھ جارہے ہیں۔ جہاز کی کھڑکی سے باہر نیچے بادل اور بادلوں کے خلا میں سے پہاڑ دکھائی دیتے ہیں۔ کامریڈ لن میرے ساتھ کی سیٹ پر ہے۔ ساٹھ سال کی عمر ہے۔ چھریرا بدن ہے اور شریف آدمی ہے۔ اس کی بڑی لڑکی بیجنگ کے ایک کالج میں لیکچرار ہے۔ یہ خود کلچر ڈپارٹمنٹ میں ڈپٹی ڈائریکٹر ہے۔ ثقافتی انقلاب میں جب کلچر وغیرہ زد میں آئے تو یہ بھی متاثر ہوا اور ایگریکلچر میں چلا گیا اور کھیتوں میں مشقت کرتا رہا۔ اب دوبارہ بحال ہو چکا ہے اور بہت خوش ہے۔ انگریزی بول لیتا ہے مگر اردو سے ناواقفیت ظاہر کرتا ہے۔ مگر اردو سننا بڑے غور سے ہے۔

مادام چانگ کمیشن برائے ثقافتی تعلقات کی ڈائریکٹر ہیں کئے ہوئے آدھے سفید اور آدھے کالے بالوں والی معتک خاتون ہر وقت ایک تشویش میں مبتلا دکھائی دیتی ہیں۔ صرف چینی بولتی ہیں۔

فضائی میزبان لڑکیاں چاکلیٹ اور ٹافیاں بانٹ رہی ہیں۔ کامریڈ لن نے اپنے لیے اور میرے لیے ٹرے میں سے اٹھا کر اسے شے شے کہا۔ زیادہ وقت خاموشی میں گزرا۔ اور باہر جہاز سے ایک ہی منظر چلا آ رہا تھا اور جہاز کے اندر بھی مسافر چپ چاپ اپنے آپ میں مگن تھے۔ پھر جہاز اترنے والا ہے۔ یہ اعلان چینی میں پھر انگریزی میں ہوا۔ اور جہاز شینگ ہائی کے ہنگ چیاؤ بین الاقوامی ایئر پورٹ پر اتر گیا۔ شینگ ہائی کی میزبان ٹیم نے ہمارا استقبال کیا اور کاریں شینگ ہائی شہر کو روانہ ہوئیں۔ ایئر پورٹ سے نکلتے ہی ایک ظلم آباد میں داخل ہوئے۔ سڑک کے دونوں جانب چوڑے پتوں والے ایک عمر اور ایک ہی فاصلہ پر گھنے درختوں کی شاخیں

آپس میں گلے مل رہی تھیں۔ اور یوں اوپر سڑک پر مسلسل سائبان بنتا ہے۔ درختوں کے سبز پیلے اور براؤن پتوں سے چھن چھن کر آتی روشنی بڑا سندرہماں پیدا کرتی ہے اور ہوا سے آپس میں بجتے پتوں کی آواز بڑی مترنم ہے اور ہم تو ازل سے ہی جاں جادہ ہوئے سر رہگذار ہیں۔ سڑک کے دونوں جانب سبزہ ہی سبزہ کھیت ہی کھیت اور جلد ہی آبادی شروع ہو گئی۔ شینگ ہائی اپنی شہری طرز میں یورپین شہروں جیسا ہے اور کھیتوں میں دھقانوں کی ماؤکیپ جیکٹ اور پتلون سے نظر ہٹ جائے تو پنجاب کے زرعی علاقوں کا منظر ہو بہو ہے۔ سڑکوں اور گلیوں تک میں درختوں کا سائبان شینگھائی کے حسن کا ایک اہم عنصر ہے۔ ایک قدیم شہر جو اپنے پچے سے ایک انفرادیت کا اظہار کرتا ہے۔ پرانے شینگ ہائی کی سڑکیں اور گلیاں زیادہ کھلی نہیں ہیں اور انسانوں کے ہجوم سے اور بھی تنگ داماں لگتی ہیں۔ سڑک پر کھلتے دروازے اور کھڑکیاں سڑک پر فرش سے زیادہ سے زیادہ دوفٹ بلند ہیں۔ یقیناً یہ ایک خاص نقطہ نظر سے کبھی ایشیا کا پیرس ہوگا۔ یہ ایک معروف شہر ہے اور بارونق بندرگاہ ہے۔ اس شہر کی انقلابی خدمات بھی قابل تعریف ہیں۔ انگریزوں، فرانسیسیوں نے یہاں کیا کیا گل کھلائے اور جو تھوڑی بہت کسرباقی رہ گئی وہ جاپانیوں نے پوری کر دی اور ہم تازہ واردان بساط ہوئے دل کو یہ اندازہ کرنے میں زیادہ دقت نہ ہوئی کہ اسے ایک نائٹ کلب میں بدلنے کے لیے غیر ملکی استعمار نے کتنی عقل صرف کی اور کتنی دولت سے تجوریاں بھریں۔ جیسی اس شہر کا پرانا حصہ روشن دنوں سے زیادہ روشن راتوں کا نوحہ خواں لگتا ہے۔

ہماری گاڑیاں بارونق بازاروں میں گزرتی ہوئی جنگ جیائنگ ہوٹل کے عالی شان پورچ میں رک گئیں۔ اس ہوٹل کے دو حصے ہیں۔ ایک وکٹورین طرز تعمیر کا اور دوسرا فرانسیسی طرز تعمیر کا ہے۔ ہم پرانے یعنی وکٹورین طرز کی بلڈنگ کے چھٹے فلور پر کمرہ نمبر ۶۰۹ اور آغانا صر کمرہ نمبر ۶۰۸ میں ٹھہرے۔ یہ ہوٹل ایک فرانسیسی یہودی نے بنوایا تھا۔ اس کی جائیداد نان چنگ سٹریٹ تک پھیلی ہوئی تھی یہودی ہونے کے ناطے سے پراپرٹی ٹیکس کا چور تھا۔ بالآخر بھاگ نکلا مگر ممکن ہے کہ دبے پاؤں واپس بھی آ گیا ہو کیونکہ ہم نے بازاروں میں چینیوں کو کوکا کولا پیتے دیکھا ہے۔ اس ہوٹل میں وکٹورین عہد کی پرانی لفٹ بڑے سے بینڈل والی جس میں مسافروں کی تعداد کی کوئی پابندی نہیں۔ کھٹاکٹ چلتی ہے۔ یہ ہوٹل بہت پر آسائش اور اس کا دامن بہت وسیع ہے۔ اسی ہوٹل میں ہم نے پہلی بار ڈاکھانہ بینک سٹیشنری سٹور فرینڈ شپ سٹور ایک نہیں تین چار دیکھے ہیں۔ اس کا لاؤنج بہت خوبصورت اور ایک خاص قسم کی نشہ آور باس سے مہکتا ہے۔ ہم یہ بوسونگر رہے تھے کہ کراچی سے بیجنگ پرواز کے دوران گپی ۸۵ سالہ امریکی ڈشکراسا نے صوفے پر اپنی بیٹیوں برابر دو میموں کے درمیان سینڈوچ بنا بیٹھا بڑا ہشاش بشاش نظر آیا۔ اس کی ان بیٹیوں برابر خواتین کی عمریں زیادہ سے زیادہ ساٹھ ساٹھ سال ہوں گی۔ مگر امریکی ڈشکرا بڑا اترا ہا تھا۔ ہمیں دیکھتے ہی اچھلا ہیلو ہیلو کرنے کے بعد زندگی مسرت ہے۔ مسرت

ناصر نے پوچھا کہ شادی کا طریقہ یہاں کیا ہے۔ پہلے تو وہ شرمائی پھر اپنے فرائض کا احساس کر کے بولی کہ چین میں ایک لڑکا جب کسی لڑکی کو پسند کرتا ہے تو وہ اس لڑکی کی قریب ترین سہیلی سے رابطہ کر کے اپنا مدعا بیان کرتا ہے۔ وہ لڑکی لڑکے کے چند دوست اور اپنی سہیلی اور ایک دو اور سہیلیوں کے ساتھ ایک پارٹی کا انتظام کرتی ہے۔ وہاں یہ مدعا بیان کیا جاتا ہے کہ محترمہ آپ کو یہ صاحب اپنی بیوی بنانا چاہتے ہیں۔ اس کے بعد ان دونوں کو کچھ وقت کی تنہائی دی جاتی ہے۔ وہ کچھ بنیادی مسائل پر اگر اتفاق کر لیں تو ان کی شادی کا عبوری دور شروع ہو جاتا ہے اور یہ عبوری دور دو تین سال تک بھی رہ سکتا ہے۔ اس مدت میں وہ اگر جنسی تجربہ سے بھی گزرنا چاہیں تو گزر سکتے ہیں۔ مگر اولاد پیدا نہیں کر سکتے جس کے لیے سزا ہے۔ آزمائشی عبوری دور میں وہ اگر یہ محسوس کر لیں کہ ان میں ضروری مفاہمت پختہ ہو چکی ہے تو وہ رجسٹرار کے پاس حاضر ہو کر اپنا کیس رجسٹر کرواتے ہیں اور میاں بیوی بن جاتے ہیں۔ ان کو ایک عدد شناختی کارڈ مل جاتا ہے کہ یہ مسٹر فلاں ہیں اور یہ مسز فلاں ہیں۔ یہ جو آپ کو تار یک گوشوں میں محبت کرتے جوڑے دکھائی دیتے ہیں یا سرعام گلے لگے نظر آتے ہیں یہ سب آزمائشی دور کے مسافر ہیں۔

عالم جوش جنوں میں ہے روا کیا کیا کچھ۔۔۔۔۔ یعنی اس جنسی اختلاط کو سوشل ایول ہونے سے روکنے کا کیا بندوبست ہے؟ میں نے پوچھا تو مس لن نے جواب دیا۔

نہیں جناب کھلی چھٹی نہیں ہے۔ پولیس اور خفیہ پولیس مشکوک جوڑوں سے پوچھ گچھ کرتی ہے۔ میاں بیوی ہونے کی صورت میں انہیں شادی کا رڈ دکھانے پڑتے ہیں۔

اور اگر آزمائشی دور سے گزر رہے ہوں تو پھر کیا دکھاتے ہیں۔ ارباب نیاز نے پوچھا۔

اور مس لن نے جواب دیا۔

”پھر کچھ نہیں دکھاتے بس کہہ دیتے ہیں کہ ہم آزمائشی دور سے گزر رہے ہیں۔“

حبیب الرحمن جو واقف حال تھا فوراً بول پڑا۔

بادشاہو۔۔۔۔۔ پکڑے جانے کا خطرہ صرف شادی شدہ لوگوں کو ہوتا ہے کہ اگر راہ چلتے ارد گرد کے ماحول سے متاثر ہو کر خود بھی عبادت آب و ہوا کرنے لگیں اور پولیس والا پوچھ لے اور بد قسمتی سے وہ دونوں یا ان میں ایک کا بھی کارڈ پاس نہ ہو تو سیدھے تھانے میں۔ جبکہ آزمائشی دور والے صرف یہ کہہ کر چھٹکارا پالیتے ہیں کہ آزمائشی دور سے گزر رہے ہیں بس!

رات کو شینگ ہائی کے میسر نے اسی ہوٹل میں عشاء یہ دیا۔

۷۱ نومبر کی صبح اٹھ کر کھڑکی کھول کر شینگ ہائی شہر پر نظر ڈالی۔ تو باہر بارش ہو رہی تھی۔ تیار ہو کر تیسرے فلور پر ڈاننگ ہال میں ناشتہ کی ٹیبل پر سب جمع ہوئے۔

یار یہ کنگ حسین تو نہیں؟ آغا ناصر نے ساتھ والی ٹیبل کی طرف اشارہ کر کے پوچھا۔

کون ہے کنگ حسین؟“ بیگم ارباب نیاز نے پوچھا۔

”یہ ساتھ والی ٹیبل پر!“ بیگم افضل قادر نے بتایا۔

”وہ ادھر کیسے ہو سکتا ہے؟“ افضل قادر نے بات ختم کرنا چاہی۔

ہاں دیکھو یار اس کا قد کاٹھ رنگت بال اور داڑھی سب ویسی ہے۔ ارباب نیاز نے داد شباہت دی۔ پھر دوسری ایک ٹیبل کی طرف اشارہ کر کے بولے۔

یار یہ امریکی بوڑھا نو جوان ہر جگہ محفل جمالیتا ہے۔ کہتا ہے میرے پاس بے شمار دولت ہے۔ کوئی ذمہ داری باقی نہیں رہی ہے۔ اب ساری عمر عیش و عشرت میں کاٹوں گا۔

ہاں اس کا گپ مارنے کا ۸۵ سالہ تجربہ ہے۔

حبیب الرحمن بولا۔

آٹھ بجے شینگ ہائی کا ایک کمیون دیکھنے روانہ ہوئے۔ ایک گھنٹہ کی ڈرائیو کے بعد کمیون پہنچ گئے۔ کمیون کے تنظیمی ڈھانچے میں اول ٹیم ہوتی ہے۔ دوم بریگیڈ اور سوم کمیون۔ اس کمیون کے صدر سے کمیون ہال میں ملاقات ہوئی۔ چٹان پڑھ سادا سا کسان تھا۔ مگر گفتگو بڑے اعتماد سے کرتا تھا۔ لڑائی جھگڑا چوری چکاری زنا اور دوسرے معاشرتی جرائم کی روک تھام کے طریق کار پر باتیں ہوئیں زمین کی پیداوار اور اوسط پیداوار بڑھانے کی تدابیر زیر بحث آئیں۔ اس کمیون کا ایک وینڈی کرافٹ سنٹر دیکھا۔ ایک مویشی خانہ اور ریڈی میڈ ملبوسات کی ایک فیکٹری دیکھی۔ پھر ایک سکول کی سیر کی اور مڈل کے بچوں کو دیواریں پھاندتے کھڑکیوں سے کودتے دیکھ کر اپنا مڈل کلاسز کا زمانہ سارے ارکان وفد کو یاد آیا۔ کمیون سے واپسی پر شینگ ہائی سپورٹس کا مپلکس دیکھا۔ جس میں والی بال اور ٹیبل ٹینس کی پریکٹس دیکھی۔ سپورٹس کا مپلکس کے فرش دیواروں اور چھتوں کی چمک دمک دیکھ کر پوچھا اس کا افتتاح باقاعدہ کب ہونے والا ہے۔ جواب ملا۔

پندرہ سال ہو چکے ہیں۔ باقاعدہ افتتاح ہوئے۔

ہماری حیرت ابھی ختم بھی نہ ہو پائی کہ یہ سنا کہ پندرہ ہزار تماشا نیوں کے لیے اس سٹیڈیم کی چھت علیحدہ تیار کر کے اس پر لگائی گئی تھی۔ پس ہم بدحواس ہونے کے سوا اور کیا ہو سکتے تھے۔ واپس جنگ جیٹنگ ہوٹل دوپہر کا کھانا کھایا اور تکیے والی ڈش کا انتظار کیا۔ مگر روز بروز تکیے کباب کہاں۔ ہم چین میں تھے لاہور کے صفا نوالہ چوک میں تو نہ تھے۔ دوپہر کے کھانے کے بعد ابھی کمروں میں پہنچے اور ہاتھ منہ ہی صاف کیا کہ پتہ چلا حبیب الرحمن کی زبانی کہ چند منٹ بعد ہماری سواری شینگ ہائی کے صنعتی نمائش گھر کو روانہ ہونے والی ہے۔

صنعتی نمائش گھر شینگ ہائی ایک پر شکوہ عمارت ہے طرز تعمیر پیکوڈا اور چرچ کی خوب صورت آمیزش کا نمونہ ہے۔ اس کے اندر مصنوعات کی طرز نمائش دیکھنے کی چیز تھی۔ بھاری مشینوں سے لے ملبوسات اور کاسمیٹکس کی اشیاء جس قرینے اور سلیقے سے سجائی گئی تھیں۔ ان کا حسن دو بالا ہو گا کی تھا۔ یہ عمارت دو منزلہ ہے۔ اور کئی ہالوں پر مشتمل ہے صنعتی نمائش کی سیر کے بعد شینگ ہائی چلڈرن پیلس پہنچے۔ ننھے منے بچوں نے پھولوں کے گلہستوں سے استقبال کیا۔ اس پیلس کی سیر ایک عجیب و غریب تجربہ تھا۔ جودل میں امگ اور روح میں نور ہی نور بھر گیا۔ چین کا ثقافتی مستقبل کتنا واضح اور متعین ہے۔ رقص، نغمہ، مصوری، خطاطی اور کشیدہ کاری کی تربیت سے لے کر کھیلوں کی کوچنگ کا شاندار انتظام دیکھ کر اندازہ کیا جاسکتا تھا۔ پانچ پانچ چھ سال کے بچے بچیاں اس کمرہ میں آرٹ سیکھ رہے ہیں۔ دوسرے میں خطاطی سکھائی جا رہی ہے۔ ادھر موسیقی کی تدریس ہو رہی ہے۔ ادھر نغمہ بلند ہو رہا ہے۔ وہاں رقص کی تعلیم دی جا رہی ہے۔ یہاں کشیدہ کاری کی تربیت ہو رہی ہے۔ میں نے ننھے منے بچوں کو ایک تصویر بنا کر دی اور بچوں کے استاد نے مجھے ایک خطاطی کر کے بچوں کی طرف سے پیش کی۔ ٹیبل ٹینس کھیلتے بچوں کے ہال میں گئے تو ایک ننھی سی گڑیا نے دوڑ کر ریکٹ میرے ہاتھ میں تھما دی۔ اور میں نے چند منٹ اس کے ساتھ کھیل کر اس کا منہ چوما اور دل و دماغ میں روشنی ہی روشنی بھر کر جب ہم لوٹ رہے تھے تو بچوں نے تالیاں بجا کر رقص کر کے نغمہ گا کر ہمیں الوداع کیا۔ چلڈرن پیلس شینگ ہائی کے بچوں کے چہروں کا نور کتنے ہی سایوں کے نرغے میں ہمیں لے آیا۔ اپنے وطن کے بچے بہت یاد آئے۔

رات کو شینگ ہائی کے قدیم تھیٹر میں بیلے بارش دیکھا۔ چینی اسٹیج اور پرفارمنگ آرٹس میں چینوں کی مہارت کی جتنی بھی تعریف کی جائے کم ہے۔ وہ ایک چھوٹی سی جگہ کو جس سرعت سے ایک جہان میں بدل لیتے ہیں۔ ہمارے لیے ہی نہیں چینی اور بھی بہت ساروں سے ہزاروں میل آگے ہیں۔

جنگ جہانگ ہوئی واپس۔۔۔۔۔ پھر سو گئے۔

۱۸ نومبر کی صبح ناشتے میں انناس، کینو، کیلے، توس، مکھن انڈا جام اور کیک پیس بھی ملے۔

۹ بجے کے قریب ہم سب شینگ ہائی کا ایک باغ جنت (نو ڈرگین والا) دیکھنے گئے۔ یہ جنگ جیانگ سے قریب اور پرانے شینگ ہائی کے قلب میں واقع ہے۔ کسی فیوڈل کا بنوایا ہوا یہ باغ دیکھنے کی چیز ہے۔ دنیا بھر کے پودے اور درخت اس کی زینت ہیں۔ بے شمار پھولیں، تالاب، قطعات اور غاریں اس باغ کی رونق ہیں۔ ایک جادو کی نگری ہے۔ جس میں گرے چٹانیں بادلوں کی طرح تیرتی دکھائی دیتی ہیں اور غاریں الف لیلوی منزلیں لگتی ہیں۔ تالاب، پل اور انسانی مجسمے انسان اور فطرت کے مثبت رشتوں کو مستحکم کرتے اور سے اور منظرنت غنی بلندیوں پر بنانے کی خواہش بیدار کرتے ہیں۔ چینی روایتی مصوری اور خطاطی کے شہکار دعوت نظر دے کر دامن دل کو بھرتے اور روح میں شعلہ نور جگا کر تخیل کو پرواز دے دیتے ہیں۔

اس باغ جنت کے گرد جو تفصیل ہے وہ نو (ڈرگین) اژدہوں کا تسلسل ہے۔ جب اہل شینگ ہائی کی عوامی جدوجہد آزادی نقطہ عروج کو پہنچی تو اس باغ کے نو اژدھے بڑھتے قدموں کی یلغار روک نہ سکے اور اس باغ کا ایک پھولیں جس میں اس وقت کھڑا ہوں حریت پسندوں کا ہیڈ کوارٹر بنا۔ میں مشرق کی جانب دیکھتا ہوں۔ اونچی اونچی عمارات کو عبور کر کے درختوں کی گھنی شاخوں میں سے گزر کر سورج کی کرنیں اس پھولیں کی چوکھٹ عبور کر چکی ہیں۔ اس پھولیں میں حریت پسندوں کے ہیرو اور ہیروئن کی تصاویر ہیں۔ میں انہیں سلام کرتا ہوں۔

دس بجے مادام چانگ اور ایک انگریزی مترجم کے ساتھ چائنا انسٹی ٹیوٹ آف آرٹس شینگ ہائی پہنچا۔ روایتی چینی طرز تعمیر کا ایک اعلیٰ نمونہ یہ خوبصورت عمارت واقعی فنون کا گہوارہ لگتی ہے۔ پھولوں بھری کیاریاں، درختوں کی فنکارانہ تراش سبز و شاداب قطعات اور پھول دار بیلوں بھری دیواریں چینی ذوق جمال کی بھرپور ترجمانی کرتی ہیں۔ چینی مصوری اور خطاطی کا بیش قیمت سرمایہ یہاں دعوت نظر دیتا ہے۔ چینی معاشرے میں مصور اور خطاط کا مرتبہ یکساں قابل احترام ہے۔ چینی زبان میں مصور کو خواجہ اور خطاط کو سوفاجہ کہتے ہیں۔ چینی مصور مرد و زن سے جب مراعات مارا مادام چنگ نے یہ کہہ کر روایا کہ کا مرید اسلام کمال خواجہ اور سوفاجہ بھی ہے تو حاضرین میں ایک حیرت کی لہر دوڑ گئی۔ سب نے بڑے تپاک سے استقبال کیا۔ چینی زبان تقریباً ایک لاکھ کریکٹرز پر مشتمل ہے۔ چینی خطاطی بائیس سے دائیں اور اوپر سے نیچے کی جانب ایک سی روانی سے لکھی جاتی ہے۔ قلم کی بجائے ایک خاص قسم کا مو قلم جو چینی مصوری میں بھی استعمال ہوتا ہے۔ روشنائی خاص طور پر تیار کی جاتی ہے۔ اور خشک کر کے چھوٹے چھوٹے قرض بنالے جاتے ہیں۔ حسب ضرورت حل کر لی جاتی ہے۔ مو قلم کا منہ یعنی بالوں والا حصہ اچھی خاصی روشنائی کی مقدار اپنی چونچ میں بھر لیتا ہے۔ لکھتے

وقت سارا کنٹرول فنکار کے ہاتھ میں ہوتا ہے۔ وہ حسب ضرورت ہاتھ کو دبانا اور ڈھیلا کرتا ہے۔ لکھائی کے اتار چڑھاؤ اور پھیلاؤ کے لیے ہاتھ میں وزن بڑھاتا اور کم کرتا ہے۔ چینیوں کا مو قلم پکڑنے کا انداز بھی منفرد ہے۔ چینی فن کار مو قلم کو انگوٹھے کے دباؤ میں تین انگلیوں پر جماتے ہیں اور چھوٹی انگلی انگوٹھے کے دباؤ کو متوازن کرتی ہے۔ اس طرح مو قلم کی نوکر کا رخ معکوس ہو جاتا ہے۔ دوران عمل ہمارا ہاتھ تو ساکت رہتا اور انگوٹھا اور انگلیاں آگے پیچھے حرکت کرتے ہیں۔ مگر چینی فنکاروں کا ہاتھ اور انگلیاں برابر جمی رہی ہیں مگر بازو متحرک رہتا ہے۔

اس گہوارہ فن میں مصور عورتیں لڑکیاں اور مرد کافی تعداد میں آئے تھے۔ ان سے تبادلہ خیالات ہوا۔ پھر ایک چینی مصور نے مظاہرہ فن کیا اور راقم نے کسب کمال دکھایا۔ چینی خطاطوں نے خطاطی کی تو میں نے خط کمال کے جلوے ارزاں کئے۔ ان کے لیے یہ حقیقت بڑی تعجب خیز تھی کہ ایک ہی شخص خطاطی اور مصوری کرتا ہے۔

ایک چینی مصور دوشیزہ جہاں روایتی چینی مصوری میں بھی بڑی تاک تھی وہاں اپنے حسن و جمال میں بھی منفرد تھی۔ اس کی شخصیت میں وہ سارے فتنے جمع تھے کہ پہلی ہی نظر میں اہل دل پکارا نہیں۔ ”نہ گنواؤ ناوک نیم کش دل ریزہ ریزہ گنوا دیا“ لمبی لمبی سیاہ آنکھیں رونے والوں کی طرح جاگنے والوں جیسی سخت وحشت پیشہ تھیں۔ تیکھی ناک پتلے پتلے ہونٹ لمبی گردن سرخ و سفید رنگت اور قد و قامت میں ایسی کہ کوئی معتقد فتنہ محشر بھلا کیسے نہ ہو کہ جیکٹ پتلون اور ماؤکیپ میں تو وہ فی الواقع افسر شمشاد و قد ادا لگتی تھی۔

ایک چینی خطاط نے مجھے اپنی ایک قومی نظم کے کچھ اشعار کی خطاطی کر کے پیش کی۔ میں نے شکریے کے ساتھ قبول کی اور جواب میں خطاطی کی۔

بسم اللہ الرحمن الرحیم

اور انگریزی مترجم کو بتایا کہ اس کا معنی ہے۔

In the Name of Allah, The Beneficent, The Merciful

تو اس نے چینی ترجمہ ان کو سنایا تو تمام کامریڈ حیرت سے منہ کھول کر کبھی مترجم کو کبھی مجھے اور کبھی ایک دوسرے کو دیکھنے لگے۔ میں نے برش پکڑا اور سیاہی میں ڈبو کر ایک لمبے چوڑے کاغذ پر لکھا۔

”الذی علم بالقلم“

اور مترجم کو بتایا۔

Who Teaches by the Pen

مترجم نے ان کو چینی ترجمہ سنایا تو وہ اور بھی حیران ہو گئے۔ اور کافی دیر تک مترجم کے ساتھ چینی میں کھسر پھسر کرتے رہے۔ جب فارغ ہوئے افہام و تفہیم سے تو مترجم نے بتایا کہ آپ کے طرز تحریر سے تو بہت متاثر ہیں اور خوب داد دے رہے ہیں مگر جو کچھ آپ لکھ رہے ہیں یہ سمجھ نہیں پا رہے کہ وہ کون ہے مہربان اور رحم کرنے والا اور جس نے قلم سے لکھنا سکھایا ہے۔ میں نے برش سے پھر رنگ لگایا اور لکھا۔

”قل هو اللہ احد“

Say, He is Allah, The One

مترجم نے چینی ترجمہ سنایا تو سب نے میری طرف دیکھ کر ایک ایک انگلی کھڑکی کی۔ جیسے وہ مجھے یقین دلارہے تھے کہ میرا لکھا ان کی سمجھ میں آ گیا تھا۔ مگر مجھے یقین تھا کہ ان کی سمجھ میں آنے والا صرف ہندسہ ایک ہے۔ پھر بھی میں نے اس کو اقرار باللسان کے طور پر غنیمت جان کر آخری خطاطی کی۔

”انا اللہ وانا الیہ راجعون“

We are Allah's and unto him we are returning

پھر ایک مصور نے روایتی چینی مصوری میں ایک تصویر بنائی۔ چینی روایتی مصور گہرے سے ہلکے رنگ کی سمت بڑھتے ہیں اور تصور مختلف مدارج طے کرتی ہوئی دھند سے نکلتی محسوس ہوتی ہے۔ جیسے فوٹو پرنٹ آہستہ آہستہ ڈویلپر سے نکھرتا ہے۔ یہ بوقلمونی چینی سرزمین اور فطرت کے درمیان ایک خوشگوار مفاہمت اور مصالحت کی نشاندہی کرتی ہے۔ جہاں کے پہاڑ، دریا، جنگل رتوں اور موسموں کے ساتھ دلچسپ آنکھ مچولی کھیلتے ہیں۔

چینی مصور اور خطاط اپنی ضروریات کی تمام اشیاء اور سامان اپنی یونین سے حاصل کرتے ہیں۔ اور فن پارہ مکمل کر کے خود اس پر سرکاری مہر ثبت کر کے یونین میں جمع کرواتے ہیں اور تصویریں سرکاری ملکیت بن جاتی ہے۔ چنانچہ چینی مصور نے تصویر مکمل کی۔ مہر لگائی یونین کے رجسٹر میں اندراج کیا اور لکھا کہ کامریڈ فلاں کو جو فلاں ملک کا ہے۔ تحفے میں دی گئی اور میں نے شے شے کہہ کر قبول کر لی۔

جواب میں ایک اور تصویر میں نے بنائی اور اسی مصور کو پیش کر دی۔ باقی خطاطیاں خطاط حضرات کو پیش کر دیں اور شے شے۔۔۔۔۔

شے کی آوازیں گوشِ سماعت میں سنبھال لیں۔

پھر آٹو گراف کا سلسلہ چلا جو کافی دیر چلتا رہا۔ اور افسر شمشاد قداس نے اپنی آٹو گراف بک آگے بڑھائی۔ جس پر میں نے ”تو اور آرائش خم کا کل“ کا سماں باندھا۔ اس نے اگلا ورق الٹ دیا۔ اس پر میں نے کوچہ دلبراں کے درو دیوار بنا کر روزن اور درپچوں میں پری چہروں کے چاند روشن کئے اور اس ہجوم میں اپنی شبیر آشفتمہ خاطر کہ

یہ پری چہرہ لوگ کیسے ہیں
غمرہ و عشوہ و ادا کیا ہے

تو اس نے پھر ورق الٹ دیا۔ پھر ہم اس کے سادہ اوراقِ باتصویر کرتے گئے۔ حدیثِ دل کی تفسیریں، پندار کے صنم کدہ کی تصویریں ناوک نے تیرے صید نہ چھوڑا زمانے میں، آرائشِ جمال سے فارغ نہیں ہنوز غرض سوڈھنگ سے ہم شرحِ فراق مدح لب مشکبو کریں کہ اس پہ بن جائے کچھ ایسی کہ بن آئے نہ بنے۔ کاش پوچھو کہ مدعا کیا ہے؟ لیکن کیا بنے بات جہاں بات بتائے نہ بنے۔ اللہ عالم الغیب ہے۔ مترجم اس سے کیا کہتا تھا اور ہم سے کیا بیان کرتا تھا۔

اوروں سے کہا تم نے اوروں سے سنا تم نے
کچھ ہم سے کہا ہوتا کچھ ہم سے سنا ہوتا

چار و ناچار سب سے ہنس کر ملے۔ مسکرا کر کلام کیا۔ گاڑی میں بیٹھے شے شے کہا اور سنا ہاتھ ہلائے اور ”مرے دل مرے مسافر“ گنگناتے ناچنگ سٹریٹ کچھ کاغذ خریدے اور کچھ رنگ کہ نسیاں نہ طرزِ ما است ولے بہرا احتیاط کچھ استعارے ہی قرطاسِ دل پر سجا لے چلیں۔

واپس جنگ جیا نگ ہوٹل آئے۔ لنچ کیا اور دو دن کے لیے ضروری سامان ساتھ رکھا باقی ہوٹل میں چھوڑا اور تین بجے بذریعہ ریل شینگ ہائی کے خوب صورت ریلوے اسٹیشن سے ہانگ چو کے لیے روانہ ہوئے۔ شینگ ہائی سے ہانگ چو تک ریل کا ساڑھے تین گھنٹے کا سفر ہے۔ ریل کی فسٹ کلاس میں خوب صورت آرام دہ نشستیں اور چار نشستوں کے درمیان ایک خوشنما میز جس پر گلدان میں پیارے پیارے پھول شاید اس لیے تھے کہ ضروری نہیں کہ آس پاس کے مسافر خوبصورت بھی ہوں۔ گاڑی کافی دیر چلتی رہی مگر شینگ ہائی کا شہر ختم نہ ہوتا تھا۔ ہڑی کے بالکل قریب بھی جہاں چند فٹ جگہ ملی ہے۔ چینیوں نے وہاں سبزیاں اگا رکھی ہیں۔ ان ننھی منی کھیتیوں میں فصل کی صحت اور بود و باش پر جو توجہ دی گئی ہے۔ صاف دکھائی دیتی ہے اور گواہی دیتی ہے کہ چینی اپنا بویا ہوا ہی کاٹنا

”یار یہ ریل بہت صاف ستھری ہے۔“
ہاں صفائی میں تو اہل چین کا جواب نہیں۔

آغا ناصر نے کہا اور پھر سنانے لگا کہ اشفاق احمد پندرہ سال قبل چین کے دورے پر آئے تھے۔ انہوں نے یہاں کا ایک واقعہ بہت لوگوں کو سنایا کہ انہوں نے اپنے دورے میں ایک گاؤں والوں کو چھریاں، کلہاڑیاں بھالے اور نیزے لیے ایک طرف کو بھاگتے دیکھا تو سبب پوچھا۔ مگر کوئی بھی جواب دینے کے لیے نہ رکا۔ تھوڑی دیر بعد وہ سب لوگ چہروں پر فتح و نصرت کی چمک لیے واپس آ رہے تھے۔ اشفاق صاحب فرماتے ہیں۔ میں نے پوچھا۔ بھائی یہ آلات حرب و ضرب لے کر کس جنگ پر دیوانہ وار گئے تھے۔ تو سب نے سینہ پھیلا کر بڑھکیں مار کر کہا۔ ہم نے اپنے دشمن کا قلع قمع کر دیا ہے۔ میں نے پوچھا، کون سا دشمن۔۔۔۔۔۔ کہنے لگے ایک مکھی نظر آ گئی تھی۔ ٹھکانے لگا کر آئے ہیں۔

اشفاق صاحب کا واقعہ بھی سچا ہوگا۔ مگر میں نے جنگ جیانگ میں کھیاں دیکھی ہیں۔ میں نے حیرت سے کہا۔
ارے وہ امریکی ڈشکرے کے ساتھ جو چینی بیٹھی تھیں۔

حبیب الرحمن بولا۔

نہیں بابا، حقیقی کھیاں۔ میں مذاق نہیں کر رہا۔
میں نے کہا۔

”نہیں یار، تلقین شاہ کے بقول اہل چین نے مکھی کی نسل ہی ختم کر دی ہے۔“

آغا ناصر مکھیوں کے خاتمے پر یقین دلانے لگا۔

چلو یار میں بھی مان لیتا ہوں۔ اپنے شاہ جی ٹھیک ہی کہتے ہیں۔ میں نے بات ختم کر کے باہر کے منظر میں لطف لینا شروع کیا۔
ندیاں، نالے اور چھوٹے چھوٹے دریا، دریاؤں میں اسٹیمرز لدے ہوئے غلے سے، چین کی سرزمین، حسین سرزمین۔۔۔۔۔۔
میری ناک پر کھجلی سی ہوئی۔ میں نے ہاتھ اٹھایا تو مکھی اڑ کر آغا ناصر کے کاندھے پر بیٹھ گئی۔

یہ کیا شے ہے؟ اب کہو۔ میں نے آغا ناصر سے راز داری میں کہا۔ اور آنکھوں سے اشارہ بھی کیا کہ یہ راز داری برقرار رہنی چاہیے۔ کامریڈ لن اور مادام چانگ اونگھ رہے ہیں۔

مکھی آغا کے کاندھے پر سے اتری اور حبیب الرحمن کی خطرناک مونچھ پر بیٹھ گئی۔ اس نے بھی اپنی گول گول آنکھیں گھما کر

اقرار کیا۔

ہے، بھئی ہے۔

مگر یہ راز راز ہی رہے۔ چینیوں کو پتہ چل گیا تو ہنگامہ ہو جائے گا، اودھم مچ جائے گا، قیامت ٹوٹ پڑے گی اور ماں بچے سے بیگانہ ہو جائے گی۔ تمام چینی اس مکھی پر ٹوٹ پڑیں گے۔ اور اگر مکھی ریل کی کھڑکی سے باہر نکل گئی تو یہ بھی چلتی ٹرین سے چھلانگیں لگا دیں گے۔

میں نے بھی اس بات سے اتفاق کیا کہ فی الحال راز راز ہی رہنا چاہیے۔ شاہ جی کا کیا ہے۔ ہم انہیں سمجھالیں گے۔ دوزانوں ان کے سامنے بیٹھ کر عرض کریں گے کہ جس مکھی کو مار کر آتے لوگوں کو آپ نے دیکھا تھا، اس مکھی کی عمر بڑی لمبی ہے۔ پندرہ سال بعد بھی اب تک شینگ ہائی سے ہانگ چو جاتی ریل کے فسٹ کلاس میں سفر کرتی ہے۔ شاہ جی یہ بات جھٹلائیں گے نہیں۔ صرف اپنی ناک میں انگلی پھیر کر کان کھجلا کر کہیں گے۔

بابا جی سچ کہتے ہیں، جسے اللہ رکھے اسے کون چکھے۔

شام ہو رہی ہے اور سورج دور درختوں کی قطار کے پیچھے اتر رہا ہے۔ یکدم پھر ٹرین نے پہلے سے زیادہ دلدوز جھٹکا کھایا اور خوفناک آوازیں پڑی کے ساتھ پیہو کی رگڑ سے پیدا ہوئیں۔ سب لوگ گھبرا گئے مگر یہ فائدہ ہوا کہ مادام جنگ کی آنکھ کھل گئی۔

بیچاری انہی اور دوسرے کمرے میں چلی گئی۔ تھوڑی دیر بعد لوٹی اور کہنے لگی۔

ٹرین کی بریک میں گھڑ بڑھے۔

[illegible]

جھیل کنارے درخت گنجان اور صاف ستھری سڑکیں دونوں طرف سے پھولوں سے آراستہ غرض بڑا ہی رومان پرور سماں تھا اس وقت اندھیرے کے باوجود یہ صاف پتہ چلتا ہے کہ جھیل میں کنول کے پھولوں کی بہتات ہے۔ روشنیوں کی بریکٹس کا پیٹرن بھی کنول کے پھول کا ہے۔ جھیل کو سڑکوں سے کاٹ کر مختلف حصوں میں تقسیم کیا گیا ہے اور خوب صورت پل بنائے گئے ہیں۔ ہم ایک سڑک پر جھیل کے پتھوں بیچ آگے نکل گئے۔ درختوں سے سائیکلیں ٹیک کر نوجوان جوڑے گھاس پر بیٹھے راز و نیاز میں محو ہیں۔ کچھ کی سائیکلیں گھاس پر لیٹی ہیں اور وہ درختوں سے ٹیک لگا کر محبت کے بیچ بورے ہیں۔ کچھ بچوں پر ایک دوسرے سے سر جوڑ کر خاندانی منصوبہ بندی کر رہے ہیں۔ اور ہمارے ساتھ اردو مترجم کامریڈ شان تھا۔ جس کی اردو دانی کے سب قائل ہو چکے تھے۔ اس رومان پرور ماحول میں ہمیں اکھڑا اکھڑا سا محسوس کر کے بولا۔

صاحب یہ جگہ بہت حسین ہے، بہت جمیل ہے اور خوبصورت ہے۔ نوجوان جوڑے رات کو یہاں آ کر بڑی محبت کرتے ہیں آپس میں۔

ارباب نیاز نے اپنے ٹارٹل رہنے کا احساس دلانے کے لیے کہا۔

ہاں، محبت انسان کو ضرور کرنی چاہیے۔

کامریڈ شان نے برجستہ داد دی بلند آواز میں۔

شاباش، شاباش!

آغا ناصر نے کامریڈ شان کو سمجھایا۔ بڑوں کے لیے شاباش کی بجائے بہت خوب کہتے ہیں۔

تو میں پھر معذرت کر لوں۔ کامریڈ نے مجھے پوچھا۔

میں نے کہا۔

کوئی بات نہیں ارباب نیاز بھی تمہارے جتنی اردو جانتے ہیں اور آغا ناصر نے اس کی مزید اصلاح شروع کی۔

دیکھو کامریڈ تم ہمارے صاحب اور تمہارے صاحب کہے بغیر اردو سے چینی میں اور چینی سے اردو میں ترجمہ سنا دیا کرو۔

جی اچھا۔ کامریڈ شان نے کہا۔ مگر اس کے بعد کچھ بھگ گیا۔ غالباً اس احساس سے کہ ہم اس کی اردو سے مطمئن نہیں اور یہ بات

حکام بالا تک نہ پہنچ جائے۔ پھر ارباب نیاز اور افضل قاری مع اپنی بیگمات کے ہوٹل واپس چلے گئے۔ آغا ناصر کی بھی بیگم نہ تھی وہ

فرینڈ شپ سٹور میں جا گئے۔ میں اور حبیب الرحمن اور کامریڈ گھومتے رہے۔ مجھے کامریڈ کے بھگ جانے کا احساس تھا اور میں نے چاہا

کہ اس کا اعتماد بحال ہو جائے۔

کامریڈ یہ جگہ یہ جھیل واقعی ایک خوبصورت مقام ہے۔ تم نے اتنی اچھی اردو کہاں سے سیکھی؟

اس سے پہلے کہ کامریڈ کچھ جواب میں کہتا، ایک لڑکی اور لڑکا سائیکلوں سے جلدی میں اترے۔ سائیکلیں تیزی سے درخت کے ساتھ کھڑی کیں اور ایک مقناطیسی زور سے آنے سے سامنے سر جوڑ کر ہاتھ ایک دوسرے کے ہاتھ میں دے کر بھینچ کر کھڑے ہو گئے۔

کامریڈ شان آپ واقعی شاندار لوگ ہیں۔ جنگ بھی مل کر کرتے ہیں۔ کھیتی باڑی بھی ایک ساتھ اور محبت بھی سر جوڑ کے کرتے ہیں۔

ہاں صاحب یہ اچھی بات ہے۔ کامریڈ بولا۔

کامریڈ تمہاری شادی ہو چکی۔ میں نے پوچھا۔

ہاں صاحب ایک بچی بھی ہے۔ میں پھر نے پوچھا۔

شادی سے پہلے سر بھی جوڑا تھا۔ حبیب الرحمن نے مسکرا کر پوچھا۔

سر جوڑا تھا تو جوڑی بن گئی تھی۔ کیوں ٹھیک نہیں؟ میں نے کہا۔

کامریڈ نے حبیب الرحمن کو جواب دیا۔

میں پوچھتا ہوں بچے جھیل کنارے والی بات۔ حبیب الرحمن شرارت کے موڈ میں تھا۔ ویسے ہم سب اسی موڈ میں تھے۔

جھیل کنارے کہاں صاحب، میں تو ہانگ چو پہلی بار آپ کے ساتھ آیا ہوں۔ کامریڈ نے جواب دیا۔

واپس ہوٹل پہنچ گئے۔

بوڑھی میمیں، کھاگلڑ صاحب، جاپانی، فرانسیسی، ڈچ، اطالوی، امریکی، ہندوستانی، برمی، نیپالی، افریقی تمام ممالک کے سیاح بریف

کیس اپنی کیس لفافے اور بیگ اٹھائے ارض چین کی جنت ہانگ چو دیکھنے آ رہے ہیں۔ حبیب الرحمن اپنے انتظامی امور کے سلسلے

میں چلا گیا۔ کامریڈ شان کو میں نے بھیج دیا اور لاؤنچ میں بیٹھ کر سرگريٹ نوشی کے مزے لینے لگا۔ پھر ہانگ چو ہوٹل کے بک شال کا

خیال آیا تو تیسرے فلور پر وہاں پہنچا۔ چینی انگریزی رسالے کتابیں الٹ پلٹ کر دیکھتا رہا۔ اس ہوٹل کی کشادگی اور جھیل کے

کنارے نے اس کی فضا میں بڑی فرحت بسا رکھی ہے۔ جی چاہتا ہے، بس گھومتے رہو۔ سو میں چینی مصوری کے شہکار جو جا بجا

آویزاں تھے دیکھنے لگا۔ میرے پاس لفٹ کا دروازہ کھلا۔

ہیلوینگ مین۔۔۔۔۔ امریکی ۸۵ سالہ ڈسکرا تھا، جو مجھے دیکھ کر پکارا۔ بغل میں ایک اٹھارہ انیس سالہ برطانوی گلیمر گرل دبائے ہوئے لفٹ سے باہر آیا۔

”کیسی ہے مصور؟“

”خوبصورت۔“ میں نے داد دی۔

”ہاں یہ بہت خوب صورت ہے اور نو عمر بھی ہے۔“ امریکی ڈسکراسینہ پھیلا کر اور اپنے بازوؤں کے پٹھے اور بھی ابھار کر بولا۔

”ہاں واقعی ایسا ہے، نو عمر ہے، مگر صبح تک بوڑھیا بن جائے گی انشاء اللہ تمہاری گپیں سن سن کر۔“ میں نے کہا۔

اور نہیں، یہ مجھ سے بھی زیادہ باتونی ہے۔ اس نے کہا۔

باتونیوں میں بھی جزیشن گیپ ہوتا ہے۔ میں نے کہا۔

”تمہارے ساتھ کوئی لڑکی نہیں؟“ اس نے پوچھا۔

”ہے مگر میرے ساتھ ساتھ قدم اٹھاتی ہے، میرے دل کے باغ میں۔“ میں نے اسے یقین دلایا۔

چھوڑو یہ افلاطونیت، زندگی کی راہ میں بڑے شہر آتے ہیں۔ ہر شہر میں مزا لینا چاہیے۔ اس نے اپنا مسلک عشق بیان کیا۔

ہر شہر میں نیا دل بدل لینے سے تمام شہر ویران لگتے ہیں اور انسان تمہاری طرح محض گپ باز بن جاتا ہے۔

وہ یہ سن کر پورے زور سے قہقہہ لگا کر لڑکی کی کمر میں بازو کا حلقہ اور تنگ کر کے اپنے کمرے کی جانب چلا گیا۔

حبیب الرحمن ٹیلیفون پر چیکنگ میں اپنے بچے اور بیوی سے گپ لڑا رہا تھا اور پاس بیٹھی ویٹرس سے چھیڑ خانی کرتا جاتا تھا۔ میں نے کہا۔

حبیب الرحمن وہ امریکی گئی ہانگ چو میں ایک جوان مچھلی پکڑنے میں کامیاب ہو گیا ہے بھائی۔

وہ بڑا حرامی ہے سالاً اپنی صحت کا راز جانتا ہے۔ حبیب الرحمن نے کہا۔

وایسے حبیب الرحمن تم ٹیلیفون پر بیوی سے بات کرتے ہو اور گپ لڑاتے ہو اس چینی گڑیا سے۔ سنجوگ کی اس ایک گھڑی کے بعد ہجر کی لمبی رات کے قہر سے ڈرو۔

ارے نہیں۔ حبیب الرحمن نے کہا۔

”میں تو تمہارا تعارف اس میٹھی لڑکی سے کروانا چاہتا ہوں۔“

پھر حبیب الرحمن نے ویٹرس کو خلا میں انگلی سے چہرہ بنا بنا کر میرا تعارف کروایا اور ویٹرس نے خوش ہو کر اپنے چہرے کے گرد انگلی گھمائی اور حبیب الرحمن سے متوجہ ہوئی۔ حبیب الرحمن نے بتایا۔

یہ کہتی ہے میری تصویر بنائے گا اور میں نے کہہ دیا ہے۔ ہاں بنائے گا۔ اب تم اس کی تصویر آج ضرور اپنے کمرے میں بنانا اور میں اس بہانے سے اپنی بگڑی ہوئی تقدیر بنانے کی کوشش کروں گا۔

پھر حبیب الرحمن نے اسے اشارہ کیا۔ وہ میرے کمرے کی چابی لے کر میرے آگے چل پڑی۔ چھوٹی سی گڑیا سی۔ سفید پینٹ جیکٹ اور ماؤ کیپ میں بہت معصوم سی لگ رہی تھی۔ اس نے میرا کمرہ کھولا پھر لاشی کی اور فرنیچ دکھایا۔ باتھ روم دکھایا۔ سلیپر بیڈ کے نیچے سے باہر نکالے اور مودب کھڑی ہو کر مجھے دیکھنے لگی۔ میں نے شے شے کہا۔ وہ جواب میں شے شے بولی اور پلٹ کر دھیمے دھیمے دروازے میں جا کر رکی اور پھر شے شے کہا۔ میں نے بھی پھر شے شے کہا اور وہ چلی گئی۔ اللہ غریق رحمت کرے عدم صاحب کیا خوب فرماتے ہیں۔

دیکھنا جھومنا دعا دینا
ہم یہی کاروبار کرتے ہیں

گرم پانی کا غسل کیا اور تو لیے لپیٹ کر کمرے کی گرم فضا میں فرحت محسوس کرتا گھومنے لگا۔ پھر کھڑکی کھولی اور ویسٹ لیک کا نظارہ کرنے لگا۔ میرے کمرے سے قائمہ زاویہ بناتے کمرے کی کھڑکی سے کھلی پردے کرچ کر کے سٹے اور امریکی ڈشکرا شیطان کی طرح پھر سامنے تھا اور اس کمرے میں اس نوعمر حسینہ کو سڑپ ٹیز سکھارہا تھا۔ شاید اسے بڑھاپے کا لباس پہنانا چاہتا تھا۔ میں نے اپنے کمرے کی کھڑکی بند کر لی، پردل کی کھڑکی کھل گئی۔

دل پرخوں کی اک گلابی سے

عمر بھر رہے شرابی سے

دل پرخوں، دل پرخوں

دل ناداں دل ناداں ناداں

دل ناداں کی بازیابی سے -----

کچھ تو فرصت ----- کچھ تو فرصت -----

کچھ تو فرصت ملی خرابی سے
 صحن مقتل میں جا۔۔۔۔۔ صحن مقتل میں جا نکلتی ہے
 وہ گلی اس کی بے نقابی سے
 جانے کیا کیا کہاں گنوا یا ہے
 اے جنوں تیری ہم رکابی سے
 سیر شہر۔۔۔۔۔ سیر شہر ستم۔۔۔۔۔ سیر شہر شعاراں میں
 ہم تو پھرتے رہے شرابی سے
 کشت دل کشت شب میں۔۔۔۔۔
 صحن شب میں۔۔۔۔۔ کشت شب میں نجوم اگتے ہیں
 کشت شب میں نجوم اگتے ہیں
 تیرے پیکر کی آفتابی سے



فطرت دھیان کو مرتکز کرتا ہے۔ اور لہر لہر دائرہ دائرہ گیان کو کھولتا ہے۔ یوں لگتا ہے جیسے فطرت فی الواقع سکون و اطمینان اور یکسوئی کے حصاروں میں ہوا پانی دھوپ کے خیر سے کسی جنت کی صورت گری میں رازداری برت رہی ہو۔ یہاں وہ چند لمحے بھی آئے جو مجھ پر طاری نہ ہو سکے بلکہ میری مراجعت کے منتظر رہے۔ مجھے اپنے تسلسل میں سمونے کے لیے معطل رہے۔ وہ چند لمحے جو لافانی ہیں۔ انہیں اس حیات سے الگ سمجھنا چاہتا ہوں کہ یہ حیات فانی ہے اور حیات فانی تو خود ایک وقفہ ہے یہ کسی تعطل کی متحمل نہیں ہو سکتی۔ میرا بدن شکن در شکن تہ در تہ سمٹ کر گھاس پر رہ گیا تھا۔ میں فی الواقع زمین سے اٹھ گیا تھا۔ چاروں اور پھیل گیا تھا۔ تمام رنگ میرے تصرف میں اور ہر خوشبو میری مٹھی میں تھی۔ میں نے ہوا کے گیت سنے اور کرنوں کا تاج پہنا تھا۔ ان لحوں کا احساس تب ہوا تھا۔ جب میں نے دوبارہ یہی بدن کا لباس پہنا تو جیب داماں میں ہزار دکھ تھے زخم تھے۔ میں نے دیکھا آغا ناصر مجھے عجیب کیفیت میں دیکھ کر مضطرب تھا۔ شاید وہ میرے ہی جیسی کسی کیفیت کے کسی کنارے پر جا کر لوٹ آیا تھا۔

آغا نصیر کار لائل سے کسی نے پوچھا کہ میاں صاحب تمہارے یوٹوپیا میں آخر لوگ کریں گے کیا؟ تو اس نے کہا تھا۔
 ”ہی ہی پیار بھری باتیں۔۔۔۔۔۔ کبھی نہ ختم ہونے والی باتیں۔“

مگر ہمارے چینی ہمیں کاروں کی جانب بڑی جلدی سے بلا رہے تھے۔ بس ہم چند منٹ کی ڈرائیو سے پیکو ڈا آف سکس ہارمینز پہنچ گئے۔ اس پیکو ڈے کے دامن سے اس کی بلندی پر نظر ڈالنے کے لیے سر کی ٹوپی گرانے کے ساتھ الٹ بازی بھی لگانی پڑتی ہے۔ یہ پیکو ڈا ۹۷ء میں سانگ خاندان کے عہد میں تعمیر ہوا۔ ۱۱۵۶ء میں اس کی تعمیر دوبارہ ہوئی اور انقلاب کے بعد اسے مستحکم کیا گیا۔ اس کی ۱۳ منزلیں ہیں۔ دیکھنے سے تعلق رکھتا ہے۔ مگر تیسری منزل تک گئے کہ دیگر سیاحوں کے ساتھ ہمیں بھی روک دیا گیا۔ شاید انقلاب کے بعد اسے دوبارہ مستحکم کرنے کا ارادہ تھا۔

یہاں سے اترے اور دریائے کیاننگ کے کنارے کنارے چائے کے باغات میں پہنچے۔ پہاڑی ڈھلوانوں پر چائے کے باغات اس قدر خوش منظر ہیں کہ چائے کے سمندر پیئے ہوئے لوگوں کے دل میں چائے نوشی کے لیے ایک نیا حوصلہ پیدا ہوتا اور ساتھ ہی جذبہ رقابت بھی جاگتا ہے ان کے لیے جو دو شیزہ کے ہونٹوں جیسی گرمی اور مٹھاس والی اس معصوم شے کو ترک کرنے کے مشورے دیجی اور موٹی موٹی کتابوں سے حوالے لاتے ہیں۔ ذرا یہ باغات دیکھ لیں تو ماتم کریں اپنی کور ذوق کا جسے وہ عقلمندی سمجھے بیٹھے ہیں۔ ذوق اللہ کی خاص دین ہے۔ عقل سے محروم تو وہ کسی کو نہیں کرتا۔ اس کے ساتھ ہی بانس کا جنگل شروع ہو جاتا ہے جو میرے لیے خاص دلچسپی کا سامان رکھتا تھا۔ چینی مصوری میں بانس کا تنا اور پتے وہی کام کرتے ہیں۔ جو آرکسٹر میں طبلہ ایک پرانی جھونپڑی کے ساتھ

شروع ہو کر جنگل میں جاتی پگڈنڈی چینی پینٹنگز اور امیر اینڈری کے نمونوں میں بارہا دیکھ چکے ہیں۔ اس پگڈنڈی کے دونوں جانب بانس کا جنگل ایک سبز چمکرا اور بھیگا بھیگا حسن رکھتا ہے۔ ایک مہک ہلکے ہلکے دلوں کو چھیڑتی ہے۔ سکون ہی سکون اور خاموشی ہی خاموشی۔ یہ پگڈنڈی جو اس جنگل کے بچوں بچ گزرتی ہے۔ چائے کے باغات سے آہستہ آہستہ چڑھائی چڑھتی اختتام تک جاتی ہے۔ سیاہ پتھر کی سلوں سے بنی ہے۔ اور جنگل کے گہرے سبز حسن میں اس پگڈنڈی کا ہر مسافر اپنے کسی نہ کسی خواب کے کنارے جا نکلتا ہے۔ سترہ سالہ مونا لیزا کا پچاس سالہ عاشق لیونا رڈ وینچی اپنے ایام دل زدگی میں کہاں کہاں نہ مارا مارا پھرتا تھا۔ اس نے چین میں بھی آوارگی کی۔ یہ معلوم نہیں کہ ہانگ چو آیا اور اس نے یہ پگڈنڈی دیکھی کہ نہیں لیکن مونا لیزا کے دائیں کاندھے سے پھوٹ کر بل کھاتی کسی جھیل کنارے سرکنڈوں میں گم ہوتی پگڈنڈی کا سحر اس پگڈنڈی کا ہمزاد ہے۔ میں اس پگڈنڈی کے ٹھنڈے ٹھنڈے ماحول میں نہ جانے کن کن جگہوں میں دلگیر پھرتا تھا کہ کامریڈ لن کی آواز نے مجھے چونکا دیا۔ وہ پوچھتا تھا۔

اس عورت کی کیا عمر ہے؟

بالوں کی دو چوٹیاں شانوں پر گرائے نیلی پینٹ جیکٹ میں ملبوس درمیانے قد کی ہشاش بشاش لڑکی تو ہمارے ساتھ نہ تھی۔ یہ اس جنگل میں کہاں سے نکل آئی۔ میں نے اس کو سر سے پاؤں تک دیکھا۔ یقین نہ آتا تھا مگر مسٹر لن کے سوال میں عورت لفظ کو سہارا بنا کر عمر بتاتی۔

پچیس سال!

اور کامریڈ لن سے درخواست کی کہ اگر میرے قیافے میں یہ عمر اس کی اصلی عمر سے بہت زیادہ ہو تو ٹال جاؤ۔ آخر عورت ہے۔ کامریڈ لن نے اسے میرا قیاس بتایا تو وہ کھلکھلا کر ہنسی اور یکدم اور بھی حسین ہو گئی۔ اس نے جھک کر میرا شکر یہ ادا کیا۔ شے شے۔ تب کامریڈ لن نے بتایا۔ اس کی عمر بیالیس برس ہے۔

یہ سن کر ہم اسے دیکھتے رہ گئے۔ وہ کھلکھلا کر ہنستی ہوئی حسین سے حسین تر ہوتی چلی گئی۔ چمکدار پورے دانت، روشن آنکھیں، سرخ سفید رنگت سڈول جسم چست و چالاک زندگی سے بھرپور بیالیس سالہ عورت ہی ایک مستعد اور محنت کش سرزمین کی مونا لیزا ہو سکتی ہے۔ جس کا حسن اتنا پائیدار ہو کہ وہ اینٹیں اٹھا سکے، چٹائی کر سکے، ٹرک چلا سکے، ٹریکٹر چلا سکے، فصل کاٹ سکے۔ سر پر منوں بوجھ اٹھا کر چل سکے اور محبوب اگر رزق کی تلاش میں دور دیس گیا ہو تو اس کی امانت اپنے حسن و جمال کی حفاظت برس برس کر سکے بغیر کوئی دانت گرائے کوئی ایک بال بھی اپنے سر کا سفید نہ ہونے دے اور آنکھوں کی پوری چمک سنبھال سکے لمحہ وصال تک۔ چین کتنا مختلف

خطہ زمین ہے۔ اس جنگل میں ایک اور قسم کے بہت سارے درخت پگنڈی کے ساتھ رنگ برنگے پتوں اور پھولوں والے ہیں۔ بہت تناور ہیں۔ اور ان میں سے بیشتر کی عمریں ہزار سال بتائی جاتی ہے۔ جنگل کی سیر کو سب نکلے تھے۔ کس کس نے درخت گئے اور درختوں کے اسرار کس نے سمیٹے، کون جنگل میں گم ہوا، کس نے راستہ پایا۔ سگمنڈ فرائڈ کے بقول کون دیوانہ اور کون فرزانہ تھا۔۔۔۔۔۔ یہ تفریق ہونے کی نوبت چینی یاروں نے آنے ہی نہ دی۔ سب کو گھیر گھا کر لے آئے تھے۔

ہانگ چو ہوٹل میں کھانا کھایا اور چند لمحے آرام بھی نہ کیا کہ ہانگ چو کی ایک مادام اور حبیب الرحمن کے ساتھ کچھ کاغذ کچھ رنگ اور کچھ اور خریدنے روانہ ہوئے۔ جمیل کنارے چلتی کار مادام نے ایک جگہ رکوائی اور ہمیں ساتھ لے کر شملہ پہاڑی طرز کے ایک ٹیلے پر چڑھنے لگی۔ کیا بھول بھلیاں تھیں۔ پتھروں اور درختوں کی فنکارانہ تراش خراش دیکھنے کی بات تھی۔ اندر داخل ہوئے تو وہ ایک ڈرائنگ میٹرل سٹور تھا۔ اس سٹور تک رسائی ایسے پر تکلف راستوں سے اللہ اللہ یہ سلیقہ یہ قرینہ کہ ان راستوں سے گزرتے گزرتے ایک سیدھا سادا انسان بھی مصور بننے کے ارادے باندھنے لگے۔ کچھ واٹر کلر پیپر خریدے۔ کچھ گاش کی بوتلیں خریدیں۔ پھر اگلے اسٹور پر اور اس کے بعد تیسرے اور چوتھے سٹور پر۔ اس خرید و فروخت کے بعد ایک پرہجوم چوک میں ہم نے چینی ریوڑیاں اور گجک کھائی اور کاجو کی خستگی کا لطف اٹھایا۔ بعد میں فرینڈ شپ سٹور سے ولید کے لیے اوننی سوٹ، سعدیہ کے لیے روایتی چینی لباس، فہیم کے لیے جیکٹ اور پروین کے لیے کھلا کپڑا خریدا۔ پھر کار ایک جگہ کھڑی کر کے ہانگ چو کی سیر بس نمبر ۱۱ پر خوب خوب کی۔ پیدل مارچ کرنے کو بس نمبر ۱۱ کہتے ہیں۔ جیسے ہمارے لاہور میں پاگل خانہ کے لیے بس نمبر ۴ مخصوص ہے۔ پھر ہانگ چو کا پیپلز اسکوئر دیکھا۔ ایک نمائش گاہ دیکھی۔ واپس آئے تو شام کے کھانے کا وقت ہو رہا تھا۔ ہانگ چو کے میسر نے کھانا دیا۔ جام صحت اور تقریریں۔ خیر سگالی کے جذبات کا اظہار اور ہانگ چو کے حسن و جمال کی تعریف میں شاعری ہوئی۔

تھوڑی دیر ہانگ چو ہوٹل کے فرینڈ شپ سٹور میں نوادرات دیکھتے رہے۔ جو خرید سکتے تھے انہوں نے خریداری بھی کی۔ پھر سب واپس اپنے اپنے کمروں کو چل دیئے۔

میں چوتھے فلور پر پہنچا تو پھر وہ چینی گڑیا مجھے دیکھتے ہی چابی لے کر میرے آگے آگے چل دی۔ کھڑاک سے ایک کمرے کا دروازہ کھلا۔ ایک جاپانی تیزی سے باہر نکلا اور زبردستی اس چینی گڑیا کے ہاتھ میں کچھ تھامنے کی کوشش کی۔ جسے چینی گڑیا نے جھٹک دیا۔ مجھے سونے کے خول چڑھے دانتوں والے اس جاپانی کی اس حرکت پر سخت طیش آیا۔ اور میں نے بدمعاش، لپے لفٹے، شورے، اچکے اور غنڈے جیسے القابات سے اسے نوازا۔ وہ میری طرف کھی کھی کرتا ہوا کھسیانی ہنسی ہنستا رہا۔

شے کہا۔ دھیمے دھیمے دروازے تک گئی پھر پلٹ کر جھکی اور شے شے کہہ کر چلی گئی۔

میں نے لباس تبدیل کیا اور ویسٹ لیک کی جانب کھڑکی کھول کر وہ جزیرہ جواب ایک سیاہ قریہ تھا اس میں اس درخت کو تلاش کرنے کی کوشش کی جس کے پتے سرخ پیلے اور نارنجی تھے۔ جہاں میں نے اپنا کھولنگاہ چاروں اور گھمایا تھا۔ اس شہر پر نیلا آسمان جس میں سفید سفید بادل کے دامن میں درختوں کے جنگل جن میں رنگ برنگے مکانات اس سارے منظر کا عکس اپنے پانی میں اتارتی جھیل اور جھیل کے قلب میں یہ جزیرہ جہاں دھیان لہر لہر مرکز ہوتا ہے اور گیان دائرہ دائرہ پھیلتا ہے لیکن جب وہ درخت مجھے اس وقت دکھائی نہ دے سکا تو میں نے اپنے کھولنگاہ کی ریزگاری کا میزان کیا۔ تب دھیان کی کھڑکی گیان میں کھلی اور گیان کے آخری افق پر وہ ستارا چمکا جو استعارہ ہے کسی جنت گمشدہ کا جس کی تلاش میں انسانی متحیلہ پر پرواز کھولتی ہے۔ ہر اس شانت لمحے میں جو بڑا کمیاب ہے کہ ہر نئی ابجد صدیوں کی گویائی کے خمیر سے اٹھتی ہے اور انسانی حواس سے شناسائی پیدا کرنے کے لیے زمانوں کا تسلسل درکار ہوتا ہے۔ تب پرندوں کی چہکار میں ترنم کا احساس ہوتا ہے۔ ہوا کی سرسراہٹ میں سر کی پہچان ہوتی ہے۔ پتوں پر تحریروں کا مفہوم سمجھ میں آتا ہے۔

اودے اودے نیلے نیلے پیلے پیلے سبز سرخی چمپنی رنگوں والے ابرو باڈ برگ و بار مرغ و مائی اور آب و گل کے شہر اہل چین کی جنت ارضی ہانگ چو کی جھیل کے قلب میں اس جزیرے پر میں نے پھر نظر ڈالی جہاں سورج کی شعاعوں کا کھیل دیکھنے کی عادی آنکھ شعاعوں کے تعاقب میں آسمان کی جانب بھی اٹھ ہی جاتی ہے۔

ما از خدائے گم شدہ ایم او بختوست

چوں ما نیاز مندو گرفتار آرزوست

گا ہے بہ برگ لالہ نوید پیام خویش

گا ہے درون سینہ مرغاں بہ ہاؤ ہوست

۲۰ نومبر کی صبح بیدار ہوا۔ غسل اور شیو کے بعد زیادہ ہی گرم کپڑے پہنے کہ گزشتہ شب سے ہانگ چو کا موسم بھی بہت سرد ہو گیا تھا۔ کافی کا کپ پکڑا اور گزشتہ شب سے ہانگ چو کا موسم بھی بہت سرد ہو گیا تھا۔ کافی کا کپ پکڑا اور کھڑکی کھول کر ویسٹ لیک پر سورج کی کرنیں بکھرتی دیکھنے لگا۔

پھر ناشتہ کے لیے تیسرے فلور پر اترا۔ ناشتہ کے بعد چمی چیانگ می شو شوئے ژوین ہانگ چو (ZHE Jinng)

Academy of Fine Arts Hang Zhou) کے لیے روانہ ہوئے۔ جو ہانگ چو ہوئل سے زیادہ فاصلے پر نہیں ہے۔ روایتی چینی مصوری کے مشہور زمانہ مصور تین پائی Tin Pai جو اس اکیڈمی کے وائس پرنسپل ہیں، چشمہ لگائے نیلا مفلر گلے میں ڈالے استقبال کے لیے آئے۔ اس درس گاہ میں پینٹنگ ڈیزائننگ، کیلی گرافی، سکلچر اور وڈ کٹ کے شعبوں میں طلباء اور طالبات کی کثیر تعداد زیر تعلیم ہے۔ یہ اکیڈمی چین کی سب سے بڑی فنون کی درس گاہ ہے۔ یہاں ۲۳۰ غیر ملکی طلباء ہیں۔ ۱۷۰ اساتذہ ۸ پروفیسر ۲۰ نائٹ پروفیسر اور خاص تجربہ اور مہارت رکھنے والے ۸۰ اساتذہ ہیں۔ جاپان کے ساتھ جنگ کے دوران اس اکیڈمی پر کافی کڑا وقت گزرا اور یہ اکیڈمی چین کے مختلف شہروں میں نقل مکانی کرتی پھری۔ ثقافتی انقلاب میں بھی کڑی آزمائش سے گزری۔ اب اس کے حالات سازگار ہیں۔

ہمیں تمام شعبے دکھائے گئے اور ہر شعبے میں درس و تدریس کا طریق کار سمجھایا گیا۔ طلباء و طالبات کو مصروف فن دیکھا۔ اساتذہ کا معلمانہ خلوص اور طلباء کا انہماک قابل ستائش ہے۔ تربیت کے جتنے کڑے مدارج اور مراحل اس درس گاہ کے ہیں اور جس قدر محنت کروائی جاتی ہے اس کی بنا پر یہ نتیجہ باآسانی اخذ کیا جاسکتا ہے کہ ہمارے ملک کے برعکس چین میں کوئی جعلی آدمی فنون لطیفہ میں نہیں گھس سکتا۔ اس درس گاہ میں روایتی اور جدید مصوری دونوں کی تدریس کا انتظام ہے۔ چین کی جدید مصوری میں اب مغربی اثرات بکثرت جگہ پارہے ہیں۔ میں نے یہاں کسب کمال اور خط کمال کا مظاہرہ کیا۔ کسب کمال کی داد تو فوراً مل گئی مگر خط کمال میں وہی شینگ ہائی والا مسئلہ تھا کہ رنگ و خط کی تفہیم تو جلد ہو جاتی ہے۔ مگر اب جو نسل زیر تعلیم و تربیت ہے اس کے لیے عبارت کا مفہوم قطعی طور پر اجنبی اور تعجب انگیز ہے چونکہ ہماری فنکارانہ خطاطی کا پسندیدہ مواد آیات قرآنی ہیں اور چینی بھائی تو آسمان کی سمت دیکھتے ہی نہیں۔ وہاں سے اترنے والی کتابوں کا ان کے ہاں تصور بھی ناپید ہے۔ خط کمال کے تزئینی عناصر یعنی مسلم فن تعمیر کے گنبد و مینار ان کی سمجھ میں نہ آتے ہوئے دیکھ کر میں نے مشہور چینی خطاط اور اس درس گاہ کے استاد کا مریڈیو چیانگ کو زحمت فن دی۔ انہوں نے ایک مشہور نظم جو وطن کی محبت میں ہے اس کے دو اشعار لکھے۔ تو میں نے برش سے اس خطاطی کو پینٹنگ میں بدل دیا۔ پیکو ڈے کنول کے پھول، پہاڑ، دریا اور بانس کی شاخیں دیکھ کر انہوں نے خوب داد دی اور میرے گنبد و مینار کا ابلاغ ہونے لگا۔ میں نے یہ تصویریں اسی شعبے کو پیش کر دیں اور شے شے کی آوازوں کا رس کانوں میں گھلنے لگا۔ اس درس گاہ میں دو پاکستانی لڑکیاں بھی زیر تعلیم ہیں۔ مس تانیا ثانی اور مس سیمیں اعجاز خاں جن سے ان کی تعلیم کے بارے میں بھی تبادلہ خیال ہوا۔ دونوں بڑی لگن سے فن سیکھ رہی ہیں۔ انہوں نے مجھ سے پاکستان میں اپنے مستقبل کے بارے میں پوچھا۔ جو میں نے تابناک بتایا۔

اس اکیڈمی سے نکل کر سیدھے ہانگ چو ہوٹل آئے اپنا سامان گاڑی میں رکھا تا کہ مزید سیر و سیاحت کے بعد سیدھا ہانگ چو ریلوے اسٹیشن پہنچ جائیں۔

ہانگ چو مصوروں اور شاعروں کا شہر ہے۔ ہر قدم پر ایک نیا احساس حسن اور انوکھا پن دکھائی دیتا ہے۔ ویسٹ لیک کے کنارے خوشنما راہداری ہے۔ جس پر تھوڑے فاصلے پر دیدہ زیب پو لین ہیں۔ جہاں سے سیاحوں کو ریفریشن منٹ مل سکتی ہے۔ ہانگ چو کے آسمان سے جنگی طیاروں کی پرواز کی آواز بھی آتی رہتی ہے۔

جھیل کنارے ایک ٹیلے کے دامن میں ایک سفید براق مجسمہ دعوت دید دیتا ہے یہ اس انقلابی خاتون کا ہے۔ جس نے اس علاقے میں بادشاہت کا تختہ الٹنے میں مرکزی کردار ادا کیا تھا۔ میں نے چند پھول توڑ کر اس کے قدموں میں رکھ دیئے۔ ویسٹ لیک کے کنارے ہانگ چو ہوٹل سے ملحق ایک ہیرو جرنیل کا ٹمپل اور قبر ہے۔ دیکھنے کی چیز ہے۔ اس یادگار میں داخل ہوں تو ایک خوبصورت قطعہ زمین کے آگے ٹمپل ہے جس میں یوی فی (Eud Fie) کا دیوہیکل مجسمہ ہے۔ یوی فی (۱۱۰۳-۱۱۳۲) عیسوی میں جنوبی سانگ خاندان کا فوجی جرنیل تھا۔ شمالی حملہ آرتا تاریوں کے خلاف مردانہ وار لڑا۔ بعد میں چاؤ گو کے عہد میں ہانگ چو کی جیل میں اس پر مقدمہ چلا اور پھانسی پر چڑھایا گیا۔ آٹھ سو سال سے چینی لوگ اسے خراج عقیدت پیش کرنے آتے ہیں۔

ٹمپل کے دائیں جانب اس کی قبر ہے جس میں تین فٹ اینٹوں کی چنائی پر مٹی کے گول ڈھیر پر سبز گھاس لگی ہے۔ اس قبر کے پہلو میں ایسی ہی مگر چھوٹی قبر اس کے بیٹے کی ہے۔ قبر تک راستے میں دور وید دانشوروں کے مجسمے آ منے سامنے تعظیماً کھڑے ہیں۔ ذرا پیچھے ہٹ کر گھوڑے تیل اور شیر کے مجسمے ہیں۔ ایک کونے میں غدار چاؤ گو اور اس کی بیوی کے مجسمے ذلت و رسوائی کی علامت بنے سرنگوں ہیں۔ لوگ ان پر تھوکتے ہیں۔ ہم نے بھی لعنت بھیجی ہے۔

یوی فی کے ٹمپل کے دروازے سے ٹیک لگائے ایک چینی ماں اپنے شیرخوار بچے کو بڑے نارمل انداز میں اپنی چھاتی نکلی کئے دودھ پلاتے دیکھ کر یاد آیا۔ کنفیوشس نے کہا تھا۔ ”اس دنیا میں ہر آنے والا بچہ اس بات کا ثبوت ہے کہ خدا ابھی انسان سے مایوس نہیں ہوا۔“

یہاں سے سیدھے ہانگ چو ریلوے اسٹیشن پہنچے۔ وی آئی پی لائن میں ارباب نیاز بیگم ارباب نیاز، افضل قادر بیگم افضل قادر حبیب الرحمن کا مرید شان اور مادام چنگ سب منتظر تھے۔ بارہ بج کر پچاس منٹ پر ہانگ چو سے شینگ ہائے کے لیے ریل کی روانگی تھی اور بارہ بج کر پینتالیس منٹ پر پلیٹ فارم کے قرب وجوار میں بھی ریل کا نشان تک نہ تھا۔ آغا ناصر نے لاہور ریلوے

اسٹیشن کا وہ معروف لطیفہ سنایا کہ ایک گاڑی آتے دیکھ کر مسافروں نے خوشی سے تالیاں بجا کیں کہ شہر ہے آج تو گاڑی وقت پر آئی گئی۔ مگر پاس سے ایک محرم راز نے بتایا۔ بھائیو! یہ وہ گاڑی جس کو گزشتہ کل یہاں اس وقت پہنچنا تھا۔

ہاں ہم پاکستانیوں کی برکت سے یہاں بھی تھوڑی بہت تاخیر تو ضرور ہوگی۔ حبیب الرحمن نے کہا۔

مگر ہم پاکستانی چین میں بابرکت ثابت نہ ہوئے۔ ۱۲ بج کر ۷۳ منٹ پر گاڑی پلیٹ فارم پر آ کر رک گئی۔ ٹکٹ پر پلیٹ فارم کا سیکشن بھی درج ہوتا ہے۔ مسافروں کو کھڑے ہو جاتے ہیں۔ اس طرح ریل گاڑی بھی بالکل ان کے سامنے آ کر رکتا ہے۔ مسافر ایک دروازے سے داخل ہوتے ہیں اور اترنے والے دوسرے دروازے سے نکلتے ہیں۔ ہمارے ہاں کا منظر جس میں کچھ مسافر سامان اٹھائے اپنے ڈبے کی تلاش میں پیچھے اور آگے کو بھاگتے ہیں، ٹکراتے ہیں اور ایک طوفان بدتمیزی پیدا ہوتا ہے۔ چین کے ریلوے اسٹیشنوں پر یہ عالم ناپید ہے۔ گاڑی کے سوا مسافر اگر اپنی منزل پر اترنے میں کسی وجہ سے ذرا لیٹ ہو جائیں تو پھر وہ کھڑکی سے کودتے ہیں۔

۱۲ بج کر پورے ۵۰ منٹ پر ریل گاڑی ہانگ چو سے شینگ ہائی کے لیے روانہ ہو گئی۔

گاڑی کی بریک تو ٹھیک ہے نا؟

ہم نے مادام چنگ سے ازراہ مذاق پوچھا مگر وہ سنجیدہ ہو کر اور قدرے متفکر بھی ہو کر اٹھی اور باقاعدہ پتہ کر کے آئی کہ بریک بالکل ٹھیک ہو چکی ہیں۔ پھر اس نے لٹچ باکس کھولے اور ہمارے سامنے بڑی مادرانہ شفقت سے سجانے لگی۔ اس لٹچ کا بہت مزہ آیا۔ مختصر تھا مگر بھرپور۔

باہروں ہی تا حد نظر کھیت ہریاں سے لدے ہوئے۔ ندی، نالوں، نہروں اور دریاؤں کا ولولہ انگیز منظر۔ چینی دہقان قطار اندر قطار کشت رزق افروز کے کنارے کنارے!

چینی کاشت کار زمین کا چپہ چپہ کاشت کرتے ہیں۔ وہ کم سے کم جگہ پر کھیتی اگا لیتے ہیں۔ اتنے سلیقے اتنے قرینے سے اور نگہداشت بڑے خلوص سے کرتے ہیں۔ فصل کو لہو لہو بڑھتے دیکھتے ہیں اور کھیتی زمین کے سینے پر شیر خوار بچے کی طرح ہمکنی دکھائی دیتی ہے۔

چینی دہقان کا ایمان ہے کہ زمین ماں ہے۔ وہ اس یقین سے بیج بوتا ہے کہ زمین بڑی سخاوت کرنے والی ہے۔ وہ فصلوں کی پرورش سو کروڑ چینی آبادی کو مد نظر رکھ کر کرتا ہے۔

وہ فصل کاٹا اور سمیٹا ہے۔ اس احتیاط اور ذمہ داری سے کہ ایک بھی دانہ ضائع نہ ہو۔

چینی دہقان کھیت کنارے قطار اندر قطار چلتے ہیں۔ مودب ہو کر جیسے ماں کے قرب میں ہوں۔ وہ کام ختم کر کے دھیمے دھیمے گھروں کو لوٹتے ہیں جیسے زمین رزق اگتی ہے آہستہ آہستہ۔

ہانگ چو اور شینگ ہائی کے عین درمیان چاسی نام کا ایک قصبہ ہے جس کی آبادی تقریباً دو لاکھ ہے۔ یہاں ٹریکٹری سازی کی صنعت ہے۔

ساڑھے چار بجے شینگ ہائی پہنچ گئے۔ شینگ ہائی کی میزبان جماعت نے خوش آمدید کہا۔ یوں لگا جیسے واپس گھر پہنچ گئے ہیں۔ شینگ ہائی پیپلز سکوائر سے گزرتے جنگ جیہانگ پہنچے۔ اس بار رہائشی فرانسیسی طرز کے حصے میں ملی۔ ہمارا سامان ہمارے کمروں میں پہنچ چکا تھا۔ کمرہ نمبر ۵۶ گیارہویں فلور پر ملا۔ شام کا کھانا کھایا اور ہنگ لی جو چنگ میں چینی سرکس دیکھنے پہنچے۔ چینی قلابازوں کا تو زمانے بھر میں جواب نہیں۔ ان کی پھرتی مہارت اور چابکدستی کو بس دیکھتے جاؤ اور ہم چپ چاپ دیکھتے رہے۔ ویسے بہت سوں کا منہ کھلا ہی رہا ہو تو یہی داد فن شمار کیجئے۔

ہاف ٹائم میں آئس کریم سے تواضع ہوئی۔ شینگ ہائی کی شدید سردی میں آئس کریم نے وہ مزادیا کہ اور بھی طلب کی۔ واپس آئے کچھ خطوط لکھے پھر کپڑے بدلے اور کھڑکی کا پردہ سرکا کر شینگ ہائی پر نظر ڈالی تو ایک سکوت کی چادر شہر ہنگامہ پرور پر تنی تھی۔

سو گئی شہر کی ہر گلی سور ہو سور ہو



خوبصورت شہر ”سوچو“

۲۱ نومبر کی صبح ذرا دیر سے آنکھ کھلی۔ جلدی جلدی تیار کی پھر کافی کے چند گھونٹے لیے۔ سگریٹ سلگایا اور کھڑکی میں سے باہر جھانکا۔ تو سارا شہر لاہور جیسا لگا۔ کیونکہ سامنے مینار پاکستان دکھائی دے رہا تھا۔ غور سے دیکھا تو مینار پاکستان سے مشابہ مینار کی بالائی دو منزلیں تو بالکل ویسی ہیں۔ مگر زیر حصہ چوکور اور محرابوں والا ہے۔ بعد میں پتہ کرنے پر معلوم ہوا کہ یہ شینگ ہائی میونسپل یوتھ پبلز ہے۔

ناشتے کے بعد پھر شینگ ہائی ریلوے اسٹیشن پہنچے۔ آج ہم ایک اور خوبصورت شہر ”سوچو“ دیکھنے جا رہے تھے۔ ایک گھنٹے کا سفر ہے ریل کا اور ”سوچو“ ہانگ چو کی سسٹری ہے۔ دو ہزار سالہ پرانی تاریخ اور اپنے خوبصورت مناظر کی بدولت ہانگ چو کے بعد چین میں سوچو ہے۔ شینگ ہائی سے سوچو تک چار چھ فٹ بڑے اسٹیشن راہ میں آئے۔ تن شیانگ این ٹنگ کن شان اور باقی جو تھے پڑھے نہیں جاسکے۔ وہتان عورتیں اور مرد کھیت اور فصلیں بانس کے جھنڈ سبزیاں ترکاریاں آبادیاں دریا ندی نالے اور اسٹیرز۔۔۔۔۔ ہر شخص کسی نہ کسی کام میں مشغول گروہ درگروہ بھی اور تنہا اکیلا بھی۔

شینگ ہائی سے ہانگ چو تک آتے جاتے سفر کے دوران مجھے اگر کوئی کچھ نہ کرتا دکھائی دیا تو تنہا گھومتا کسی سوچ میں گم صم اکیلا بھی۔

شینگ ہائی سے ہانگ چو تک آتے جاتے سفر کے دوران مجھے اگر کوئی کچھ نہ کرتا دکھائی دیا تو تنہا گھومتا کسی سوچ میں گم صم یا کھلتا کودتا تو وہ آٹھ سات سال کے بچے تھے۔ میں نے جن کو مختلف بستیوں کے قریب کسی مکان کی منڈیر پر صحن میں کھیلتے، گلی میں بھاگتے یا کسی ندی کنارے یا جو ہڑ کے پاس سوچ میں گم دیکھا اور اب ”سوچو“ جاتے ہوئے بھی کوئی اگر ایسا دکھائی دیتا ہے تو کہیں کہیں اسی عمر کا کوئی بچہ ہے۔ اس عمر کے کچھ بچے عام بچوں سے اتنے مختلف ہوتے ہیں کہ تنہا کیلے گھومتے ہیں۔ کچھ سوچتے پھرتے ہیں اور ان کی یہ عادت بھی ایک مصروفیت جیسا انہماک رکھتی ہے۔ چلتی گاڑی سے میں نے دیکھا وہ اپنے گھر کے پاس گھاس کے ایک قطعے پر گیند سے کھیل رہا تھا۔ گاڑی کی گز گڑا ہٹ سن کر اس نے گیند اپنے پاؤں تلے داب کر روکی اور گردن موڑ کر گاڑی کو دیکھنے لگا۔ پھر اس نے ہاتھ لہرا کر خدا حافظ کہا۔ میں نے بھی جواب میں ہاتھ لہرایا۔ خدا حافظ۔۔۔۔۔ خدا حافظ!

کس کو خدا حافظ کہہ رہے ہو خواجہ! (مصور)

کا مریڈ نے پوچھا اور میں نے بدستور باہر دیکھتے ہوئے کہا۔

اپنے بچے کو۔

یہ کیسے ممکن ہے تمہارا بچہ چین میں کہاں؟

ہو سکتا ہے، ہو سکتا ہے۔ میں نے کھڑکی سے سر نکالے پیچھے رہتے جاتے بچے کو دیکھتے ہوئے کہا۔

وہ اب پاکستان میں بھی نہیں ہے۔ دو سال پہلے کہیں چلا گیا تھا۔

کسی ریلوے اسٹیشن پر گاڑی آہستہ ہو کر گزر رہی تھی۔ میں نے اسٹیشن کا نام پڑھنا چاہا مگر حروف کی روشنائی پھیلی پھیلی سی تھی۔

تب میں نے انگوٹھے سے آنکھوں میں ڈھلکتے آنسو ہوا کو سوئپ دیئے خواب حقیقت بنتے کتنے خوش آئند ہوتے ہیں اور حقیقت

خواب میں تحلیل ہوتی کس قدر کرب ناک۔ باقی کا سفر ”سوچو“ تک کیسا تھا کس کو خبر ہے سمندر کے پار کی؟

سوچو ریلوے اسٹیشن پر گاڑی رک گئی۔ ایک چھوٹا مگر خوبصورت ریلوے اسٹیشن۔ جہاں سے سیدھا ہمیں ٹائیگر ہل لے جایا

گیا۔ جو چند منٹ کا فاصلہ تھا۔ یہ ایک تاریخی مقام ہے جو نیلے پر واقع ہے۔

صدر دروازے کی محراب اور دائیں بائیں ایک جیسے دو روزن ٹائیگر کا منہ اور آنکھیں لگتی ہیں۔ محراب کے عقب میں آٹھ منزلہ

ٹھیل ٹائیگر کی دم کی طرح کھڑا دکھائی دیتا ہے۔ یہی نقشہ اس پہاڑی کے نام کی وجہ تسمیہ ہے۔ محراب میں سے گزر کر داخل ہوں تو ایک

طرف زمین پر ایک بڑی سل دولخت پڑی ہے۔ کہانی یوں بیان کی گئی کہ سورما جرنیل نے دیوہیکل تلوار کی دھار آ زمانے کے لیے اس

سل پر ماری اور یہ درمیان سے کٹ گئی۔ آگے بڑھیں تو پودوں کی تراش خراش سے خوب صورت زیبائش کے نمونے نظر کو ذوق نظر

دیتے ہیں۔ بادلوں جیسی چٹانیں جن کے دامن میں پھولوں کی کیاریاں عجیب سماں باندھتی ہیں۔ چٹانوں میں پانی کا ایک قدرتی

تالاب جس میں تین چار بڑے پتھر لٹے سیدھے پڑے ہیں۔ بتایا گیا کہ کسی واعظ کے وعظ سے یہ پتھر بھی سرنگوں ہو گئے تھے اور

ایسی باتوں پر فوراً یقین کر لینا تو ہمارے دائیں ہاتھ کا کام ہے۔ پھر پہاڑی کے اوپر پہنچے جہاں لینگ ٹھیل ہے جو آٹھ سال پرانا ہے۔

ایک طرف آہستہ آہستہ جھک رہا ہے۔ محکمہ آثار قدیمہ کی ہزار کوششوں سے اس ٹھیل کا جھکتے جانا رک نہیں سکا۔ چینی محکمہ آثار قدیمہ بھی

شاید پاکستانی محکمہ آثار قدیمہ جیسی خوبیوں کا مالک ہے۔ جو تاریخی عمارات کی کچی دور کرتے کرتے قومی خزانے کی کمر خمیدہ کر دیتا ہے۔

یہ ٹھیل ہو خاندان نے اپنے عہد حکومت میں بنوایا تھا۔ اس پہاڑی سے سوچو کے مناظر دیکھنے سے تعلق رکھتے ہیں۔ اس پہاڑی

سے جوگی اتر کر مشہور زمانہ چینی ایمبرائیڈری کی ایک فیکٹری میں پہنچے۔ چینی ہنرمندوں کی باریک کاری اور حسن و مہارت فن کے وہ نمونے دیکھے کہ ان کرشموں سے دامن دل خود بھی چھڑانے کو جی نہ چاہتا تھا بلکہ ہلکے پھلکے پیٹرن اور نیل بوتوں والی ایمبرائیڈری سے کہیں آگے۔ نادر نمونہ ہائے مصوری کی ریشمی دھاگوں سے تخلیق نونا قابل یقین حد تک معراج فن کو چھوٹی ہے۔ چینی ہنرمندوں کے انہماک فن کو سلام کرنے کے بعد ساڑھے بارہ بجے سوچو کے شاندار ہوٹل نین لن پہنچے اور کمرہ نمبر ۳۰۷ میں پہنچ کر ابھی گرم گرم پانی سے منہ دھو بھی نہ پائے تھے کہ ٹیلیفون کی گھنٹی بجی کہ سوچو کے میسرز کی طرف سے دیا جانے والا لٹچ بالکل تیار ہے۔ بس ابھی آیا کہہ کر پھر منہ گرم گرم پانی ڈالا اور صاف کیا۔ اور کنگھی کرتے وقت اپنے بال کچھ زیادہ ہی سفید دکھائی دینے لگے۔ ان کا کوئی علاج شاید اہل چین کے پاس ہو؟

ان کا علاج اہل چین تو کیا اہل زمین نے اپنی ہزار کوششوں کے باوجود ابھی تک نہیں ڈھونڈ پایا۔

یہ میرے کان میں ”چینی کی اہمیت“ والے چینی دانشور لن یو تانگ نے کہا، مجھے متوجہ پا کر اس نے مزید کہا۔

اور اگر سفید بالوں کا کوئی علاج ہے ہی نہیں تو کیوں نہ انہیں خوبصورتی سمجھ لیا جائے۔

ٹھیک کہتے ہو، کامریڈ۔۔۔۔۔ میں نے کہا۔ اور لٹچ کے لیے نیچے اتر آیا۔ لٹچ شروع ہوا۔ پہلا کورس ختم ہوا۔ پھر دوسرا اور تیسرا اعلیٰ ہذا القیاس جوں جوں یہ سلسلہ دراز ہوتا گیا اپنی کوتاہی فن کا احساس گہرا ہوتا گیا اور نوبت غنودگی سے بیہوشی تک پہنچنے لگی اور اگر جام صحت جلد تجویز نہ ہوئے ہوتے تو ہم شاید جانبر نہ ہو سکتے تھے۔ اٹھے اور باہر ہوٹل کے لان میں گھومے پھرے اور بخ بستہ ہوا سے بد رضا و رغبت دو چار تھپیڑے ہلکے سے کھائے تو ہوش قائم ہوئے۔

سہ پہر سانگ خاندان کے عہد کے ایک وزیر کا ذاتی باغ دیکھنے گئے۔ یہ باغ آٹھ سو سال پرانا ہے اور اب قومی ملکیت ہے۔ اس باغ کی ایک گھنٹہ سیر کے بعد دوسرے باغ کی طرف چلے۔

سوچو کی سڑکوں پر بھی وہی درخت دورو یہ لگایا گیا ہے جو شینگ ہائی اور ہانگ چو کی سڑکوں کا حسن نظر نواز ہے۔ مگر سوچو کی سڑکوں پر وہ بہار نہیں ہے۔ کہیں کہیں تولا پروائی اور بے نیازی اس شہر کی سڑکوں سے روار کھے جانے کا شدید احساس بھی ہوتا ہے۔

دوسرے باغ میں داخل ہوئے۔ یہ منگ دور حکومت میں کسی نواب نے بنوایا تھا۔ اب یہ بھی قومی ملکیت ہے۔ اور تقریباً چار سو سال پرانا ہے۔ اس باغ کے اندر ذوق تزئین و آرائش کی ایک اپنی اور کثیر دولت ہے۔ مگر لے آؤٹ ڈیزائننگ کے اعتبار سے اور طرز تعمیر کی مماثلت کے باعث پہلے باغ کا مکمل متبع ہے۔ ایک گھنٹہ سیر کے بعد آخر میں تیسرے باغ کو چلے راستے میں شہر کے رہائشی

مکانات کافی بے رنگ اور کسی حد تک بد صورت سے لگتے ہیں اور کہیں کہیں تو ہمارے بڑے شہروں کی کچی آبادیوں کا گمان گزرتا ہے۔

چین میں ہر شے قومیا نے کے نظام نے کتنی ہی ناہمواریاں ہمواریوں میں بدل دی ہوں مگر اس کے جو منفی اثرات شہروں کے رہائشی حصوں کی خوبصورتی پر پڑے ہیں۔ بے حد کھلتے ہیں۔ بے رنگ درود یوار، خستہ حالت کھڑکیاں، شکستہ شیشے اور برائے نام کواڑ مکینوں کی ذاتی دلچسپی ختم ہو جانے کی نوحہ خواں ہیں۔

تیسرا باغ آگیا۔ یہ باغ دوسرے نمبر پر باغ کا ہم عمر ہے۔ یعنی منگ دور حکومت کے ایک انسپکٹر جنرل پولیس نے بنوایا تھا۔ جس نے بے انتہا دولت رشوت میں کمائی اور بے حد خوبصورت جگہ اہل ذوق کے لیے چھوڑ گیا۔ یہ باغ پہلے دونوں باغوں سے ہر انداز میں جدا ہے۔ پہلے دونوں گنجان باغ ہیں اور یہ کشادگی کا وافر احساس فرحت رکھتا ہے۔ اس طرح پہلے دونوں کی یہ باغ تعبیر نو ہے۔ غالباً یہ استفادہ براہ راست چین کی قدیم مصوری کی اس تحریک سے کیا گیا ہے۔ جو بے پاؤں منگ دور میں چینی مصوری میں درآئی تھی جس میں تصویری گنجان پن کی جگہ مثبت خلا (Positive Space) کو شعوری اہمیت حاصل ہونے کا احساس واضح طور پر نظر آتا ہے اس طرح چینی مصوری ایک بے ساختہ پن سے ہمکنار ہوئی۔

شینگ ہائی کا باغ اور یہ تین ”سوچو“ کے باغ جن کو دیکھنے کا موقع ہمیں ملا۔ یہ باغات اس امر کی غمازی کرتے ہیں کہ چینی ذوق جمال موسمیاتی بوقلمونیوں سے ایک منفرد اور مخصوص انداز میں بہرہ مند ہوتا ہے۔ ان باغات کا ایک ایک چپہ ایک ایک گوشہ مصورانہ تخلیقی عمل کا مہرہون احسان ہے۔ یوں لگتا باغات زمین پر تعمیر نہیں کئے گئے بلکہ پینٹ کئے گئے ہیں۔ ان باغات کی ہر دیوار میوہل ہر گوشہ کمپوزیشن ہر آنگن شل لائف کا منظر پیش کرتا ہے۔ ان باغات میں تصویری ذوق کو اتنی اہمیت سے پیش نظر رکھا گیا ہے کہ کوئی بھی دروازہ کھولیں کسی بھی روزن سے باہر دیکھئے۔ دروازے روزن اور روشن دارن کی چوکاٹھ تصویر کا چوٹی فریم بن جاتا ہے اور نظر آنے والا منظر تصویر ہے جس میں چینی مصوری کی نوکیلی گرے اور براؤن رنگ کی چٹانیں نیلے پہاڑ پھولدار جھاڑیاں اور بانس کی لہلہاتی گہری سبز پتلی شاخیں جن پر ہلکے سبز پتے خوشی سے تالیاں بجاتے ہیں۔ اس امر کا مزید ثبوت یہ ہے کہ ان باغات میں کمروں کی اندرونی تزئین و آرائش میں مصوری اور خطاطی کے شہکار بہت قلیل تعداد میں ملتے ہیں۔ جیسے کہ میں نے اوپر کہا ہے کہ یہ باغ جس کی ہم اب سیر کر رہے ہیں۔ پہلے باغات سے یکسر مختلف ہے۔ فطرت کے بے ساختہ پن سے اس باغ کا دامن ہرا بھرا ہے۔ سبز اور بھوری گھاس کے قطعات میں دیہی علاقوں کی پگڈنڈیاں ہیں اور کہیں کہیں دانستہ طور پر پودوں اور درختوں کی تنظیم اور ترتیب کو توڑ کر

اکھڑا حسن پیدا کیا گیا ہے یہ باغ مختلف تختوں پر مشتمل ہے۔ چھوٹے چھوٹے تالاب اور پہاڑیاں ہیں، پل ہیں، پیولین ہیں اور ہر پیولین کے گرد راہداری اور سیزھیوں کی شکل میں روایتی چینی ڈریگن (اژدھا) کی فارم استعمال کی گئی ہے۔ اس باغ میں خزاں، بہار، گرما، سرما، خشک اور تر موسموں کے حسن سے لطف اندوز ہونے کے لیے الگ الگ تختے ہیں۔ یہاں بونے درختوں کا ایک کثیر ذخیرہ ہے اور بونے درختوں اور پودوں کی عمریں ماشاء اللہ کئی کئی ہزار سال بتائی جاتی ہیں۔

رشوت میں بٹوری ہوئی دولت سے یہ جنت نگاہ بنوانے والے انسپکٹر جنرل پولیس کو جوئے بازی کا بھی از حد شوق تھا۔ جب اس کی جگہ کوئی اور رشوت لینے والا آ گیا تو موصوف کو جوئے کے چکر میں سزا ہوئی اس باغ کا کثیر حصہ بحق سرکار ضبط کر لیا گیا دوسرے رشوت خور نے ایسا کوئی باغ بنایا کہ نہیں البتہ اس راشی جوئے باز کا جنون بانی نہ گیا اور اس نے ضبط شدہ باغ سے ملحق اپنی باقی ماندہ زمین پر بھی باغ بنوا لیا۔ پہلے دونوں حصوں میں دیوار تھی۔ مگر جب انقلاب باغ کی سیر کرتا اندر بھی آ گیا تو دیوار ہموار ہو گئی اور اب ہم دیوار پار حصے میں ہیں۔ انسپکٹر جنرل پولیس تھا یا جن تھا۔ اس کا ذوق جمال تھا کہ موسم بہار تھا۔ بوئے گل دیوار پھاند آئی اور بلبل کی زبان بھلا کبھی رکی ہے۔ عاجزی ہے تو بس دست صیاد اور کف گلچیں کے لیے ہے۔ قدم قدم پر وہ پولیس والا پھولوں کے گجروں کی ہتھکڑیاں لیے کھڑا ہے اور پاؤں میں شاخ گل کی بیڑیاں ڈالتا ہے۔ آگے بڑھیں تو ایک ننھا سا پیولین ہے۔ جس کی شکل چینی دستی پنکھے کی ہے۔ اس پیولین کے روزن بھی پنکھے کی شکل کے، چھت بھی پنکھے کی شکل کی اور اس میں ایک لوح بھی پنکھے کی شکل والی نصب ہے۔ جس پر چینی خطاطی بے مثل اور مضمون لا جواب اس کا اس طرح ہے۔

”کون ہے جو ہمارے ساتھ یہاں بیٹھے اور یہ مناظر دیکھے۔“

ہم نے اس کی تنہائی پر ایک سرد آہ کھینچی جس نے بہ تکلف یہ اہتمام آج سے چار سو سال قبل یوں کیا کہ آج بھی پتے پتے سے بوئے وفا آتی ہے۔

ہم نے اس پیولین سے کچھ فاصلے پر ایک چائے خانے میں گرم گرم چائے ایک سحر میں گم ہو کر پی اور پھر سیدھے پہنچے سوچو ریلوے اسٹیشن۔

گاڑی روانہ ہوئی۔ باہر اندھیرا اور اندر روشنی تھی، زندگی تھی۔ مگر اس پولیس والے کا عشق ابھی تک حواس کو اسیر کئے تھا۔ اندھیرے میں دیکھنے ڈھونڈنے اور کچھ محسوس کرنے کو جی چاہتا تھا۔

تراشیدہ زلفوں والی ویٹرس ننھی سی مگر آہو چشم اور سفید لباس میں تھی، چائے لے آئی۔ ارباب نیاز نے اس کا شکریہ زوردار قہقہہ

لگانے کے بعد شے شے کہہ کر ادا کیا اور اپنی بیگم سے بولے۔

جیلاں پی لو پی لو بڑی اچھی چائے ہے۔

حبیب الرحمن نے اپنی چھوٹی چھوٹی آنکھوں پر اپنی پتلی بھنویں سکیڑ کر آغانا صر کی طرف دیکھا اور آغانا صر نے میری طرف دیکھ کر آہو چشم کو داد حسن دی۔

لڑتے ہیں اور ہاتھ میں تلوار بھی نہیں

ہاں ہاں ٹھیک ہے۔ میں نے کہا۔ مگر ننھی سی اس کے واسطے تلوار چاہیے۔ پھر میں نے آغانا صر سے مشورہ کیا۔

یار آغا ہو سکتا ہے۔ میں چین کا سفر نامہ لکھوں تو کیوں نہ اس حسینہ سے عشق کر لوں۔ کون دیکھتا ہے اور پھر ہم بھی تو اس وطن میں اجنبی ہیں۔

ایک نہیں بلکہ کئی عشق کرو تاڑ تاڑ تا کہ سفر نامہ میں گلیسر ہو۔ آغانا صر نے مشورہ تو مجھے دیا مگر خود تحت اللفظ عشق کرنے لگا۔

تیرے ہونٹوں کے پھولوں کی چاہت میں ہم
 دار کی خشک ٹہنی پہ وارے گئے
 تیرے ہاتھوں کی شمعوں کی حسرت میں ہم
 نیم تاریک راہوں میں مارے گئے
 سولیوں پہ ہمارے لبوں سے پرے
 تیرے ہونٹوں کی لالی لپکتی رہی
 تیری آنکھوں کی مستی برستی رہی
 تیرے ہاتھوں کی چاندی چمکتی رہی
 اپنا غم تھا گواہی ترے حسن کی!
 دیکھ قائم رہے اس گواہی پہ ہم
 لب پہ حرف غزل دل میں قندیل غم
 ہم چلے آئے لائے جہاں تک قدم

اور گاڑی شینگ ہائی ریلوے سٹیشن پر رک گئی۔ مس تن اور دوسرے میزبان حضرات منتظر تھے۔ جنگ جیا نگ پہنچے گھر کا احساس ہوا مگر گھر نہ تھا۔ کھانا کھایا اور شینگ ہائی ہائی فرینڈ شپ سٹور پہنچے۔ اس سٹور کے دو فلور ہیں۔ بہت بڑا ہے اور ہر شے دستیاب ہے۔ ہر کوئی اپنی تلاش میں ایک دوسرے سے بچھڑ گیا۔ پروین کے لیے شینگ ہائی کا سلک خرید ا۔ سعدیہ کے لیے گڑیا اور کھلونے فہیم کے لیے قمیضیں اور ولید کے لیے سرما اور گرما کے لباس خریدے۔ ایک گھنٹہ بعد سب کو چینی میزبانوں نے ڈھونڈ نکالا اور ہانک کروند کی شیرازہ بندی کی اور واپس چلے۔ شینگ ہائی شہر کی رات کی رونقیں دیکھیں۔ اتنا گنجان آباد اور زندگی کے ہنگاموں کا شہر ہے۔ پرانے شینگ ہائی کی سڑکیں تنگ ہیں۔ جن پر الیکٹرک بسیں، کاریں، دیو ہیکل، ٹرک، رکشا، ٹیکسی اور ان سے بڑھ کر سائیکلیں اور فٹ پاتھ پر لوگوں کا جھوم اور نوجوان جوڑوں کا اظہار محبت سرعام مگر پھر بھی حیرت کی بات یہ کہ کوئی ایکسیڈنٹ نہ دیکھا۔ آج کی رات بہت بے چینی میں گزری۔ صبح جلدی آنکھ کھل گئی اور گرم گرم پانی کے ٹب میں بہت دیر تک نہاتا رہا۔ پھر شیو کی لباس پہنا اور گرم گرم کافی کے بعد کھڑکی کھول کر شہر کا منظر دیکھنے لگا۔



شینگ ہائی میں مصروفیات

شینگ ہائی میں آج کڑا کے کی سردی ہے۔ چینی لوگ اپنے گھروں کے آگن میں اور سڑکوں پر بس سٹاپوں پر کھڑے شیڈو باسنگ کرتے دکھائی دیئے۔ یہ ایک ورزش ہے جو چینی لوگ زمانہ قدیم سے کرنے کے عادی ہیں۔ یہ کھڑے کھڑے ہاتھ اور تاگوں کو سلوموشن فلم کے انداز میں چلاتے ہیں۔

آج پورا دن ہماری ڈسپوزل پر تھا۔ اور شام کو کینٹین کے لیے روانہ ہونا ہے۔ ناشتے پر آج خوب خوب باتیں ہوئیں۔ کینٹین میں کھانا ذرا دیکھ کر کھائیے گا۔ حبیب الرحمن نے سب کو متنبہ کیا۔

ارے کیا ہے زیادہ سے زیادہ ہمیں مینڈک کھانے کو دے دیا جائے گا۔ افضل قادر نے کہا۔

مینڈک۔۔۔۔۔۔ بیگم ارباب نیاز نے حیران ہو کر پوچھا۔

ہاں مینڈک یعنی ڈڈو۔۔۔۔۔۔ حبیب الرحمن نے ترجمہ کر دیا۔

کھالیں گے یار۔ آغا ناصر نے چیلنج قبول کر لیا۔

کتے چوہے اور سانپ بھی بڑے پسند ہیں ان چینیوں کو۔ حبیب الرحمن نے مینوا اور پھیلا دیا۔ آغا ناصر کو لکارنے کے لیے۔

یہ تو ان کی ڈیلی کیسیر ہے۔ افضل قادر نے بتایا۔

افضل جو بہاری ہیں مگر انہوں نے پاکستان میں رہنا پسند کیا۔ بڑا نرم نرم چپ چاپ سا بندہ ہے۔

حبیب الرحمن فسٹ کلاس چینی بولتا ہے اور چینیوں کو خوب سمجھتا ہے۔ کہنے لگا، بس کچھ کھانے لگیں تو میرے اشارے کا انتظار

ضرور کریں۔

آج شینگ ہائی میں شدید سردی ہے۔ سارا دن اوور کوٹ چڑھائے رکھے۔ پیدل گھومے، شاپنگ کی اور دوپہر کو پاکستانی کھانا

مرغ کڑی کہہ کر بنوایا اور مزے اڑائے۔ سہ پہر میں بھی منگشت کی۔ شام ساڑھے چھ بجے جنگ جیانگ سے نکلے اور شینگ ہائی ایئر

پورٹ پر پہنچ گئے۔ شینگ ہائی کے چار ایئر پورٹ ہیں۔ دوسول اور دونو جی ہیں۔ ہنگ پیاء انٹرنیشنل ایئر پورٹ ہے۔ جہاں سے ہم

کینٹین روانہ ہو رہے ہیں۔ ہلکی ہلکی بارش سے سات بجے طیارہ فضا میں بلند ہو گیا۔ ہم نے کھڑکی سے شینگ ہائی کی روشنیاں دیکھیں۔

چین کا عظیم شہر جو تقریباً ۸۱۰۰۰ مربع کلومیٹر پر پھیلا ہوا ہے اور جس کی آبادی تقریباً ۸.۱۲ ملین ہے۔ شینگ ہائی دریاے وانگ پو کے کنارے پر اور یٹنگسی سے ۱۲ میل کے فاصلے پر آباد ہے۔ مغربی اقوام کے زیر نگین رہنے سے شہر کی تعمیر کا طرز بیشتر مغربی ہے۔ شینگ ہائی صنعت کا مرکز ہے اور مصروف تجارتی بندرگاہ ہے۔ عصر حاضر سے خراج وصول کرنے والا ماضی مرحوم کا مظلوم شہر شینگ ہائی جسے فرنگی مقامروں نے بنادیا قمارخانہ

دو گھنٹے کی پرواز تھی۔ رات کی وجہ سے باہر کچھ دکھائی نہیں دیتا۔ اس لیے سب اپنے اپنے ساتھ والوں سے محو گفتگو ہیں۔ چینی ایئر ہوسٹس نیوی بلیو ماؤ کیپ، جیکٹ، پینٹ اور گلے میں پیلا سکارف لگائے ادھر سے ادھر گھوم رہی ہیں۔ چین میں مرد اور عورت کے لباس میں کوئی فرق نہیں۔ البتہ تفریح گاہوں پر عورتیں امتیازی لباس پہنے دکھائی دیتی ہیں۔ وگرنہ عورت کا مرد کا فرق بادی النظر میں مشکل ہوتا ہے۔ تاوقتیکہ کوئی دراز گیسوؤں والی نے دو چٹیا شانوں پر گرارکھی ہوں۔ ہوٹلوں میں ویٹرس کا لباس یہی مگر رنگ سفید ہوتا ہے اور انتخاب بڑا کڑتا ہوتا ہے اور ایئر ہوسٹس کے سلسلے میں تو چینی لاکھوں چھوڑ کروڑوں میں ایک تلاش کرتے ہیں اور اس سلسلے میں چینی گوہر شناس پی آئی اے سے بہت متاثر ہے اور اس امر کا اظہار اکثر سرکاری تقریبات میں انہوں نے کھلے دل سے کیا۔ نیوی بلیو رنگ کے لباس میں پیلا سکارف لگا کر سفید سرخ رنگت اور نکھر جاتی ہے اور خصوصاً رات کی پروازوں میں جب باہر کچھ دکھائی نہیں دیتا تو اندر بھی ان نیلی پوشاک والیوں کے سوا کچھ دکھائی نہیں دیتا۔ گفتگو کسی سے ہوتا ادھیان رہتا ہے اور اسی وجہ سے ٹوٹ ٹوٹ جاتا ہے سلسلہ تکلم کا۔ اگر وہ مہربان ہوں اور جہاز کی طرف سے کوئی سونویر وغیرہ پیش کریں تو طرز نوازش سو افسانے گھڑنے کی ترغیب دیتی ہے اور اردو کے بیشتر سفرنامہ لکھنے والے خوب یاد آتے ہیں۔ اس نے جب ہمیں ہاتھی دانت کی کنگھی پیش کی تو امجد اسلام امجد مجھے اس قدر یاد آیا جس قدر میرے سر پر بال ہیں۔

اس پرواز میں کامریڈ لن سے میں نے بہت ساری باتیں پوچھیں جن کا جواب اور جس طرح دیا 'یوں ہیں۔ چینوں کی اول ترجیح بائیسکل ہے۔ نمبر ۲ سلائی مشین، نمبر ۱۳ استری اور کسی کی عمر بہت طویل ہو اور وہ قطرہ قطرہ جمع کر کے دولت کا دریاء جمع کر لے تو ٹرانسٹر خرید لیتا ہے۔ اور دولت کا دریاء یائے نیگیسی جیسا لمبا ہو توئی وی پر مورتیں بھی دیکھی جاتی ہیں۔ محلہ کمیٹیاں نہانے کے آٹھ ٹوکن ایک شخص کو ماہانہ دیتی ہیں۔ کوئی ایک ہی دن میں آٹھ بار نہالے یا ضرورت پڑنے پر نہالے۔ اب حکومت محدود جائیداد کی بھی چھوٹ دے رہی ہے۔ مثلاً چھوٹا سا مکان اور دہقان کو مختصر قطعہ اراضی جس کی پیداوار کا سرکاری حصہ نکال کر باقی دہقان کا ہوتا ہے۔ دوسری ایئر ہوسٹس آئی اور کی رنگ دے گئی۔ لہذا گفتگو کا سلسلہ جو ایئر ہوسٹس کے آنے سے ٹوٹا تھا پھر وہیں سے جوڑنے کی

کوشش کی تو دوسری ایئر ہوسٹس نے کینٹین میں خوشگوار موسم کی نوید سنائی اور بتایا کہ چند لمحوں میں لینڈنگ ہونے والی ہے اور امید کہ ہمارا سفر اچھا گزرا ہوگا۔ جو یقیناً بہت اچھا نہ تھا۔ پس ہم کینٹین ایئر پورٹ پر اتر گئے۔ روشنی میں نہایا ہوا خوشنما ایئر پورٹ ہے۔ ہلکی ہلکی بارش کی پھوار پڑ رہی ہے لیکن خوشگوار کی احساس واقعی وافر ہے۔ لہذا ہوٹل پہنچ کر سب سے پہلے کوٹ اتاریں گے۔ ایئر پورٹ سے نکلے تو رات کی وجہ سے مناظر صاف نہیں ہیں۔ پھر بھی دیکھا جاسکتا ہے کہ سڑک کے دونوں جانب سفید کے تناور درخت اور ان کے پیچھے کھیت ہیں۔ تقریباً پندرہ منٹ میں ہم کینٹین کے ایک عالیشان ہوٹل تن فینگ (Tun Fang) میں اترے بہت بڑا لاؤنج عبور کر کے کمرہ نمبر ۲۵۰۹ چوتھے فلور پر ملا۔ جس میں داخل ہو کر سب سے پہلے کوٹ اتار دیا۔ پیچھے ہی پیچھے ویٹرس چلی۔ جس نے گرم گرم بھاپ اڑتا مہک برساتا تولیہ منہ ہاتھ صاف کرنے کے لیے دیا۔ ہاتھ منہ صاف کیا۔ پھر سب نے مل کر کھانا کھایا اور چائے پی۔ اپنے وطن کی طرح کالی چائے چینی دودھ والی۔

تن فینگ ہوٹل بھی ایک شہر اپنے دامن میں رکھتا ہے۔ بہت سی گونا گوں دلچسپیوں کا گہوارہ ہے۔ ہانگ کانگ اور کینٹین ایک دوسرے سے قریب ہیں اور آنے جانے کی آزادی کی بدولت تن فینگ ہوٹل میں قربت کی ساری نعمتیں خوب خوب دکھائی دیتی ہیں۔ بھانت بھانت کے لوگ اور ملک ملک کے تماشین تماشہ دیکھتے بنتے نظر آتے ہیں۔ رات بہت ہو گئی تھی۔ اس لیے کمرے میں پہنچے اور سو گئے۔

۲۳ نومبر کی صبح ناشتے میں کالی چائے دودھ چینی والی پا کر سب کے چہروں پر ایک نور اتر آیا تھا اور سب نے کم از کم تین تین کپ پیئے۔ ساڑھے آٹھ بجے ہاتھی دانت کی آرائشی مصنوعات بنانے والی ایک فیکٹری دیکھنے گئے۔ اس کارخانے کے کئی شعبے ہیں۔ ایک ایک کر کے سب دیکھے۔ ایک ایک کارگر اپنے فن میں ماہر اور اپنا فریضہ فن جس خلوص اور محنت سے سرانجام دے رہا تھا۔ لائق ستائش ہے۔ شعبہ خطاطی کے انچارج خطاط نے ایک مجھے اور ایک ارباب نیاز کو خطاطی کر کے تحفہ میں دے دی۔ ہم نے وزیر بک میں دستخط کئے۔ میں نے پاک چین دوستی کا ایک طغره بنا کر فیکٹری کے کارکنوں کے نام منسوب کیا۔ یہاں سے نکل کر کینٹین ہسٹری میوزیم پہنچے۔ یہ ایک پہاڑی پر واقع ہے۔ اس تک پہنچنے کا راستہ بہت خوبصورت ہے اور مری کی سڑکوں سے ملتا جلتا ہے۔ کینٹین کا موسم گرم ہے۔ مگر بارش سے ہلکی ہلکی خشکی فضا میں موجود ہے۔ میوزیم کے چار فلور ہیں۔ ایک گھنٹہ سیر کی اور چوتھے فلور کی بالکنی میں چائے پیتے ہوئے کینٹین کا نظارہ کیا۔ سامنے کی پہاڑی پر چینی تاریخ کے ایک ہیرو کی یادگار دکھائی دیتی ہے۔ اسی پہاڑی کے دامن میں اس سورما کی یاد میں پولین ہے۔ میوزیم کے سامنے نشیب میں کینٹین کا سپورٹس میوزیم ہے۔

میوزیم کی چوتھی منزل سے نیچے اترے اور واپس جاتے ہوئے کینٹین کے مرکزی پارک گوانگ یو آن میں پھولوں کی نمائش دیکھتے ہوئے ہوٹل پہنچے۔ اپنے کمرے کی مشرقی کھڑکی کا پردہ سرکار کر بلند و بالا عمارات کے دامن میں جھونپڑیوں جیسے مکانات کی آبادی بھی دیکھیں۔ کینٹین جس کا چینی نام کوانگ چو ہے۔ کبھی مکانات کی آبادی بھی دیکھی۔ کینٹین جس کا چینی نام کوانگ چو ہے۔ کبھی فصل بند تھا اور آٹھ دروازے تھے۔ اب دروازے باقی ہیں فصل معدوم ہو چکی ہے۔ جدید کینٹین انگریز بہادر کا بنایا ہوا ہے اور ہانگ کانگ کا برادر خورد ہے۔ فارسی محاورے سگ باس برادر خورد نہ باش سے اللہ کی پناہ مانگی کہ یہاں لوگ دور دور سے کتے کھانے آتے ہیں۔ لنچ کے بعد کینٹین فرینڈ شپ سٹور میں شاپنگ کے بعد چینی بھائی کہیں اور لے جانا چاہتے تھے مگر ہم مصر تھے کہ اس شہر میں ہمارے آقا و مولا ﷺ کے ایک صحابی رضی اللہ عنہ کا مزار ہو اور ہم حاضری نہ دیں یہ گستاخی ہے اور ہم بے ادب نہیں ہیں۔ چینی ہماری خواہش کے احترام میں ہمیں وہاں لے گئے۔ گوانگ یو آن پارک جہاں پہلے پہر ہم نے پھولوں کی نمائش دیکھی تھی اس کے صدر دروازے کے بالمقابل سڑک پار بانس کا ایک سرسبز و شاداب ذخیرہ دکھائی دیتا ہے اور ساتھ ہی ایک قدرے چھوٹی سڑک اندر جاتی ہے۔ جس پر ہماری گاڑیاں مڑ گئیں اور تقریباً فرلانگ اندر جا کر رک گئیں اور ہم سب پیدل اس سڑک سے بائیں ہاتھ نکلتی ایک پگڈنڈی پر بانس کے ذخیرے میں چلنے لگے۔ ایک فرلانگ کے فاصلے پر ایک سفید دیوار میں چینی طرز کا دروازہ ہے جس پر روضہ ابی وقاص ﷺ لکھا ہے۔ دروازے سے گزر کر پندرہ بیس گز کے فاصلے پر مزار ہے۔ حاضر ہوئے فاتحہ پڑھی قبر زمین سے تقریباً چار فٹ بلند ہے اور مختلف رنگوں کی ریشمی چادریں چڑھی ہوئی ہیں۔ فرش پر قالین ہے۔ قبر والے کمرے کے ارد گرد قبرستان ہے۔ کچھ قبریں پختہ کچھ کچی ہیں۔ پام کے پودے عام ہیں۔ مسجد میں واپس آئے۔ جہاں چند لمحے رکے۔ یہاں سب لوگوں نے عجیب طرح کی تازگی محسوس کی اور ارباب نیاز نے کہا۔

”یار ایہاں آکر تو طبیعت تازہ ہو گئی ہے۔“

یہ دیکھ کر از حد مسرت ہوئی کہ یہ روضہ اور مسجد نہایت عمدہ طریقے سے رکھی گئی ہے۔ اور نیشنل مونومنٹ ڈیکلر ہو چکی ہے۔ چین کے تقریباً ہر حصے میں مسلمان ہیں اور مساجد بھی ہیں مگر چینی مسلمانوں کی اکثریت صوبہ سکلیانگ میں ہے۔ چینی مسلمانوں کی مشہور قومیں اوئی گز قازق، منگول، تاتار اور کرغیز وغیرہ ہیں اور یہ سب سر پر ایک مخصوص وضع کی ٹوپی رکھتے ہیں۔ جن دو چینوں نے ہمارا استقبال کیا وہ بھی مسلمان تھے۔ ان سے مختصر حال چال پوچھنے تک ہی بات ہو سکی۔ باہر آئے تو راستے میں آتی جاتی چینی عورتیں اور بچے السلام علیکم کہہ کر گزرتے۔

رات کو کینٹین کے نائب گورنر نے ایک روایتی مگر خوش نما اور بھول بھلیوں والے ریسٹوران میں عشاء دیا۔ ہم سب کوئی بھی ڈش چھیڑنے سے پہلے حبیب الرحمن کی طرف کن انکھیوں سے دیکھتے اور اشارہ پا کر کھانا شروع کرتے یا گریز کی حالت میں اورنج جوس پینے لگتے۔

ہماری احتیاط کی وجہ سے کھانا اتنا زیادہ تھا کہ بعض چینی میزبان تو کھا کھا کر فی الواقع بے ہوش ہونے کے قریب پہنچ کر بہانہ کر کے محفل سے اٹھ گئے۔ واپس تن فینگ آئے اور گھوم پھر کر طبیعت ہلکی کرنے لگے۔

ارباب نیاز نے ایک جگہ مجھے ایک پوسٹر کی طرف اشارہ کیا، لکھا تھا کہ کامریڈ فلاں فلاں دن فکری گرائی اور فکری پینٹنگ کا مظاہرہ کریں گے۔ اس پوسٹر کے سپانسرز ڈھونڈنے کی بہت کوشش کی کہ پانچ دن بعد کیا کل یہ مظاہرہ کر دیتے ہیں۔ مگر سپانسرز تو نہ ملے البتہ مظاہرہ کرنے والے کامریڈ فلاں فلاں مل گئے۔ ان سے کیلی گرائی اور پینٹنگ پر بڑی دیر تک باتیں کیں اور اس بات چیت میں حبیب الرحمن مترجم کے فرائض سرانجام دے رہا تھا۔

۲۴ نومبر کی صبح ناشتہ کر کے کینٹین ایئر پورٹ پہنچے ارباب نیاز، نیگم ارباب نیاز اور آغا ناصر دورہ ختم کر کے ہانگ کانگ روانہ ہو رہے تھے۔ مجھے ابھی واپس بیجنگ جانا تھا۔ انہیں خدا حافظ کہا۔ واپس ہوئے آ کر پھر کینٹین فرینڈ شپ سٹور پہنچے۔ یو آن خرچ کئے اور واپس ہوئے آ کر دوپہر کا کھانا کھایا اور کمروں میں بند ہو کر سستانے لگے۔

شام چار بجے مشہور چینی مصور کامریڈ لین ٹیون بمع اپنی مصور بیوی کے اور بہت ساری نئی تخلیقات کا بنڈل اٹھانے آئے۔ لین ٹیون پاکستان کا دورہ بھی کر چکا ہے۔ اس کا تازہ کام دیکھا۔ پورٹریٹ میں خاص دلچسپی رکھتا ہے اور یورپی اثرات سے مستفید ہو رہا ہے۔ ہم نے اس کی خاطر چائے اور بسکٹ سے کی۔

شام کے قریب میں نے اور حبیب الرحمن نے کینٹین شہر میں آوارہ گردی کی، لطیفے سنائے اور سنے۔ ہانگ کانگ سے یو آن کمانے آئی ہوئی لڑکیوں کا پیچھا کرتے جا پانی دیکھے۔ ہمارے ہاں کے تکے کباب کی دوکان کے مشابہ ایک دوکان کے سامنے لوگوں کا ہجوم دیکھا جو ہونٹوں پر زبانیں پھیرتے تھے اور للچائی ہوئی نگاہوں سے اندر دیکھتے تھے۔ حبیب الرحمن سے پتہ کرنے کو کہا۔ وہ آگے بڑھا۔ پوچھا اور آ کر مجھے بتایا کہ نہایت لذیذ گوشت ہے اسٹیم روٹ کیا ہوا۔ دوکان دار کامریڈ کہتا ہے۔ ایک بار کھاؤ گے تو پھر کھانے ضرور آؤ گے۔ ہم نے آگے بڑھ کر شیوکیس میں دیکھا۔ بھنے ہوئے پلے بھی اور خونخوار سائز کے کتے بھی مع پانچوں کانوں اور دموں کے اسٹیم روٹ کئے ہوئے لٹک رہے تھے۔

شام کے کھانے کے بعد حبیب الرحمن نے ایک پاکستانی طالب علم کو بلایا اور میرے ساتھ وقت گزارنے کا کہا۔ کیونکہ وہ خود اب دوسرے انتظامی امور میں مصروف ہونا چاہتا تھا اور میں کامریڈ شان، کامریڈ لن اور مادام چنگ سے ذرا علیحدہ ماحول میں کینٹین کی سیر کرنا چاہتا تھا۔ طالب علم کا نام سعید ہے اور تین سال سے کینٹین میں زیر تعلیم ہے۔ بہت اچھی چینی زبان سیکھ چکا ہے۔ شینی بگھار نے میں بڑا ماہر لگتا تھا۔ لیکن چین جیسے عملی ملک میں شینی بگھار نے والے حضرات سے خواہ مخواہ جڑی ہونے لگتی ہے۔ مگر اس سے پسندیدگی کا ایک رشتہ بھی مستحکم تھا کہ اردو بھی بہت اچھی بولتا تھا۔ اس طرح کامریڈ شان کی اردوئے معلیٰ سے نجات مل گئی۔

تن فنگ ہوٹل کے سامنے سرکس ہاؤس کے گیٹ پر بڑی رونق تھی۔ کینٹین میں لباس کے بارے میں باقی شہروں والی باقاعدگی نہیں ہے۔ اور عورتیں تو اس قید سے بالکل آزاد لگتی ہیں۔ نیلے پیلے سفید کالے سبز گرے تمام ہی رنگوں کے سویٹر جریاں کوٹ پتلون، سکرٹ بلاؤز پہنے عورتیں ہر عمر اور ہر سائز کی عورتیں سرکس ہاؤس کے گیٹ پر گھوم پھر رہی تھیں۔ میں نے سعید سے کہا کہ تن فینگ سنور سے کاجو کے ایک دو پیکٹ لے آئے تاکہ ذرا منہ چلتا رہے۔ بصورت دیگر ذہن چلے گا گویا شیطان کا کارخانہ چلے گا۔ سعید کا جو مونگ پھلی لینے گیا اور میں سگریٹ سلگا کر سڑک کنارے کھڑا ہو کر تماشہ دیکھنے لگا۔ میرے قریب دو سائیکل سوار نوجوان لڑکی اور لڑکا نیچے اترے سائیکلیں کھڑی کیں۔ پھر لڑکی جنگلے پر ٹانگیں لٹکا کر بیٹھ گئی اور لڑکا اس کے ساتھ لگ کر بانٹیں اس کی کمر میں ڈال کر اس کی بلائیں لینے لگا اور میں دوسری طرف دیکھنے لگا۔ سامنے سے سعید آتا دکھائی دیا کاجو کے پیکٹ ہاتھ میں اور دو لڑکیاں اپنے آرزو بازو میں۔ ایک لمبی ہے، پتلی ہے۔ سفید پیٹ نیلی جرسی اور سر پر پیلا سکارف اور دوسری درمیانی قامت کی جینز میں کسی ہوتی اور بالوں کی دو چٹیا شانوں سے گرائے ہوئے تھی۔

ان سے ملنے بڑی اچھی لڑکیاں ہیں۔ یہ جینز والی ہانگ کانگ سے کینٹن آئی ہے اور یہ یہیں کی حسینہ ہے۔ دونوں کا اصرار ہے کہ پہلے ان کے ساتھ سرکس ہاؤس میں ڈانس کریں پھر ہم لوگ جہاں پسند کریں گے یہ ہمارے ساتھ کھانا کھانے جائیں گی۔ سعید اچھا کیا تم نے ایک ہی سانس میں سب کچھ بتا دیا۔ میں تو کھانا کھا چکا اور ڈانس مجھے آتا نہیں۔ ان کو چھٹی دے دو میں ان کے لیے بیکار ہوں۔

چلو ویسے ہی پھرتے ہیں ان کے ساتھ کمال صاحب!

لیکن ان کا قیمتی وقت ضائع کرنے سے ہمیں کیا حاصل ہوگا۔ ہم ان کے بغیر گھومیں گے تم ان سے کہہ دو کہ یہ کسی اور کے ساتھ گھومیں پھریں۔ سعید میاں انہیں چلتا کرو۔

اور سعید سرکس ہاؤس کے گیٹ پر لے جا کر انہیں چھوڑ کر آ رہا تھا کہ سڑک عبور کرتی آئی۔ ایک عورت جس نے نوکری اٹھا رکھی تھی

جا پانی ہے سالا۔ گلے تک شراب سے لبریز ہے اور چھو کری کی تلاش میں ہانگ کانگ سے آیا ہے۔

ارے ٹھہریں یہ بھی ہو جائے اور ایک میک اپ زدہ موٹی ٹھنکنی سکرٹ اور جرسی میں ملبوس عورت کی طرف لپک کر گیا اور اپنے کولہوں پر ہاتھ لگا کر اس سے اس بھیڑ میں یوں باتیں کرنے لگا جیسے وہ سیدھی اسی کی تلاش میں آئی تھی۔

ایک لڑکی اور لڑکا تیزی سے سڑک پار کر کے آئے اور فٹ پاتھ سے اتر کر ذرا اندھیرے میں ایک دوسرے سے بغل گیر ہو کر پتھرا گئے۔

سعید آیا اور کہنے لگا کہ یہ خاتون انگریزی بھی بول سکتی ہے۔ ہانگ کانگ سے آئی ہے۔

سعید یار تم نے مجھے کہین کی سیر کروانی تھی اور ہم ایک گھنٹہ سے اسی سرکس ہاؤس کے سامنے کھڑے ہیں۔ میں تمہارا بہت مشکور ہوں۔ میں تھک چکا ہوں۔ اب جا کے آرام کرتا ہوں۔ شکریہ! خدا حافظ!

سعید چلا گیا اور میں ہوٹل میں آ گیا۔ تن فینگ کے وسیع لاؤنج میں چینی خطاطی اور مصوری کے شاہکار دیکھنے لگا۔ مگر ہر شے بے رس سی ہو گئی تھی۔ ہوٹل کی بار میں گیا۔ لڑکیاں، لڑکے، بچے، جوان بوڑھے اور کھوسٹ میمیں بڑی رونقیں لگائے ہوئے تھے۔ کبھی کبھی رونق بھی ناقابل تعریف ناقابل فہمی بجھارت بن جاتی ہے۔ آگے آگے چلتی ہے۔ پھر غائب ہو جاتی ہے۔ دل میں رونق ہوتی ہے یا آنکھ میں یا دماغ میں ہوتی ہے یا دھیان میں رہتی ہے یا کہ گیان میں؟ کیوں بعض اوقات انسان رونق کی تلاش میں اپنے دل اور آنکھ اپنے دماغ اور روح کے خانوں میں بھٹکتا ہے۔ دھیان کی دیواروں سے سر ٹپکتا ہے۔ مگر گیان کا دروازہ نہیں کھلتا۔ رونق ہاتھ نہیں آتی۔ رونق ساتھ ساتھ چلتے ہوئے یک دم کیوں دبے پاؤں کہیں اپنا راستہ جدا کر لیتی ہے۔

میں اپنے کمرے میں چلا آیا۔ فریج سے جوس نکال کر پیا اور بیڈ پر لیٹ کر اعصاب ڈھیلے چھوڑ دیئے۔ مگر طبیعت میں بے چینی ہے۔ سارے بدن میں نامعلوم سی چھین کا احساس تیز ہوتا جا رہا ہے۔ میں کمرے سے نکل آیا۔ ہوٹل سے نکل کر بائیں مڑ گیا۔ دو فرلانگ چلنے کے بعد ایک چوک سے دائیں جانب ہولیا۔ اجنبی زبان سے نا آشنا راہ سے ناواقف، لیکن میں تلاش کر لوں گا۔ کہیں بھی کچھ جذبوں کی ایک ہی زبان ہوتی ہے جو سب جانتے ہیں، سب سمجھتے ہیں۔

میں چلتا جا رہا ہوں۔ سڑک پر اب آمدورفت خاصی کم ہو چکی ہے۔ جہاں کہیں اندھیرے گوشے ہیں۔ جوان دلوں جوان جسموں نے وہاں چراغ و فارو شن کیا ہوا ہے۔ تقریباً ایک میل چلنے کے بعد پھر ایک راؤنڈ اباؤٹ آ گیا اور میں اندازے سے ہوٹل کی جانب میں جاتی ہوئے ایک اور سڑک پر بائیں ہاتھ مڑ گیا۔ لمبے لمبے تناور سفیدے کے درخت جن سے کہیں کہیں ٹیک لگائے جوان جسم ایک دوسرے میں پیوست ہیں۔ پھر کسی نے میرے کان میں کہا ادھر بائیں گھوم جاؤ یہ ہے بانس کی خوشبو والا علاقہ بڑھ جاؤ آگے

بیجنگ

۲۵ نومبر کی صبح تیار ہو کر کھڑکی سے موسم کا حال دیکھا۔ مطلع ابراؤد تھا اور بارش کا امکان تھا۔ ناشتہ کیا۔ کالی چائے چینی دودھ کے ساتھ ایک نعمت غیر مترقبہ تھی۔

مادام چنگ نے میرے لیے امریکی ڈالروں کے عوض مقامی کرنسی کا خاص انتظام کیا۔ پھر کامریڈ شان اور مادام چنگ اور کینٹین کی مادام کے ساتھ کینٹین کے ڈیپارٹمنٹل سٹوروں میں گھومے پھرے۔ بارش ہلکی ہلکی ہونے لگی۔ مگر سیر کا لطف دوبالا ہو گیا۔ وہ ایک ہائی نک جرسی جو بیجنگ کے فرینڈ شپ سٹور میں اپنے رنگ کی وجہ سے مجھے پسند نہ آئی تھی، شینگ ہائی میں اس کا سائز میرا نہ تھا، ہانگ چو میں سرے سے ہی ناپید تھی اب کینٹین میں بھی دکھائی نہ دے رہی تھی۔ ناچار ایک خرید لی جیسی بھی تھی۔ کینٹین کے بعض حصوں میں کراچی کے بعض علاقوں خصوصاً کھارادر ڈنسو ہال وغیرہ کی یاد آتی ہے۔ شاید اس لیے کہ مجھیں روں کی بستی کو جس نے کراچی شہر بنایا وہ لارڈ امپیر تھا اور کینٹین میں پہلے پہل جس شخص نے تجارتی مراکز کھولے اس بھلے مانس کا بھی نام لارڈ امپیر ہی تھا۔ کینٹین کے بازاروں سے چینی مو قلم اور کاغذ خریدا۔ ایک بینک میں بھی جانے کا اتفاق ہوا۔ ماحول اندر سے ہماری گوالمنڈی، چونا منڈی اور اکبری منڈی کے بنکوں سے مختلف نہ تھا مگر کارکردگی کہیں زیادہ بہتر تھی۔ ایک دو پارک دیکھے اور دریائے پرل کی سیر کی جو کینٹین شہر کو دو حصوں میں تقسیم کرتا بہتا ہے۔ دریا پار سن یات سن یونیورسٹی ہے جسے ڈاکٹر سن یات سن نے ۱۹۲۳ء میں قائم کیا اور جسے دیکھنے کی حسرت ہی رہ گئی۔ تن فینگ میں واپس آئے۔ لنج کیا اور کینٹین ایر پورٹ پہنچ گئے۔ افواہ گرم تھی کہ پرواز میں تاخیر واقع ہوگی۔ کامریڈ شان پتہ کر کے آیا اور بولا۔

”گھبرانے کی کوئی وجہ نہیں ہے۔ طیارے کی آمد میں قدرے تاخیر واقع ہونے کی وجہ ظاہر نہیں ہے۔ ہمیں روشن امید ہے کہ ابھی چند لمحوں بعد فضا میں طیارہ نمودار ہوگا اور آہستہ آہستہ پرواز کرتا ہوا زمین پر اتر آئے گا۔“

پھر طیارہ نمودار ہوا اور آہستہ آہستہ اتر کر واقعی آگے اور مقررہ وقت پر زمین پر دوڑنے لگا۔ پورے ۲ بجے ٹیک آف کر گیا۔ جہاز میں بھانت بھانت کے لوگ تو نہیں البتہ بھانت بھانت کے چینی لڑکے لڑکیاں بوڑھے نوجوان سب تھے۔ کچھ جاپانی ولایتی بھی تھے۔ بادلوں کا سمندر جہاز کی کھڑکی سے دکھائی دیتا ہے اور اندر جہاز کے رنگ برنگے چینی جو جہاز کے مسافر تھے تو یقینی طور پر متمول ہوں

گے۔ عورتیں اور مرد اپنے اپنے طور پر بہترین اور جدید لباسوں میں تھے، مگر نہ جانے کیوں ان سب کے لباس لنڈے بازار کے لگتے تھے۔ شاید اس کی یہ وجہ ہو کہ چینیوں کو آنکھیں ایک ہی لباس میں دیکھنے کی عادی ہو چکی تھیں اور اس سے بھی زیادہ قوی وجہ تھی شاید کہ اس پرواز میں دونوں ایئر ہوسٹس نیوی بلیو پیٹ جیکٹ پتلون ماؤ کیپ اور پیلے سکارف میں سرخ و سفید تو تھیں مگر قد آدرا بھی تھیں اور چین میں لڑکی کا قد آدرا ہونا بہت نشہ آور ہوتا ہے۔ میں نے کامریڈ لن سے پوچھا۔ ”تم کامریڈ لوگ کیسی لڑکیاں پسند کرتے ہو؟“

کامریڈ لن حد درجہ سنجیدہ انسان تھا، پورے دورے میں ہمارے ساتھ تھا، پہلی بار اس کے چہرے پر رومانٹک مسکراہٹ پھیلی اور وہ مجھے آنکھ مار کر بولا۔ ”پسند تو سب کو ایسی ہی لڑکیاں ہوتی ہیں، سب کو ایسی پر کہاں سے ملتی ہیں۔“

اتنے میں ایئر ہوسٹس ایک ٹوتھ برش اور ننھی سی ٹوتھ پیسٹ کا تحفہ دے گئی۔ جسے کامریڈ لن نے وصول کر کے مخمور آنکھوں سے اسے دیکھا اور شے شے کیا۔

اب باہر بادلوں کی سرزمین پر تازہ تازہ روشیں بن گئی ہیں۔ جیسے کسی مشتاق دہقان نے ابھی ابھی بل چلایا تھا۔ خدا جانے اس کھیتی میں کون سے ستارے بوئے جائیں گے اور کس فصل کی کہکشاں اگے گی۔

اتنے میں دوسری ایئر ہوسٹس نے کھانے کی ٹرے ہمارے سامنے سجادی۔ ایک دم بھوک چمک اٹھی، نہ جانے کیوں؟ چھری کا ٹٹا اٹھایا، پھر خیال آیا حبیب الرحمن کا جس کی طرف دیکھا اس نے خلاف معمول متانت سے کہا۔

خوبصورت لڑکی خنزیر کھانا چاہتی ہے۔

اتنے میں کامریڈ لن اپنی پلیٹ میں سے آدھے سے زیادہ سوہڑپ کر چکا تھا۔ میں نے اپنی ایک پلیٹ بھی اس کی طرف بڑھائی، جو اس نے تیزی سے اچک لی۔ جیب سے پوتھین کا لفافہ نکالا، اس میں سوڑڈالا اور اپنے کوٹ کی جیب میں بھر لیا۔ ہم نے بیل دی۔ ہوسٹس آئی تو حبیب الرحمن نے اسے صورت حال سے آگاہ کیا۔ وہ معجوب سی ہو کر ٹرے اٹھا لے گئی پھر کچھ دیر بعد ٹرے میں کیک پیس، پیسٹری سلائس، مکھن، کیلے اور سیب لے آئی۔

میں نے حبیب الرحمن سے پوچھا۔

کیک پیسٹری میں کچھوے اور سانپ وغیرہ کا امکان تو نہیں؟ نکل آئے تو مادام چنگ کو دے دینا۔ حبیب الرحمن نے مشورہ دیا۔

نہ جانے بھوک ایک دم کدھر سے آئی تھی اور سوڑ کو دیکھ کر پھر کدھر نکل گئی کیلے اور سیب نے خوب مزا دیا۔

کامریڈ لن نے پوچھا۔ ”آپ لوگ پھل بہت پسند کرتے ہیں؟“

”ہاں ہمارا گزارا پھلوں پر ہے۔“ میں نے جواب دیا۔

باہر سورج کی کرنیں بادلوں کے افق پر قوس قزح بنا رہی ہیں۔ اور جب بادلوں کے صحرا میں سورج غروب ہو رہا تھا جہاں آب و گل میں عصر کا وقت ہوگا۔

ساڑھے چھ بجے شام بیجنگ کے ہوائی اڈے پر اترے۔

بیجنگ میں برفباری گزشتہ دو دن سے جاری تھی۔ سخت سردی اور ہاتھ کان ناک جھاڑنے والی سرد ہوا چل رہی تھی۔ ایک گھنٹہ کار آہستہ آہستہ چلتی رہی اور مس چین جو ہمیں ایئر پورٹ لینے آئی تھی۔ میرے سفر کے بارے میں پوچھتی رہی۔ پھر منزو (Minzu) ہوٹل پہنچے اور کمرہ نمبر ۸۶۱ رین بسیر اٹھہرا۔

۹ بجے رات مختار احمد کا فون آیا کہ وہ پندرہ منٹ میں پہنچ رہا ہے۔ اتنے میں میں نے کھانا کھا لیا۔ وہ پندرہ بیس منٹ میں پہنچ گیا۔ باہر برفباری زوروں پر تھی۔ مگر اس نے جب گھر پر بنی ہوئے پاکستانی چائے کا لالچ دیا تو میں فوراً تیار ہو کر ساتھ چل دیا۔ ٹیکسی میں دس منٹ کا راستہ ہے اس کے گھر تک۔ بیگم مختار احمد نے شاندار چائے پلائی اور کہا کہ کم از کم تین کپ پیو۔ مختار کے بیٹے سے باتیں کیں جو بڑا ذہین اور پیارا بچہ ہے۔

مختار احمد اردو کا مشہور افسانہ نگار ریڈیو کی اردو سروس میں ہے اور چین باتصور سے بھی منسلک ہے۔ بے حد ملنسار اور پڑھا لکھا انسان، درویش منش، اعلیٰ ظرف اور ان اوصاف کی وجہ سے وطن سے دور رہنے پر مجبور ویسے وہاں کافی خوش ہے۔ کام لگن سے کرتا ہے اور وہاں اسے کام کرنے دیا جاتا ہے۔ چین سے سوتا ہے کہ کام کے عادی شخص پر نیند مہربان ہوتی ہے۔

سردی کے ساتھ رات بھی زیادہ ہو رہی تھی۔ مختار نے ٹیکسی اسٹینڈ پر فون کیا مگر کافی دیر تک ٹیکسی نہ آئے۔ ہم دونوں پیدل مارچ کرتے برفباری کا لطف لینے ٹیکسی اسٹینڈ تک آئے وہاں سے ٹیکسی لی اور مختار مجھے ہوٹل چھوڑ کر صبح ملنے کا وعدہ کر کے چلا گیا۔ میں نے لباس تبدیل کیا۔ کمرہ کافی گرم تھا۔ کھڑکی کھولی کے برفباری کچھ دیر تک دیکھوں مگر باہر ہوا آندھی میں تبدیل ہو رہی تھی۔ میں نے مس لن سے فون پر پوچھا کہ محکمہ موسمیات کی کیا پیش گوئی ہے کل کے بارے میں تو اس نے بتایا کہ صبح تک برفباری بند ہو جائے گی۔ دھوپ ہوگی البتہ ہوا بدستور چلے گی۔

۲۶ نومبر کی صبح گرم پانی کے غسل سے بدن تروتازہ ہو گیا۔ تیار ہو کر کھڑکی کھولی تو حیرت ہوئی کہ واقعی برف باری تھم چکی تھی۔ دھوپ نکلی ہوئی تھی اور ٹھنڈی ہوا بھی چل رہی تھی۔ اتنی ٹھیک پیش گوئی تھی اہل چین کی۔ اگر ہمارا پاکستانی محکمہ موسمیات ایسی پیش

گوئی کرے اور وہ ایسی ٹھیک نکلے تو مجھے امید ہے لوگ محکمہ موسمیات کے لوگوں کو اولیاء کے برابر عزت و تکریم دیں گے۔ تعویذ دھاگے کروائیں گے۔

ناشتہ کرنے کے بعد مس چن مادام چنگ کا مرید شان اور حبیب الرحمن کے ساتھ سرپلس دیکھنے روانہ ہوئے۔ تھوڑی دیر بعد بیجنگ کے بازاروں سے نکل کر مضافات میں ایک نہر کے کنارے کنارے سفر شروع ہوا۔ یہ نہر لی آر بی کی طرح دونوں کناروں سے پختہ ہے اور کناروں پر کیکر قسم کے درختوں کی قطاریں ہیں اور دونوں جانب کھیت ہیں۔ تقریباً بیس منٹ کے بعد ہم سرپلس پہنچ گئے جو بیجنگ کے شمال مشرق میں واقع ہے۔ گرما میں چینی لوگ یہاں پکنک منانے آتے ہیں اور سرما میں اس پلس کی جھیل میں برف پر اسکیٹنگ کرتے ہیں۔

اس وقت ٹھنڈی بخ ہوا چل رہی ہے۔ جھیل کا بیشتر حصہ منجمد ہے۔ اور جھیل سے باہر اس عظیم الشان پلس کے پودوں پر اور گھاس پر جا بجا برف دکھائی دیتی ہے۔ عرف عام میں یہ منگ خاندان کی ایک بیوہ ملکہ نے گرمیوں کے دن گزارنے کے لیے بنوایا تھا۔ اس سرپلس میں اتنے محل اور حویلیاں ہیں کہ گنتی میں نہیں آتی ہیں۔ یہاں مجھے اپنے یار خدا داد کا وہ فقرہ شدت سے یاد آیا جو اس نے اپنے ایک جسٹس دوست کی بیگم کے اس شکوہ گلہ پر کہ پاکستان نے انہیں کیا دیا ہے کہا تھا ہاں جی آپ لوگوں کو واقعی اس پاکستان نے کچھ بھی نہیں دیا۔ دیکھئے تا یہ آپ کی کوٹھی کے اندر داخل ہوتے چلے جائیں مگر یہ شروع ہونے میں نہیں آتی، سرپلس بھی دیکھتے جائیے اور چلتے جائیے یہ کھلتا ہی چلا جاتا ہے۔ سرپلس ایک الف لیلوی جگہ ہے۔ نظارہ ہی نظارہ ایک کے بعد ایک نیا انوکھا اور خیال انگیز، مور، شیر، ہاتھی، کچھوا، ہرن، تیل، گھوڑا، اژدھا، اونٹ یہ سب جانور زمانہ قدیم سے اہل چین میں لمبی عمر، عزت، وقار، طاقت، تقدس کی علامتوں کے طور پر قابل احترام سمجھے جاتے ہیں۔ اس محل میں ان جانوروں کے حجری اور دہائی مجسمے جگہ جگہ آراستہ ہیں۔

ایک کے بعد ایک پیولین ہے، جن میں خواب گاہیں، آرام گاہیں اور یقیناً سازش گاہیں بھی ہیں۔ ایک بیوہ ملکہ کے عیش و آرام کی خاطر یہ سات سوا یکڑ پر محیط ہے۔ اس ملک میں جہاں لوگ آج بھی ریل کی پٹریوں کے قریب چھوٹی چھوٹی جگہوں پر کاشت کر لیتے ہیں۔ زمین کے چپے سے رزق اگانے کے متمنی اور ایک بھی نوالہ ضائع کرنا نہیں چاہتے۔ اور اس غیر طبقاتی نظام میں آج تک صدیوں کی بھوک کے خوف سے دامن نہیں چھڑا سکے۔ آج بھی ایک چینی جب دوسرے سے ملتا ہے تو پوچھتا ہے۔

”کھانا کھایا ہے؟“

مس چن مادام چنگ کا مرید شان اور حبیب الرحمن کے ساتھ اس پلس کے ایک ریسٹوران میں دوپہر کا کھانا کھایا۔ چینی کھانے

کا لطف جو یہاں وہ اور ہی تھا۔ اس کی لذت غیر معمولی تھی۔

سرپلس اصل میں دو محل تھے۔ پہلا محل تاتاریوں نے چین دور حکومت (۱۲۳۹-۱۱۵۵ء) میں بنایا تھا۔ جہاں آج شنگھو یونیورسٹی کا عقبی دروازہ ہے۔ یہ چنگ خاندان کے دور حکومت کے آخری دنوں تک رہا اور ۱۸۶۰ء میں برطانوی استعمار نے دربار شاہی کو اپنی شرائط پر مجبور کرنے کے لیے دھمکی کے طور پر جلادیا تھا۔

یہ موجودہ محل کا زیادہ حصہ چنگ بادشاہوں نے کن منگ جھیل کے کنارے بنوایا ہوا ہے۔ شہنشاہ چچی این نے پہاڑی پر سفید بادل Pai Yon نامی محل ۱۷۹۱ء میں اپنی ساٹھ سالہ بیوہ ماں کے لیے تعمیر کیا۔ پھر اس میں مزید توسیع ہوئی اور ایک باتصویر گیلری کا عظیم الشان اضافہ کیا۔ یہ گیلری چینی ذوق جمال اور پرورش فن مصوری کا لافانی ثبوت ہے۔ یہ لکڑی کی بنی ہوئے ایک مسقف راہداری ہے۔ جس کی طوالت دو ہزار تین سو اٹھاسی فٹ ہے اور یہ کن منگ جھیل کے شمالی کنارے کے ساتھ ساتھ چلتی ہے۔ اس میں ہر سو گز کے فاصلے پر ایک پھولین ہے۔ اس راہداری میں دائیں بائیں اور اوپر چینی سرزمین کے لینڈ اسکیپ پینٹ کئے گئے ہیں۔ فن کے ان نمونوں کی تعداد کم وبیش ہزاروں میں ہے اور دیکھنے سے تعلق رکھتے ہیں۔

اس سمرپیس سے میٹھے خستہ سیب کھاتے نکلے اور سیدھے بیجنگ کا رخ کیا اور بیجنگ فرینڈ شپ سٹور پہنچے۔ بیجنگ میں آج میری آخری شام ہے جو یو آن گرہ میں تھے خرچ بھی تو کرنے تھے۔

فرینڈ شپ سنور میں گھومے پھرے، کچھ ٹیسپری اور مصوری کے نمونے اور کچھ برتن چینی روایتی طرز کے خریدے۔ یہاں لتیق احمد سے ملاقات ہوئی جو تعلیمی وفد کے ساتھ آج ہی بیجنگ پہنچے تھے۔

اس رات افضل قادر اور ان کی بیگم نے کھانا دیا۔ کوثر کی مصوری کے نمونے تو میں پہلے ہی دیکھ چکا تھا۔ انہوں نے پراٹھے، دال، چاول، قیمہ، ساگ، مرغ اور میٹھا جس طرح بنایا اور وہ سب کچھ اتنا لذیذ تھا کہ انگلیاں چائیں۔ اعتراف کرنا پڑا کہ وہ ایک اچھی مصورہ ہی نہیں عمدہ کھانا بھی بنانے میں فنکار ہیں۔

۹ بجے رات منزل و ہٹل واپس اور مختار احمد سے فون پر گرپ شپ۔۔۔۔۔ وہ مجھے ریڈیو بیکنگ کے لیے انٹرویو پر ابھارتا رہا اور میں نالترا رہا۔ بالآخر ٹال گیا۔ یہ چین میں آخری رات تھی۔



وطن واپسی

۲۷ نومبر کی صبح جلدی جاگ گیا۔ گرم پانی کے ٹب میں دیر تک نہاتا رہا۔ پھر تیار ہو کر نیچے آیا۔ ناشتہ کیا اور حبیب الرحمن فون پر کہہ رہا تھا، 'گیارہ بجے چینی الوداعی کھانا دیں گے اسی ہوٹل میں دو بج کر دس منٹ پر پرواز ہے۔ گویا اتنا وقت میرے پاس تھا۔ تب میں نے سوچا کہ پیدل اور چینیسوں کی ہمراہی کے بغیر جاتے جاتے چین کی کیا چیز خود دیکھ کر واپس آ سکتا ہوں۔ اوور کوٹ پہنا اور ہوٹل سے نکل گیا۔ آہستہ آہستہ ہر شے دیکھتا فٹ پاتھ پر چلتا رہا۔ بخ ہوا چل رہی ہے، مگر منزل دور نہیں ہے۔ یہ گریٹ ہال ہے سامنے ہسٹری میوزیم اور تیسری جانب ٹی این من اور اس کے بالمقابل لمبے چوڑے میدان کے پار عوامی ہیروز کی یاد اور اس کے عقب میں ماؤ میموریل ہال۔ میں اندر داخل ہوا اور مسکراتے آرام سے پروقار بیٹھے ماؤ کے سفید فام مجسمے سے گزر کر عقبی ہال میں ماؤ کو سکون سے سیدھے لیٹے سرخ کمبل اوڑھے دیکھتا ہوں، ارد گرد سرخ لٹی کے خوبصورت پھول مسکرا رہے ہیں۔ اس ہال سے نکل کر پرانے بیجنگ کے گرد معدوم ہو چکی دیوار کے واحد موجود گیٹ (کی این من) کی محرابی سرنگ سے گزر کر چند لمحوں رکتا ہوں۔ مجھے چیئر مین ماؤ کی ایک نظم کی ایک لائن یاد آتی ہے۔

[illegible]

پھر ہوٹل کو چلتا ہوں اور کچھ دیر بعد پہنچ جاتا ہوں۔ جہاں بیگم مختار احمد میری منتظر ہیں اور پلاسٹک کے پھلوں کا تحفہ لے کر آئی ہیں۔

پھر مختار احمد سے ٹیلیفون پر الوداع کہی اور مادام چنگ مس چنگ کا ریڈ شان، کامریڈ لن اور حبیب الرحمن پہنچ گئے۔ مل کر کھانا کھانا پھر ایئر پورٹ کو روانہ ہوئے۔ ایئر پورٹ پر افضل قادر بھی ہیں۔ سب سے ملے اور دونے کر دس منٹ پر طیارہ ہوا میں بلند ہو گیا۔ اور میں بلند ہونے کے ساتھ ساتھ چینی زمین پر آخری نظر ڈال رہا ہوں۔ محنت کشوں، کاریگروں، ہنرمندوں اور سچے لوگوں کی زمین۔۔۔۔۔۔ کھیتوں، کھلیانوں اور دھقانوں کی سرزمین، خود احتسابی کا تیر دل میں پیوست کر دینے والا خطہ چین!

السلام علیکم، خواتین و حضرات! جہاز کا کیپٹن آپ سے مخاطب ہے۔ ہم آپ کو خوش آمدید کہتے ہیں۔ ہم چھتیس ہزار فٹ کی بلندی

پر پرواز کرتے ہوئے انشاء اللہ ساڑھے چھ گھنٹے میں اسلام آباد کے انٹرنیشنل ایئر پورٹ پر اتریں گے۔ امید ہے آپ کا یہ سفر خوشگوار گزرے گا۔

جہاز میں کل بیس پچیس مسافر ہیں۔ پی آئی اے کے عملہ کے علاوہ میں واحد پاکستانی تھا۔ باقی سارے مغربی ممالک کے سفید فام لوگ جن میں زیادہ تر بوڑھی عورتیں اور مرد اور ایک دو جوان عورتیں بھی جن میں سے ایک جینز میں کسی ہوئے ایک بچے کی ماں بھی ہے۔ جس کا بچہ ایک بیڑی سے چلنے والی کھلونا کار سے کھیلتا ہوا سارے جہاز میں سیٹوں کے نیچے ادھر ادھر پھرتا ہے۔ وہ تھوڑی تھوڑی دیر بعد اٹھ کر آگے چلتا پیچھے جا کر اسے تلاش کر کے اپنے قریب لاتی ہے اور پھر بچہ اپنے کھیل میں ادھر ادھر ہو جاتا ہے۔ اس جہاز میں کل ایئر ہوسٹس دو ہیں۔ ایک تو دلربائی کی سرحدوں سے اتنی دور جا چکی ہے کہ شاید میک اپ سے مایوس ہو چکی ہے اور دوسری یوں لگتی ہے جیسے گزشتہ کئی دنوں سے صرف میک اپ ہی کرتی رہی ہے۔ سچ ہے ڈوبتے کو تنکے کا سہارا بہت ہوتا ہے۔

طیارہ بلندی مکمل کر کے ہموار ہو چکا ہے۔ میں کھڑکی سے دیکھتا ہوں۔ پھر سگریٹ سلگاتا ہوں اور اپنے سامنے دنیا کا نقشہ پھیلا لیتا ہوں۔

خطہ چین پر ان مقامات کو دیکھتا ہوں جو اس سفر میں میری نظر سے گزرے۔ بیجنگ سے شینگ ہائے شینگ ہائی سے کینٹین اور کینٹین سے سے بیجنگ واپس۔ ان مقامات کو اگر خط مستقیم سے ملا دیا جائے تو کینٹین سے بیجنگ والے خط پر کینٹین سے شینگ ہائی اور بیجنگ سے شینگ ہائی تک خطوط کینٹین اور بیجنگ کے نقطوں پر برابر برابر زاویے بناتے ہیں۔ اس طرح شینگ ہائی کینٹین اور شینگ ہائی بیجنگ والے خطوط بھی اپنی لمبائی میں تقریباً یکساں ہیں۔ یوں وہ علاقہ جو میں نے دیکھا چین کے مشرقی ساحل پر ایک مساوی الساقین مثلث کی شکل بناتا ہے۔ اور اس مثلث کا رقبہ چین کے کل رقبہ کا کم و بیش بیسواں حصہ ہے۔ یہ مساوی الساقین مثلث بیجنگ سے کینٹین والے عموداً خط پر بن رہی ہے۔ علم ہندسہ کی یہ شکل مجھے خاص پسند ہے۔ میرے دائیں ہاتھ میں یہ شکل عام ہے۔ خط کمال میں اس کو مرکزی حیثیت حاصل ہے۔ یہ ہمیشہ سے میرے لیے اتنی خیال انگیز رہی ہے جتنے مصر کے اہرام۔ باہر کا منظر بادلوں کی گہری تہہ کے نیچے ہے اور اندر جہاز کا منظر حیات سے واپسی پر تھکے ہوئے چہروں کا منظر ہے۔ اس لیے میں مثلث پر اپنی دلچسپی مرکوز رکھنے پر مجبور ہوں۔ مثلث کے تین زاویوں کے حوالے سے میں نے چینی قوم میں جو کچھ دیکھا چشم تصور میں لایا تو سائیکل لباس اور زبان تین نقطے بڑے ٹھوس بڑے واضح دکھائی دیتے ہیں۔

ایئر ہوسٹس چائے اور ہلکا سامان خورد پیش کر گئی ہے۔ میں چائے کا گھونٹ لیتا ہوں اور نقشے پر بیجنگ سے ۴۰ ڈگری عرض بلد کو

مغرب کی طرف سفر کرتا غور سے دیکھتا ہوں۔ جو روس میں سر قند اور بخارا کے سر پر سے گزرتا کیمپین کو عبور کر کے ترکی کے دارالحکومت انقرہ سے جا ملا ہے۔ میری دلچسپی اور بڑھتی ہے۔ میں دیکھتا ہوں ۳۰ ڈگری عرض بلد جاپان کے نچلے ساحل سے آتا ہوا شیلنگ ہائی کے پاس سے گزرتا ہے۔ میں ۳۰ ڈگری عرض بلد کا تعاقب کرتا ہوں۔ جو قراقرم عبور کر کے لاہور کے پاس سے گزرتا ہے جہاں مغرب کے جواب میں پیام مشرق میرے مرشد نے لکھی۔ لاہور سے گزر کر ۳۰ ڈگری عرض بلد افغانستان سے گزرتا ہے اور عرض بلند پر جتنے فاصلے پر شینگ ہائی اور لاہور واقع ہے اسی فاصلے اور اسی سمت پر قندھار ہے۔ جہاں محراب گل افغان کی لکار گونجتی ہے۔ راستہ روک لیتی ہے۔

افغانی باقی! کہسار باقی!

اب میری نگاہ ۳۰ ڈگری سے ۲۰ ڈگری عرض بلد کی طرف جاتے جاتے ایک سرخ لکیر پر رک جاتی ہے۔ یہ خط سرطان ہے جو کینٹین سے گزر رہا ہے۔ اور برما، بنگلہ دیش، بھارت سے گزرتا بھارت اور پاکستان کو بمبئی اور کراچی کے درمیان سے کاٹتا بحیرہ عرب میں خلیج کے دہانے سے گزرتا اومان سے جاتا سعودی عربیہ میں داخل ہو کر اس شہر میں مجھے چھوڑ جاتا ہے جو کبھی بیمار یوں کا شہر یعنی یثرب کہلاتا تھا۔ پرچودہ صدیوں سے اب تک خاک اس شہر کی اکسیر ہے، آنکھ کا سرمہ ہے اور آشفستہ سروں کی دستار ہے۔

”خواتین و حضرات! جہاز کا کپتان آپ سے مخاطب ہے۔ اس وقت ہم چین کے صوبہ سنکیانگ کے دارالحکومت اورمچی پر سے پرواز کر رہے ہیں۔ شکریہ!“

میں نیچے دیکھتے ہوں۔ بادلوں نے بھی نگاہ کو زمین تک راستہ دے دیا ہے۔ مگر اورمچی شہر اور اس کے گرد و نواح میں اتنی بلندی سے کوئی بھی شے قابل شناخت نہیں ہے۔ البتہ جو بھی زمینی منظر ہے۔ ایک ہلکی ہلکی مہک اس کی اس بلندی تک پہنچ رہی ہے۔ اہل چین ابھی جفاکشی کے پسینے میں شرابور ہیں۔ ابھی اقلیم انبساط میں داخل ہوں گے اور سرخوشی کی ہوا چلے گی تو قلوب میں رد عمل کی لہر ضرور اٹھے گی۔

خواتین و حضرات! نیچے برف سے ڈھکے ہوئے پہاڑوں میں گہری لکیر شاہراہ ریشم ہے اور بائیں جانب تقریباً ۵۰ میل کے فاصلے پر دنیا کی دوسری بلند ترین چوٹی کے ٹو آپ دیکھ سکتے ہیں اور اس کے ساتھ ہی ہم چین سے نکل کر پاکستان میں داخل ہو چکے ہیں۔ شکریہ!

شام ہو رہی ہے۔ بادلوں کی تہیں اور گہری ہو رہی ہیں۔ میں پھر نقشہ پر ٹکون کا مطالعہ کرتا ہوں اور سوچتا ہوں کہ مثلث کا نقطہ

ابھار چین کے مشرقی ساحل پر یعنی شینگ ہائی ہے۔ پھر سمندر ہے۔ لہذا اس نقطہ ابھار سے مثلث کی دو مساوی ٹانگوں کو لمبا کر کے دیکھنا چاہیے اور میں شینگ ہائی سے بیجنگ والے خط کو آگے بڑھاتا ہوں جو منگولیا کو کاٹتا ہو اور اس میں داخل ہو کر سائبیریا میں ٹھہرتا ہوا بالآخر بحر منجمد شمالی میں اتر جاتا ہے۔ پھر میں شینگ ہائی سے کینیڈین والے خط کو لمبا کرتا ہوں تو وہ لاؤس، تھائی لینڈ اور کمبوڈیا اور بنگاک سے گزرتا بحر ہند میں اتر جاتا ہے۔ اگر ان دو خطوط کو ٹانگوں کی بجائے بازو کہہ لیں تو ان دو پھیلے ہوئے بازوؤں کے زاویہ میں سارا کرہ ارض سما جاتا ہے۔

”خواتین و حضرات! آپ اپنی بائیں جانب تقریباً ۶۰ میل کے فاصلے پر چوتھی بلند ترین چوٹی ناٹکا پر بت دیکھ سکتے ہیں۔“

ناٹکا پر بت کی طرف بادل تیزی سے بڑھ رہے ہیں۔ جیسے اسے آغوش میں لینے کو بے قرار ہوں اور میں دو خطوں کی آغوش میں سمائی ہوئی زمین پر اس صدی میں کوئی مشترک بات تلاش کرنا چاہتا ہوں۔ پھر ناٹکا پر بت کو دیکھتا ہوں بادلوں نے اسے بالکل ڈھانپ لیا ہے۔

”خواتین و حضرات! آپ اپنی دائیں جانب راکا پوشی کو بادلوں کی وجہ سے دیکھ نہیں سکتے۔ اندھیرا زیادہ ہو گیا ہے۔ شکریہ!“

کے ٹو-----ناٹکا پر بت-----راکا پوشی-----گویا ہم اس وقت دنیا کی بلندیوں پر سے پرواز کر رہے ہیں اور تین چوٹیوں کے حوالے سے میرے ذہن میں تین نقطے مثلث کے پھر روشن ہو گئے۔ میں نے ایک نقطے پر جذبہ رکھا۔ دوسرے پر فعل رکھا اور تیسرے پر فکر کہیں پہ فکر تھا۔ جذبہ نہ تھا۔ کہیں جذبہ تھا تو عمل نہ تھا اور عمل تھا تو فکر نہ تھا۔ گویا ہاتھ دل اور ذہن میں اشتراک کا راکا فقدان ہے۔ اس سانحہ کے باوجود ایک ہی حرف سے شروع ہونے والے تین نام مارکس، ماؤ اور مودودی ذہن میں روشن ہوئے۔ تو کسی نے میرے دل میں کہا۔

یہ سب فروغ اسم محمد ﷺ ہے۔

تو پھر ہاتھ دل اور دماغ میں عدم اشتراک کا سانحہ کیا ہے؟

میں نے یو چھا۔

ابھی یہ جلوے تمام کے تمام نامی نامی اسم گرامی محمد کی ”م“ اول کے ہیں اور یہ رنگ و بو کا قافلہ ہنوز اندر تلاش مصطفیٰ است تب کتنی ہی ملکوتی آوازیں میری سماعت میں اتر آئیں اور میں ”کن فیکون“ کی صدائے دما دم سے آشنا ہوا کہ یہ کائنات ابھی نا تمام ہے شاید۔

”خواتین و حضرات! آپ اپنی گھڑیوں میں وقت ٹھیک کر لیں۔ پاکستان میں شام کے ساڑھے پانچ ہیں۔“

میں نے اپنی گھڑی میں جہاں چین کے ساڑھے آٹھ بج رہے تھے، وقت تین گھنٹے پیچھے کر لیا۔ اپنا وقت تین چوٹیوں کی اوٹ میں تین نسلیں پیچھے کر لیا۔

”خواتین و حضرات! ابھی کچھ دیر میں ہم اسلام آباد کے انٹرنیشنل ایئر پورٹ پر اترنے والے ہیں۔ حفاظتی بند باندھ لیجئے۔ سگریٹ بجھا دیجئے۔ شکریہ!“

جہاز بلندی کم کرنے لگا تو میں نے باہر دیکھا۔ بادلوں کے اوپر گہرا نیلا آسمان اس میں ایک جھلمل کرتا بڑا سا شوخ ستارہ دیکھا تو یاد آیا کہ پورے دورہ چین میں ہم نے آسمان کی جانب دیکھا ہی نہیں۔ اللہ اللہ کیا زمین تھی کہ اس پر آسمان ہی نہ تھا۔ لیکن آسمان بہت ضروری ہے۔

ورنہ انسان زمین پر چلتے چلتے راستہ بھول جاتا ہے۔

میرے دل میں کوئی کہہ رہا تھا۔

قطب نما اصل نہیں۔ قطبی ستارہ اصل ہے۔ جنہیں اپنی صبح یا دنہ اپنی شام یا درہی وہ گردش صبح و شام میں گم ہوئے مانند اس ورق کے بے شک جو نقشہ چاہیواں تھا۔ پر کتاب سے نکلا۔ ہوائیں لے اڑیں۔

مجھے اپنا قطبی ستارا یاد ہے۔ جو چراغ بن کر مرے طاق دل میں چلے تو ستارہ شب، جب سپیدہ و سیاہ سمندروں کی موجیں اپنے اپنے اصل کولوٹ جائیں تو ستارہ سحر بھی ہے۔

یہی ستارہ قلب اعداء پر مرکوز کرتا ہے، تیر جری بہادروں کے۔۔۔۔۔۔ یہی ستارہ شام بھی ہے۔ ہمیشہ جس کے نواح میں تلاش کی میں نے ہلال عید کی۔ یہ ہلال عید جو خنجر ہلاکت ہے۔ ان کے لیے جو روشنی سے چہرہ پھیرتے ہیں۔ ہدایت کو دلوں کے در سے دھتکارتے اور ظلم کرنے والے ہیں۔ جن کی شکست میری فتح، میں ازل کا فتح مند، چاند رخ۔۔۔۔۔۔ ستارہ سمت یہ میری جاء نما سرسبز سفید اجلی، لکھری لکھری، افق تا ہ افق!

